

سیلیلہ کھن رحیث (۲)

فصل قرآن

مشکوہ المصایب کے باب کتاب فضائل القرآن

عام فتح مطالب

آن

مولانا سید ابوالاعلیٰ مودودی

بج و تذوین

حافظ الرحمن حسن

اللَّهُمَّ صَبِّلْ كِشْتْرَا زُورْ بَازْكَلْ لَهُ

فہرست

7	عرض مرتب
10	مخلوکۃ المصانع
13	ابتدائیہ

فصل اول

17	۱۔ معلم قرآن کی فضیلت
18	۲۔ قرآن کی تعلیم دینا، دنیا کے بہترین مال و دولت سے بہتر ہے
21	۳۔ قرآن..... سب سے بڑی دولت ہے
22	۴۔ قرآن مجید کو بے سمجھے پڑھنا بھی باعث برکت ہے
24	۵۔ رشک کے قابل صرف دو آدمی ہیں
25	۶۔ قرآن مجید اور مومن کا تعلق
27	۷۔ قرآن..... دنیا اور آخرت میں سر بلندی کا ذریعہ
28	۸۔ قرآن پڑھنے کی آواز سن کر فرشتے جمع ہو جاتے ہیں
31	۹۔ قرآن پڑھنے والے پر "سکینت" نازل ہوتی ہے
33	۱۰۔ قرآن مجید کی سب سے بڑی سورت..... سورہ فاتحہ
36	۱۱۔ قرآن سے گھروں کو آباد کرو
38	۱۲۔ قرآن مجید قیامت کے روز شفیع بن کر آئے گا
40	۱۳۔ سورہ البقرہ اور آل عمران اہل ایمان کی پیش گوئی کریں گی
43	۱۴۔ قرآن مجید کی سب سے بڑی آیت..... آیۃ الکرسی
45	۱۵۔ آیۃ الکرسی کی فضیلت کے متعلق ایک عجیب واقعہ
50	۱۶۔ دُونور..... جو صرف رسول اللہ ﷺ کو عطا کیے گئے

53	۱۷۔ سورہ بقرہ کی آخری دو آیتوں کی فضیلت
54	۱۸۔ سورہ کھف کی پہلی دس آیتوں کی فضیلت
55	۱۹۔ سورہ اخلاص ایک تہائی قرآن کے برابر ہے
57	۲۰۔ سورہ اخلاص اللہ کے تقرب کا ذریعہ
59	۲۱۔ سورہ اخلاص سے محبت جنت میں داخلے کا سبب ہے
60	۲۲۔ معوذ تن دو بے نظیر سورتیں
63	۲۳۔ قرآن کے الفاظ میں بھی برکت ہے

فصل ثانی

65	۲۴۔ قیامت کے روز کی تین فیصلہ کن چیزیں ... قرآن، امانت، قرابت داری
70	۲۵۔ صاحب قرآن کا درجہ
71	۲۶۔ جس سینے میں قرآن نہیں وہ ایک ویرانہ ہے
72	۲۷۔ اللہ کا کلام دوسرا کلاموں سے اسی طرح افضل ہے جس طرح خود اللہ تعالیٰ
74	۲۸۔ قرآن کے ہر حرف کے بدالے دس نیکیاں ہیں
75	۲۹۔ قرآن ہرزمانے کے فتنوں سے بچانے والا ہے
81	۳۰۔ عامل قرآن کے والدین کو ایک روشن تاریخ پہنایا جائے گا

باب

فصل اول

82	۳۱۔ قرآن کی حفاظت نہ کی جائے تو وہ بست جلد فراموش ہو جاتا ہے
83	۳۲۔ قرآن کو یاد کر کے بھلا دینا بست بربی بات ہے
84	۳۳۔ قرآن کو یاد کرنے والے کی مثال
85	۳۴۔ قرآن کو دینجی اور نیکوئی کے ساتھ پڑھو

- 86 - ۳۵۔ رسول اللہ ﷺ کا طرز قرأت
- 87 - ۳۶۔ نبی کا خوش آوازی کے ساتھ قرآن پڑھنا اللہ کو بہت محبوب ہے
- 87 - ۳۷۔ نبی کا خوش آواز کے ساتھ قرآن پڑھنا اللہ کو بہت محبوب ہے
- 88 - ۳۸۔ جو قرآن کو لے کر مستغنى ہو جائے وہ ہم میں سے نہیں
- 90 - ۳۹۔ رسول اللہ ﷺ قرآن اور فریضہ شادت حق
- 93 - ۴۰۔ علم قرآن کی برکت سے حضرت اپی بن کعبؓ کا اعزاز
- 95 - ۴۱۔ قرآن کو دشمن کی سر زمین میں نہ لے جاؤ

فصل ثانی

- 96 - ۴۲۔ اصحاب صفحہ کی فضیلت
- 101 - ۴۳۔ قرآن خوش آوازی سے پڑھو
- 102 - ۴۴۔ قرآن کو پڑھ کر بھلا دینا بہت بڑی محرومی ہے
- 103 - ۴۵۔ تین دن سے کم میں قرآن ختم نہ کرو
- 103 - ۴۶۔ علامیہ اور چھپا کر قرآن پڑھنے کی مثال
- 105 - ۴۷۔ قرآن پر ایمان کس کا معتبر ہے
- 105 - ۴۸۔ نبی ﷺ کا طرز قرأت
- 105 - ۴۹۔ نبی ﷺ کا طرز قرأت
- 107 - ۵۰۔ کچھ لوگ قرآن کو وسیلہ دنیا بنا لیں گے
- 109 - ۵۱۔ قرآن کو گویوں اور بین کرنے والیوں کی طرح نہ پڑھو
- 111 - ۵۲۔ خوش آوازی قرآن کے حسن میں اضافہ کرتی ہے
- 111 - ۵۳۔ حسن قرأت کا مفہوم کیا ہے؟
- 113 - ۵۴۔ قرآن کو اخروی فلاح کا ذریعہ بناؤ

باب فصل اول

- ۱۱۴ - ۵۵۔ ابتداء میں قرآن مقامی لہجات کے مطابق پڑھنے کی اجازت تھی
- ۱۱۸ - ۵۶۔ دین میں اختلاف کے حدود و آداب
- ۱۱۹ - ۵۷۔ راجح الایمان صحابی ”... شفیق نبی ”.... کریم خدا
- ۱۲۸ - ۵۸۔ اختلاف لہجات سے قرآن کے مفہوم میں فرق واقع نہیں ہوتا تھا

فصل ثانی

- ۱۳۱ - ۵۹۔ مختلف لہجات میں قرآن پڑھنے کی اجازت ایک بست بڑی سوت تھی
- ۱۳۳ - ۶۰۔ قرآن ننانے کا معاوضہ لینا غلط ہے

فصل ثالث

- ۱۳۴ - ۶۱۔ قرآن کو روٹی کمانے کا ذریعہ بنانے والا پے آپرو ہو گا
- ۱۳۵ - ۶۲۔ بسم اللہ الرحمن الرحيم فصل سورت ہے
- ۱۳۷ - ۶۳۔ صحابہ کرام نے قرآن کس ذمہ داری سے حفظ کیا تھا
- ۱۳۸ - ۶۴۔ قرآن مجید کیسے بچا جمع کیا گیا
- ۱۴۴ - ۶۵۔ مصحف عثمانی کیسے تیار ہوا
- ۱۴۹ - ۶۶۔ سورتوں کی ترتیب خود نبی ﷺ کی قائم کردہ ہے

نَحْمَدُهُ وَنُصَلِّی عَلٰی رَسُولِہِ الْکَرِیمِ وَعَلٰی الٰہِ وَأَصْحَابِہِ أَجْمَعِینَ

عرض مرتب

"کتاب الصوم" کے بعد "فضائل قرآن" قارئین کی خدمت میں پیش کرنے کی سعادت حاصل کر رہا ہوں۔ "کتاب الصوم" کی طرح یہ کتاب بھی مخدومی مولانا سید ابوالاعلیٰ مودودی مدظلہ العالیٰ کے ہفتہ وار دروس حدیث سے مرتب کی گئی ہے۔ یہ درس اس سے پہلے ہفت روزہ "آجیں" لاہور میں شائع ہوئے تھے۔ اب ان پر مزید نظر ٹانی کرنے کے بعد ان کو پہلی مرتبہ کتابی شکل میں پیش کیا جا رہا ہے۔

اس موقع پر دو امور کی وضاحت ضروری معلوم ہوتی ہے:

اولاً یہ کہ اس کتاب کو مولانا نے محترم کی اپنی تحریر کی حیثیت حاصل نہیں ہے بلکہ مرتب نے تقریری مواد کو ثیپ ریکارڈر کی مدد سے تحریر کے ساتھ میں ڈھالا ہے۔

ثانیاً یہ کہ پیش نظر دروس حدیث کو ان درسون پر قیاس نہ کیا جائے جو دینی مدارس میں حدیث کے طالب علموں کے سامنے دیے جاتے ہیں، بلکہ یہ درس ہفتہ

و ارجمندیات میں افادہ عام کے لیے دیے گئے تھے اور ان میں مخاطبین کی ذہنی سطح اور ضرورت کو ملاحظہ رکھ کر مطالب حدیث کی وضاحت کی گئی تھی۔ (ہفتہوار درس قرآن و حدیث کا یہ سلسلہ سالہا سال جاری رہنے کے بعد ستمبر ۱۹۷۹ء میں مولانا نے محترم کی کمزور صحت کی بنا پر موقوف ہو گیا)۔

افوس ہے کہ "كتاب الصوم" کی طرح یہ مجموعہ بھی سید محترم کی نظر ثانی کے بغیر شائع کرنا پڑ رہا ہے۔ راقم الحروف کی یہ دلی تمنا ہے کہ اللہ تعالیٰ اپنے فضل خاص سے مولانا نے محترم کو اتنی صحت و قوت سے نواز دے کہ وہ حدیث کے ان تشریحی مجموعوں پر مکمل نظر ثانی فرمائیں ہا کہ ان کا علمی پایہ اعتبار موصوف کی دوسری علمی و تحقیقی تصنیفات کے معیار تک پہنچ جائے۔ **وَمَا ذَلِكَ عَلَى اللَّهِ بِعَزِيزٌ.....**
اہل علم سے میری یہ گزارش ہے کہ اگر وہ اس کتاب میں کوئی علمی فروگز اشت پائیں تو اسے میری کوستہ ہی علم پر محمول کریں اور مجھے اس سے آگاہ کر کے ممنون فرمائیں ہا کہ آئندہ طباعت کے موقع پر اس کی اصلاح و تلافی کی کوشش کر سکوں۔

خدائے بزرگ و برتر کے حضور میری یہ دعا ہے کہ اس کتاب کی جمع و تدوین کے سلسلے میں مجھ سے جو تھوڑی بہت محنت و کوشش بن پڑی ہے وہ اسے شرف قبول سے نوازے اور حدیث رسول ﷺ کی تشرع و تفہیم کے اس گلڈستے کو اسی طرح مفید و نافع بنائے جس طرح اس نے سید محترم کے دوسرے دینی سرمایہ علم کو اس شرف خاص سے مشرف فرمایا ہے۔

یہ امر واضح رہے کہ پیش نظر کتاب "حدیث نبوی ﷺ" کے مشہور و مقبول مجموعہ مشکوٰۃ المصانع کے جزو "كتاب فضائل قرآن" میں سے منتخب احادیث کی تشرع پر مشتمل ہے۔ احادیث کے آغاز میں جو عنوان لکھئے گئے ہیں وہ مشکوٰۃ کے متن کا حصہ نہیں ہیں بلکہ یہ راقم الحروف نے احادیث کے اہم مضامین کی رعایت سے خود قائم

کیے ہیں۔

جیسا کہ "کتاب الصوم" کے دیباچے میں عرض کرچکا ہوں، "مولانا محرم کے دروس حدیث کی ترتیب و اشاعت کے حقیقی محرک جناب منظر بیگ صاحب" مدیر "آنین" لاہور ہیں جنہوں نے اپنے موقر جریدے میں اس کی اشاعت کا سلسلہ شروع کر کے میرے لیے یہ موقع پیدا کیا کہ اپنی علمی کم مانگی کے باوجود یہ اہم خدمت انجام دینے کی سعادت حاصل کر سکوں..... فضائل قرآن کی اشاعت کی ذمہ داری عزیزم جناب عبدالحفیظ احمد، البدرونی پبلیکیشنز لاہور نے قبول کی اور اس سے بطریق احسن عمدہ برآ ہوئے۔ میں اپنے ان دونوں دوستوں کا بے حد ممنون ہوں۔

لاہور، ۱۳۹۷ھ مصان المبارک

(۳۰، اگست ۱۹۷۸ء)

احقر

حافظ الرحمن احسن

مشکوہ المصالیح

پیش نظر کتاب حدیث نبی ﷺ کے مشور مجموعہ مشکوہ المصالیح کے ایک جزء "کتاب فضائل القرآن" کی تشریع پر مشتمل ہے، اس لیے مناسب معلوم ہوتا ہے کہ مشکوہ المصالیح کا مختصر ساتھ اعارف کرا دیا جائے

مشکوہ المصالیح آٹھویں صدی ہجری کے ایک تاجر عالم و فقیہ اور جلیل القدر محدث ولی الدین محمد بن عبد اللہ تمیرزی (۱) کی نادر تالیف ہے۔ اس کی بنیاد مشور محدث، مفسر اور فقیہ امام بغوی (۲) کے مرتب کردہ مجموعہ حدیث "صالیح السنۃ" پر رکھی گئی ہے، جس کی تذییب و اصلاح کر کے مزید احادیث کے اضافے سے نیا مجموعہ مشکوہ المصالیح کے نام سے ترتیب دیا گیا۔

مشکوہ المصالیح اور اس کے مؤلف علامہ تمیرزی کا ایک خاص امتیاز یہ ہے کہ یہ کتاب انہوں نے اپنے جلیل القدر استاذ علامہ حسین بن عبد اللہ الطیبی (۳) کے مشورے اور ایماؤ پر مرتب کی، اور جب یہ مرتب ہو چکی تو ان کے استاذ

(۱) انہوں ہے کہ آپ کی تاریخ دلادوت وفات کی تحقیق نہیں ہو سکی۔ ہم یہ معلوم ہے کہ وہ محفوظ کی تالیف سے ۷۴۷ھ میں فارغ ہونے۔

(۲) رحمۃ اللہ علیہ ابو محمد الحسین بن مسعود الفراء البغوی، وفات ۵۱۶ھ

(۳) وفات ۷۴۳ھ

محترم نے خود اس کی ایک جامع شرح "الکَاشِفُ عَنْ حَقَائِقِ الْشَّيْءِ" کے نام سے تحریر کی۔

مشکوٰۃ المضایع کی اہمیت اور خصوصیات کو جاننے کے لیے ضروری ہے کہ امام بغویؒ کی مصانع السنۃ کی خصوصیات پر ایک نظر ڈال لی جائے:

☆ مصانع السنۃ میں احادیث کو فقی ابواب کی ترتیب سے جمع کیا گیا تھا اور ہر باب میں دو فصلیں قائم کی گئی تھیں۔ ایک فصل میں صرف امام بخاریؓ اور امام مسلمؓ کی روایت کردہ احادیث جمع کی گئی تھیں اور دوسری فصل میں ابو داؤدؓ، ترمذیؓ، نسائیؓ، ابن ماجہؓ، بیہقیؓ اور دارقطنیؓ وغیرہم کی روایات کو جگہ دی گئی تھی۔

☆ صاحب مصانع نے احادیث کو ان کے راویوں اور متعلقہ کتب احادیث کے حوالے کے بغیر جمع کیا تھا۔ اس سے طالبان حدیث کو ان احادیث کے مصادر و مأخذ کا پتہ لگانے، اور باعتبار سند ان کی صحت اور مقام و مرتبہ کے تعین میں مشکل پیش آتی تھی۔

مضایع السنۃ کے مقابلے میں **مشکوٰۃ المضایع** میں:

☆ صاحب مشکوٰۃ نے مصانع السنۃ کی پہلی دو فصلوں پر ایک تیری فصل کا اضافہ بھی کیا ہے، اور احادیث کا انتخاب کرتے ہوئے صحاح سنۃ (بخاری، مسلم، نسائی، ابو داؤد، ترمذی، ابن ماجہ) کے علاوہ "شُعْبُ الْإِيمَان" لِلْبَهِیْقَیْ، مسنداً امام احمدؓ اور مسندر زینؓ وغیرہا کو بھی پیش نظر رکھا ہے۔ اس طرح موضوع کی مناسبت سے بہت سی مزید اہم احادیث اس مجموعہ میں آگئی ہیں۔ مصانع میں احادیث کی تعداد ۳۲۳۲ تھی جبکہ مشکوٰۃ میں یہ تعداد ۵۹۳۵ ہو گئی۔

چونکہ **مشکوٰۃ المضایع** تمام مستند کتب احادیث کا ایک مختصر لیکن جامع

اور وقوع انتخاب ہے، اس لیے اس کو طلبہ حدیث، علماء اور عام مسلمانوں میں جو قبول عام حاصل ہوا وہ اس نوع کی کم ہی کتابوں کو نصیب ہوا ہے۔ یہ کتاب مختلف فقیٰ مکاتب فکر میں یکساں مقبول و مروج ہے اور دینی درس گاہوں میں عام طور پر سبقاً سبقاً پڑھائی جاتی ہے۔ اس کی مقبولیت اور اہمیت کا اندازہ ان شرحوں سے بھی لگایا جاسکتا ہے جو اب تک عربی، اردو اور بعض دوسری زبانوں میں لکھی گئی ہیں۔ کتب حدیث میں صحیحین کے بعد یہ اعزاز اسی کتاب کو حاصل ہوا ہے۔

عربی شرحوں میں علامہ الطیبیؒ کی شرح (جس کا ذکر پہلے گزر چکا ہے)، "مِرْقاَةُ الْمَفَاتِيح" (ملا علی قاریؒ)، "الْمُعَاتِ" (شیخ عبد الحق محدث دہلویؒ)، "الْتَّعْلِيقُ الصَّبِيْحُ" (مولانا محمد اوریس کاندھلوی) اور "هَنْهَاجُ الْمِشْكُوْةُ" (عبد العزیز الابیریؒ) اہم ہیں۔ فارسی میں شیخ عبد الحق محدث دہلویؒ کی شرح "أَشْعَةُ الْلَّمَعَاتِ" معروف ہے۔ اردو میں مولانا عبد الغفور غزنویؒ کا ترجمہ و حواشی (جو آج کل نایاب ہے)، ... اور مولانا قطب الدینؒ کی مظاہر حق قابل ذکر ہیں۔ ایک انگریزی ترجمہ بھی ۱۸۰۹ء میں شائع ہو چکا ہے۔ قریبی زمانے میں پروفیسر عبد الحمید صدیقی صاحب نے بھی مشکوہ شریف کا انگریزی میں ترجمہ کیا ہے۔ تو قع ہے کہ یہ ترجمہ جلد شائع ہو جائے گا۔

مشکوہ المتصاپح کے مختلف اجزاء پاکستان کے مختلف تعلیمی نصابوں میں شامل ہیں۔

(مرتب)

ابتدائیہ

قرآن مجید کی عظمت اور آفاقیت

مجید کا لفظ عربی زبان میں دو معنوں کے لیے استعمال ہوتا ہے۔ ایک بلند مرتبہ 'باعظمت'، بزرگ اور صاحبِ عزت و شرف۔ دوسرے کریم 'کثیرالعطاء'، بہت نفع پہنچانے والا۔ قرآن کے لیے یہ لفظ ان دونوں معنوں میں استعمال فرمایا گیا ہے۔ قرآن اس لحاظ سے عظیم ہے کہ دنیا کی کوئی کتاب اس کے مقابلے میں نہیں لائی جاسکتی۔ اپنی زبان اور ادب کے لحاظ سے بھی وہ مججزہ ہے اور اپنی تعلیم اور حکمت کے لحاظ سے بھی مججزہ۔ جس وقت وہ نازل ہوا تھا اس وقت بھی انسان اس کے مانند کلام بنانا کر لانے سے عاجز تھے اور آج بھی عاجز ہیں۔ اس کی کوئی بات کسی زمانے میں غلط ثابت نہیں کی جاسکی ہے نہ کی جاسکتی ہے۔ باطل نہ سامنے سے اس کا مقابلہ کر سکتا ہے نہ پیچھے سے حملہ آور ہو کر اسے ٹکست دے سکتا ہے اور اس لحاظ سے وہ کریم ہے کہ انسان جس قدر زیادہ اس سے رہنمائی حاصل کرنے کی کوشش کرے اسی قدر زیادہ وہ اس کو رہنمائی دیتا ہے اور جتنی زیادہ اس کی پیروی کرے اتنی ہی زیادہ اسے دنیا اور آخرت کی بھلاکی حاصل ہوتی چلتی جاتی ہیں۔ اس کے فوائد و منافع کی کوئی حد نہیں ہے جہاں جا کر انسان اس سے بے نیاز ہو سکتا ہو۔ یا جہاں پہنچ کر اس کی نفع بخشی ختم ہو جاتی ہو۔

قرآن دنیا کی واحد کتاب ہے جس نے نوع انسانی کے افکار، اخلاق، تہذیب، اور طرز زندگی پر اتنی وسعت، اتنی گمراہی اور اتنی ہمہ گیری کے ساتھ اثر ڈالا ہے کہ دنیا میں اس کی کوئی نظریہ نہیں ملتی ہے۔ پہلے اس کی تائیور نے ایک قوم کو بدل لاؤ اور پھر اس قوم نے انہوں کو دنیا کے ایک بہت بڑے حصے کو بدل ڈالا۔ کوئی دوسرا کتاب ایسی نہیں ہے جو اس قدر انقلاب انگلیز ثابت ہوئی ہو۔ پھر یہ کتاب صرف کاغذ کے صفحات پر لکھی نہیں رہ گئی ہے بلکہ عمل کی دنیا میں اس کے ایک ایک لفظ نے خیالات کی تشكیل اور ایک مستقل تہذیب کی تغیری کی ہے، چودہ سورس سے اس کے ان اثرات کا سلسلہ جاری ہے، اور روز بروز اس کے یہ اثرات پھیلتے جا رہے ہیں۔

جس موضوع سے یہ کتاب بحث کرتی ہے وہ ایک وسیع ترین موضوع ہے جس کا دائرہ ازل سے ابد تک پوری کائنات پر حاوی ہے۔ وہ کائنات کی حقیقت اور اس کے آغاز و انجام اور اس کے نظم و آئین پر کلام کرتی ہے۔ وہ بتاتی ہے کہ اس کائنات کا خالق اور ناظم و مدبر کون ہے، کیا اس کی صفات ہیں، کیا اس کے اختیارات ہیں، اور وہ حقیقت نفس الامری کیا ہے جس پر اس نے یہ پورا نظام عالم قائم کیا ہے۔ وہ اس جہان میں انسان کی حیثیت اور اس کا مقام نہیں کیا، بلکہ مشخص کر کے بتاتی ہے کہ یہ اس کا فطری مقام اور یہ اس کی پیدائشی حیثیت ہے جسے بدلتے دینے پر وہ قادر نہیں ہے۔ وہ بتاتی ہے کہ اس مقام اور حیثیت کے لحاظ سے انسان کے لیے فکر و عمل کا صحیح راستہ کیا ہے جو حقیقت سے پوری مطابقت رکھتا ہے اور غلط راستے کیا ہیں جو حقیقت سے متصادم ہوتے ہیں۔ صحیح راستے کے صحیح ہونے اور غلط راستوں کے غلط ہونے پر وہ زمین و آسمان کی ایک ایک چیز سے، نظام کائنات کے ایک ایک گوشے سے، انسان کے اپنے نفس اور اس کے وجود سے اور انسان کی اپنی تاریخ سے بے

شار دلائل پیش کرتی ہے۔ اس کے ساتھ وہ یہ بھی بتاتی ہے کہ انسان غلط راستوں پر کیسے اور کن اسباب سے پڑتا رہا ہے۔ اور صحیح راستہ، جو ہمیشہ سے ایک ہی تھا اور ایک ہی رہے گا، کس ذریعہ سے اس کو معلوم ہو سکتا ہے اور کس طرح ہر زمانے میں اس کو بتایا جاتا رہا ہے۔ وہ صحیح راستے کی طرف نشاندہی کر کے ہیں نہیں رہ جاتی بلکہ اس راستے پر چلنے کے لیے ایک پورے نظام زندگی کا نقشہ پیش کرتی ہے جس میں عقائد، اخلاق، تزکیہ نفس، عبادات، معاشرت، تہذیب، تدبیح، معیشت، سیاست، عدالت، قانون، غرض حیات انسانی کے ہر پہلو سے متعلق ایک نہایت مربوط ضابطہ بیان کروایا گیا ہے۔ مزید برآں وہ پوری تفصیل کے ساتھ بتاتی ہے کہ اس صحیح راستے کی پیروی کرنے اور ان غلط راستوں پر چلنے کے کیانسائج اس دنیا میں ہیں اور کیانسائج دنیا کا موجودہ نظام ختم ہونے کے بعد ایک دوسرے عالم میں رو نہا ہونے والے ہیں۔ وہ اس دنیا کے ختم ہونے اور دوسرا عالم برپا ہونے کی نہایت مفصل کیفیت بیان کرتی ہے، اس تغیری کے تمام مراحل ایک ایک کر کے بتاتی ہے، دوسرے عالم کا پورا نقشہ نگاہوں کے سامنے کھینچ دیتی ہے، اور پھر بڑی وضاحت کے ساتھ بیان کرتی ہے کہ وہاں انسان کیسے ایک دوسری زندگی پائے گا کس طرح اس کی دینوی زندگی کے اعمال کا محاپہ ہو گا، کن امور کی اس سے باز پرس ہوگی، کیسی ناقابل انکار صورت میں اس کا پورا نامہ اعمال اس کے سامنے رکھ دیا جائے گا۔ کیسی زبردست شہادتیں اس کے ثبوت میں پیش کی جائیں گی، جزا اور سزا پانے والے کیوں جزا اور سزا پائیں گے، جزا پانے والوں کو کیسے انعامات ملیں گے اور سزا پانے والے کس کس شکل میں اپنے اعمال کے نتائج بھلکتیں گے۔ اس وسیع مضمون پر جو کلام اس کتاب میں کیا گیا ہے وہ اس حیثیت سے نہیں ہے کہ اس کا مصنف کچھ صغیری، کبری جوڑ کر چند قیاسات کی ایک عمارت تغیر کر رہا ہے، بلکہ اس حیثیت سے ہے کہ اس کا مصنف حقیقت کا براہ

راست علم رکھتا ہے، اس کی نگاہ ازل سے ابد تک سب کچھ دیکھ رہی ہے۔ تمام حقائق اس پر عیاں ہیں، کائنات پوری کی پوری اس کے سامنے ایک کھلی کتاب کی طرح ہے، نوع انسانی کے آغاز سے اس کے خاتمہ تک ہی نہیں بلکہ خاتمہ کے بعد اس کی دوسری زندگی تک بھی وہ اس کو بیک نظر دیکھ رہا ہے، اور قیاس و مگان کی بنابر نہیں بلکہ علم کی بنیاد پر انسان کی رہنمائی کر رہا ہے۔ جن حقائق کو علم کی حیثیت سے وہ پیش کرتا ہے ان میں سے کوئی ایک بھی آج تک غلط ثابت نہیں کیا جاسکا ہے۔ جو تصور کائنات و انسان وہ پیش کرتا ہے وہ تمام مظاہر اور واقعات کی مکمل توجیہ کرتا ہے اور ہر شعبہ علم میں تحقیق کی بنیاد بن سکتا ہے۔ فلسفہ و سائنس اور علوم عمران کے تمام آخری مسائل کے جوابات اس کے کلام میں موجود ہیں اور ان سب کے درمیان ایسا منطقی ربط ہے کہ ان پر ایک مکمل، مربوط اور جامع نظام فکر قائم ہوتا ہے۔ پھر عملی حیثیت سے جو رہنمائی اس نے زندگی کے ہر پہلو کے متعلق انسان کو دی ہے وہ صرف انتہائی معقول اور انتہائی پاکیزہ ہی نہیں بلکہ چودہ سو سال سے روئے زمین کے مختلف گوشوں میں بے شمار انسان بالفعل اس کی پیروی کر رہے ہیں اور تجربے نے اس کو بہترین ثابت کیا ہے۔ کیا اس شان کی کوئی انسانی تصنیف دنیا میں موجود ہے یا کبھی موجود رہی ہے جسے اس کتاب کے مقابلے میں لا یا جاسکتا ہو؟ (تفسیر القرآن سے اقتباسات)

بِسْمِ اللَّهِ الرَّحْمَنِ الرَّحِيمِ

الفصل الأول

۱۔ معلم قرآن کی فضیلت

عَنْ عُثْمَانَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: خَيْرُكُمْ مَنْ تَعْلَمَ الْقُرْآنَ وَعَلَمَهُ۔ (رواہ البخاری)

حضرت عثمان رضی اللہ عنہ سے روایت ہے کہ رسول اللہ ﷺ نے فرمایا، تم میں سب سے بہتر لوگ وہ ہیں جو قرآن کا معلم حاصل کریں اور (دوسروں کو) اس کی تعلیم دیں۔ (بخاری)

نبی ﷺ کے اس ارشاد گرامی کا مفہوم یہ ہے کہ جو لوگ پہلے قرآن مجید سے خود تعلیم ہدایت حاصل کریں اور اس کے بعد خلق خدا تک اس کو پہنچانے کا فریضہ انجام دیں وہ تمہارے اندر سب سے بہتر انسان ہیں۔

ایک شخص تو وہ ہے کہ جب اللہ کی ہدایت اس کے پاس پہنچے تو وہ اس کے مطابق اپنی زندگی کی اصلاح کرے، یقیناً وہ بھی اچھا انسان ہے، لیکن اس سے اور باقی سب انسانوں سے بہتر انسان وہ ہے اللہ کی ہدایت یا کرنہ صرف یہ کہ اپنی زندگی کو اس

کے مطابق درست کرے بلکہ خلق خدا تک بھی اس تعلیم کو پہنچانے کی کوشش کرے تاکہ دوسروں کی زندگی کی اصلاح بھی ہو سکے۔

۲- قرآن کی تعلیم دینا، دنیا کے بہترین مال و دولت سے بہتر ہے

عَنْ عُقْبَةَ بْنِ عَامِرٍ قَالَ خَرَجَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَنَحْنُ فِي الصُّفَّةِ فَقَالَ أَيُّكُمْ يُحِبُّ أَنْ يَغْدُ وَكُلَّ يَوْمٍ إِلَى بُظْحَانَ أَوِ الْعَقِيقِ فَيَا تَعَذَّبِي بِنَاقَتِينِ كَوْمًا وَيُنْ فِي غَيْرِ أُثْمٍ وَلَا قُطْعَرْ حِمْ فَقُلْنَا يَا أَرْ شُوْلَ اللَّهِ كُلُّنَا يُحِبُّ ذَلِكَ قَالَ أَفَلَا يَغْدُ وَأَحَدُكُمْ إِلَى الْمَسْجِدِ فَيَعْلَمُ أَوْ يَقُرَأُ أَيْتَيْنِ مِنْ كِتَابِ اللَّهِ خَيْرُهُ مِنْ نَاقَتِينِ وَثَلَاثُ خَيْرُهُ مِنْ ثَلَاثَ وَأَرْبَعُ خَيْرُهُ مِنْ أَرْبَعِ وَمِنْ أَعْدَادِهِنَّ مِنْ الْأَلْبِلِ - (رَوَاهُ مُسْلِمٌ)

حضرت عقبہ بن عامر رضی اللہ عنہ بیان کرتے ہیں کہ ایک روز جبکہ ہم صد میں بیٹھے ہوئے تھے رسول اللہ ﷺ اپنے مجرہ مبارک سے نکل کر تشریف لائے اور آپ نے فرمایا: تم میں سے کون یہ چاہتا ہے کہ وہ ہر روز بظahan یا عقیق جائے اور وہاں سے بڑے کوہاں والی دو اونٹیاں لے آئے بغیر اس کے کہ اس نے کوئی گناہ یا قطع رحم کا فعل کیا ہو؟ ہم نے عرض کیا، یا رسول اللہ، ہم میں سے تو ہر ایک یہ بات چاہتا ہے تب آپ نے فرمایا، کہ تم میں سے ایک شخص مسجد میں جائے اور لوگوں کو رو آیتیں پڑھ کر سنائے تو یہ اس

سے بہتر ہے کہ اسے روزانہ دو اونٹیاں میرا آئیں۔ اگر وہ تین آیتیں پڑھ کر سنائے تو یہ تین اونٹیاں مل جانے سے بہتر ہے۔ اگر چار آیتیں پڑھ کر سنائے تو یہ چار اونٹیاں مل جانے سے بہتر ہے۔ اسی طرح جتنی آیتیں سنائے وہ اتنی ہی اونٹیوں سے بہتر ہیں۔
(مسلم)

صفہ سے مراد وہ چبوترہ ہے جو مسجد نبوی ﷺ کے ساتھ ہنا کراس پر ایک چھپر ڈال دیا گیا تھا۔ یہاں وہ لوگ قیام پذیر تھے جو مکہ معظمہ سے یا عرب کے دوسرے حصوں سے ہجرت کر کے مدینہ طیبہ میں آگئے تھے۔ ان کا نہ کوئی شکانا تھا اور وہ ذریعہ معاش۔ مدینے کے لوگ اور دوسرے مسلمانوں جو کچھ بھی ان کی مدد کر سکتے تھے کر دیتے تھے۔ اس سے ان کی گزر بسر کا سامان ہو جاتا تھا۔ یہ لوگ ہر وقت رسول اللہ ﷺ کی خدمت کے لئے مستعد رہتے تھے۔ اس طرح یہ گویا ایک مستقل والذین زور س تھی جسے حضور ﷺ جس خدمت کے لئے اور جس ممکن پر جب چاہتے بیجع دیتے تھے۔

بلخان اور عقیق مدینہ طیبہ سے متصل دو ادیاں ہیں، ایک جنوب میں اور دوسری شمال مغرب میں.... اس زمانے میں ان دونوں مقامات پر اونٹوں کی فروخت کی منڈی لگا کرتی تھی۔ حضور ﷺ نے ان اصحاب صفہ کو جو بالکل بے سرو سامان تھے، مخاطب کر کے کہا کہ بھی تم میں سے کون یہ چاہتا ہے کہ روز بلخان یا عقیق جائے اور بڑے بڑے کوہاں والی دو اونٹیاں مفت لے آئے۔ انہوں نے عرض کیا یا رسول اللہ، ہم میں سے ہر کوئی یہ بات چاہتا ہے۔ اس پر آپ ﷺ نے ارشاد فرمایا کہ اگر تم میں سے کوئی شخص کسی کو دو آیتیں سنائے تو یہ اس سے بہتر ہے کہ اسے دو عدمہ قسم کی اونٹیاں مفت مل جائیں۔ اسی طرح وہ جتنی آیتیں کسی کو سنائے گا وہ اس کے لئے

انہی ادو شیاں پالینے سے بہتر ہے۔

دیکھئے، رسول اللہ ﷺ کا طریق تربیت کیسا انوکھا تھا..... آپ ﷺ یہ جانتے تھے کہ یہ اصحاب صفا صرف اس وجہ سے اپنے گھر یا رچھوڑ کر آئے ہیں کہ انہوں نے اللہ کا دین اختیار کر لیا تھا اور دنیا کو وہ دین پسند نہ تھا، مجبوراً انہیں اپنے گھر پار رچھوڑنے پڑے۔ ان کی اس بے سروسامانی کی حالت میں یہ اندیشہ ہو سکتا تھا کہ شیطان انکے دلوں میں وسوسہ اندازی کرے کہ تم نے خواہ مخواہ اپنے گھر یا رچھوڑے اور غربت کی زندگی اختیار کی۔ اس لیے رسول اللہ ﷺ نے کمال حکمت سے ان کے ذہن کو اس طرف موڑ دیا کہ اگر دواو شیاں روز مفت تمہارے ہاتھ آئیں تو اس سے بدرجہما بہتر یہ ہے کہ تم اللہ کے بندوں کو قرآن ناؤ اور اس کی تعلیم دو۔ دوسرے لوگوں کو جا کر تین آیتیں سکھاؤ گے تو یہ تین ادو شیاں پالینے سے بہتر ہے۔ اس طرح یہ بات ان کے ذہن نشین کر دی گئی کہ اگر تم خدا کے دین پر ایمان لائے ہو اور اسی دین کی خاطر بھرت اختیار کر کے آئے ہو تو اس کے بعد تمہارا وقت اسی دین کے کام میں صرف ہونا چاہیئے۔ تمہیں متاع دنیا حاصل کرنے کی خواہش کرنے کے بجائے اپنا وقت خدمت دین کے کام میں صرف کرنا چاہیئے تاکہ خدا سے تمہارا تعلق زیادہ سے زیادہ مضبوط ہو اور خلق خدا کو راہ راست دکھا کر تم اللہ تعالیٰ کی مریانیوں کے زیادہ سے زیادہ مستحق بن سکو۔

یہی لوگ تھے جنہیں آخر کار اللہ تعالیٰ نے ان کے صبر و ایثار کے نتیجے میں سلطنتوں کا مالک بنایا اپنی زندگی ہی میں انہوں نے یہ دیکھ لیا کہ اگر انسان صبر کے ساتھ یہ راستہ اختیار کرے تو اس کا نتیجہ کیا ہوتا ہے۔

۳۔ قرآن..... سب سے بڑی دولت

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَيُحِبُّ أَحَدُكُمْ إِذَا رَجَعَ إِلَى أَهْلِهِ أَنْ يَعْجِدَ فِيهِ ثَلَاثَ خَلِفَاتٍ عِظَامٌ سِمَانٌ، قُلْنَا نَعَمْ، قَالَ فَثَلَاثُ اِيَّاتٍ يَقُرَأُ بِهِنَّ أَحَدُكُمْ فِي صَلَوَتِهِ خَيْرٌ لَهُ مِنْ ثَلَاثِ خَلِفَاتٍ عِظَامٌ سِمَانٌ۔ (رواه مسلم)

حضرت ابو ہریرہ جیؓ سے روایت ہے کہ رسول اللہ ﷺ نے فرمایا: کیا تم میں سے کوئی شخص یہ چاہتا ہے کہ جب وہ اپنے گھروالوں کے پاس لوٹ کر جائے تو وہ دیکھے کہ اس کے ہل تین حاملہ، بڑی جسم اور فربہ اونٹخیاں کھڑی ہیں؟ ہم نے عرض کیا ہاں یا رسول اللہ، ہم یہ چاہتے ہیں۔ اس پر آپ ﷺ نے فرمایا کہ تین آئیں، جو تم میں سے کوئی شخص اپنی نماز میں پڑھے، پہ اس کے لیے اس سے زیادہ بہتر ہیں کہ وہ اپنے گھر پر تین ایسی حاملہ جسم اور فربہ اونٹخیاں پائے۔ (مسلم)

بڑی جسم اور حاملہ اونٹی عربوں کے نزدیک بہترن مال تھا۔ اس لیے نبی ﷺ نے اس سے مثال ذی کہ اگر تم نماز میں قرآن کی تین آئیں پڑھو تو یہ اس سے بہتر ہے کہ تمہارے گھر پر مفت کی تین اونٹخیاں آکھڑی ہوں۔ اس مثال سے رسول اللہ ﷺ نے اہل ایمان کے ذہن نشین یہ بات کرائی کہ قرآن ان کے لیے کتنی بڑی رحمت ہے، اور قرآن کی شکل میں کتنی بڑی دولت ان

کے ہاتھ آئی ہے۔ انہیں اس بات کا احساس دلایا گیا کہ ان کے نزدیک جو بڑی سے بڑی دولت ہو سکتی ہے، یہ قرآن اور اس کی ایک ایک آیت اس سے زیادہ بڑی دولت ہے۔

۳۔ قرآن مجید کو بے سمجھے پڑھنا بھی باعث برکت ہے

عَنْ عَائِشَةَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : الْمَاهِرُ بِالْقُرْآنِ مَعَ السَّفَرَةِ الْكَرَامِ الْبَرَّةِ وَالَّذِي يَقْرَأُ الْقُرْآنَ وَيَتَعَفَّتُ فِيهِ وَهُوَ عَلَيْهِ شَاقُّ الْأَجْرِ - (مُتَّفَقٌ عَلَيْهِ)

حضرت عائشہ رضی اللہ عنہا بیان کرتی ہیں کہ رسول اللہ صلی اللہ علیہ وسلم نے ارشاد فرمایا: قرآن کا ماہر، قرآن کے لکھنے والے معزز اور پاکیزہ فرشتوں کے ساتھ ہو گا اور جو شخص قرآن مجید کو اٹک اٹک کر اور بڑی مشکل سے پڑھتا ہے اس کے لیے دو ہر اجر ہے۔ (متفق علیہ)

قرآن مجید میں بتایا گیا ہے کہ اللہ تعالیٰ کے ہاں اس قرآن کو وہ فرشتے لکھنے ہیں جو بڑے معزز اور پاکیزہ ہیں۔ اس لیے فرمایا کہ جو شخص قرآن مجید کا علم حاصل کرے، اس میں بصیرت پیدا کرے اور اس کے اندر کمال پیدا کرنے کی کوشش کرے وہ ان فرشتوں کے ساتھ ہو گا۔ اس کا مطلب یہ نہیں کہ وہ ان فرشتوں میں شامل ہو جائے گا بلکہ اس سے مراد یہ ہے کہ اسے وہ مقام اور مرتبہ حاصل ہو گا جو ان فرشتوں کو حاصل ہے۔

بعض لوگ یہ خیال کرتے ہیں کہ آدمی قرآن مجید کو سمجھ کر نہ پڑھے تو محض اس کے

پڑھنے کا کیا فائدہ ہے جو لیکن یہ خیال کرنا درست نہیں۔ قرآن مجید کے محض پڑھنے کا بھی فائدہ ہے۔ مثلاً آپ دیکھیں کہ ایک ایسا آدمی ہے جو بیچارہ بہت ہی دیساتی قسم کا ہے اور اس کی زبان بھی پوری طرح سے ٹھیک نہیں کھلتی... وہ بڑی مشکل سے اور انک اٹک کر قرآن مجید پڑھ رہا ہے۔ رسول اللہ اس کے حق میں بھی یہ فرماتے ہیں کہ اس کے لیے وہرا اجر ہے... ایک اجر قرآن پڑھنے کا اور دوسرا قرآن پڑھنے کے لیے محنت کرنے کا... رہی یہ بات کہ بغیر سمجھے بونجھے قرآن مجید پڑھنے کا کیا فائدہ ہے تو سوال یہ ہے کہ کیا آپ نے کبھی دنیا میں کسی ایسے آدمی کو دیکھا ہے جو انگریزی کے حروف تہجی پڑھ لینے کے بعد انگریزی کی کوئی کتاب لیے بیٹھا پڑھ رہا ہو اور سمجھے میں اس کی خاک بھی نہ آرہا ہو۔ غور کیجئے کہ ایک آدمی اس قرآن کے ساتھ یہ محنت کیوں کرتا ہے۔ وہ قاعدہ بغدادی سے اس کے پڑھنے کی مشق کرتا ہے، استادوں سے سیکھتا ہے، پھر بیٹھا ہوا اسے پڑھتا ہے۔ اس کی سمجھ میں کچھ نہیں آتا مگر پھر بھی پڑھتا ہے۔ آخر کیوں؟... اگر اس کے دل میں ایمان نہ ہو، قرآن مجید کی عقیدت نہ ہو اور اگر وہ یہ نہ سمجھ رہا ہو کہ یہ اللہ کا کلام ہے، اور اس کو پڑھنے میں برکت ہے تو آخر وہ یہ سب محنت اور مشقت کیوں برداشت کرے؟ ظاہر ہاتھ ہے کہ وہ یہ ساری محنت اور مشقت اسی یقین کی بنا پر توکرتا ہے کہ یہ خدا کا کلام ہے اور بڑی برکت والا کلام ہے۔ اس لیے کوئی وجہ نہیں ہے کہ اس کا اجر نہ ملے۔

اس کا یہ مطلب بھی نہ لیتا چاہیے کہ ایسے آدمی کو قرآن سیکھنے اور سمجھنے کے قابل بننے کی کوشش نہیں کرنی چاہیے۔ یہ کوشش تو اسے لازماً کرنی چاہیے لیکن جو لوگ یہ سمجھتے ہیں کہ اگر قرآن کسی کی سمجھ میں نہ آرہا ہو تو اس کا پڑھنا فضول اور بے فائدہ ہے تو یہ بات غلط ہے۔ یقیناً قرآن مجید کو بے سمجھے پڑھنے کا بھی فائدہ ہے۔

۵۔ رشک کے قابل صرف دو آدمی ہیں

عَنْ أَبِنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا حَسْدَ إِلَّا عَلَى النَّفِيلِ لَا جُلُّ إِلَّا تَاهَ الْقُرْآنَ فَهُوَ يَقُولُ مِنْهُ أَنَاءَ اللَّيْلِ وَأَنَاءَ النَّهَارِ وَلَا جُلُّ إِلَّا تَاهَ اللَّهُ مَا لَأَفَهُ وَيُنْفِقُ مِنْهُ أَنَاءَ اللَّيْلِ وَأَنَاءَ النَّهَارِ۔ (متفق علیہ)

حضرت عبد اللہ بن عمر رضی اللہ عنہو روایت کرتے ہیں کہ رسول اللہ ﷺ نے فرمایا: کسی حسد (یعنی رشک) کی کوئی گنجائش نہیں ہے مگر دو آدمیوں پر۔ ایک وہ شخص جسے اللہ تعالیٰ نے قرآن کا علم دیا ہو اور وہ شب و روز اس کو لے کر رہا ہو (یعنی نماز میں کھڑا پڑھ رہا ہو یا اس کی تبلیغ و تلقین کرنے اور اس کی تعلیم دینے میں مصروف ہو)..... اور دوسرا وہ شخص جسے اللہ تعالیٰ نے مال دیا ہوا اور وہ شب و روز اسے اللہ کی راہ میں خرچ کر رہا ہو۔ (متفق علیہ)

اس حدیث میں رسول اللہ ﷺ نے جوبات اہل ایمان کے ذہن نشین کی ہے وہ یہ ہے کہ کسی شخص کا دیوی عروج، خوشحالی اور ناموری کوئی اسکی چیز نہیں ہے جس پر رشک کیا جائے۔ رشک کے قابل صرف دو آدمی ہیں۔ ایک وہ جسے قرآن کا علم حاصل ہوا اور وہ اسے شب و روز نماز میں پڑھنے کے لئے کھڑا ہو یا اس کام میں لگا ہو کہ خلق خدا کو اس کی تعلیم دے اور اس کی تبلیغ و تلقین کرے..... دوسرا وہ شخص قابل رشک ہے جسے مال و دولت حاصل ہوا اور وہ اسے عیاشیوں اور دوسرے غلط کاموں میں خرچ کرنے کے بجائے شب و روز اللہ کی راہ میں خرچ کر رہا ہو۔

یہ وہ تعلیم ہے جس کے ذریعے سے نبی ﷺ نے لوگوں کے ذہنوں کو بدلا ہے اور انہیں نئی قدریں (VALUES) عطا فرمائی چیزیں۔ انہیں یہ بتایا ہے کہ قدر کے قابل اصل میں کیا چیز ہے اور انسانیت کا وہ اعلیٰ نمونہ کیا ہے جس کے مطابق انہیں خود کو ڈھالنے اور بنانے کی تمنا اور کوشش کرنی چاہیئے۔

حدیث کے متن میں رشک کے بجائے حسد کا لفظ استعمال کرنے کی وجہ یہ ہے کہ رشک ایک الیکی چیز ہے جو حسد کی طرح آدمی کے دل میں آگ نہیں بھڑکاتی ہے اور حسد وہ چیز ہے جو اگرچہ رشک ہی کی ایک قسم ہے لیکن اتنی تیز ہوتی ہے کہ اس کی وجہ سے آدمی کے دل میں ایک آگ ہی گلی ہوتی ہے۔ اس لئے یہاں رشک کے جذبے کی شدت کو ظاہر کرنے کے لئے حسد کا لفظ استعمال کیا گیا ہے۔

حسد میں اصل عیب یہ ہے کہ اس کی وجہ سے آدمی یہ چاہتا ہے کہ فلاں چیز دوسرے شخص کو نہ ملے بلکہ مجھے ملے، یا اس سے چھپن جائے اور مجھ کو مل جائے۔ یا بدرجہ آخر اگر مجھے نہیں ملتی تو اس کے پاس بھی نہ رہے۔ یہاں حسد کی پر کیفیت مراد نہیں ہے بلکہ یہاں یہ لفظ صرف اس لئے استعمال کیا گیا ہے کہ رشک کے جذبے کی شدت ظاہر ہو۔ یعنی اگر تمہارے دل میں رشک کی آگ لگنی بھی ہے تو اس غرض کے لئے لگنی چاہیئے کہ تم ایسے ہو جاؤ کہ رات و ن در قرآن پڑھنے اور اس کی تعلیم دینے میں گئے رہو یا ایسے ہو جاؤ کہ تمہیں مال فیض ہو تو اسے خوب اللہ کی راہ میں لٹاؤ۔ یہاں تک کہ دوسروں کے لئے قابل رشک نمونہ بن جاؤ۔

۶۔ قرآن مجید اور مومن کا تعلق

عَنْ أَبِي مُؤْسِي الْأَشْعَرِيِّ قَالَ قَالَ رَسُولُ اللَّهِ

صَلَّى اللَّهُ عَلَيْهِ وَسَلَّمَ : مَثَلُ الْمُؤْمِنِ الَّذِي يَقْرَأُ
 الْقُرْآنَ مَثَلُ الْأُتْرُجَةِ رِيحُهَا طَيِّبٌ وَطَعْمُهَا طَيِّبٌ وَ
 مَثَلُ الْمُؤْمِنِ الَّذِي لَا يَقْرَأُ الْقُرْآنَ مَثَلُ الشَّمْرَةِ لَا رِيحَ
 لَهَا وَطَعْمُهَا حَلْوٌ وَمَثَلُ الْمُنَافِقِ الَّذِي يَقْرَأُ الْقُرْآنَ
 كَمَثَلِ الْحَنْظَلَةِ لَيْسَ لَهَا رِيحٌ وَطَعْمُهَا مُرُّ وَمَثَلُ
 الْمُنَافِقِ الَّذِي يَقْرَأُ الْقُرْآنَ مَثَلُ الرَّيْحَانَةِ رِيحُهَا
 طَيِّبٌ وَطَعْمُهَا مُرُّ - مُتَفَقٌ عَلَيْهِ وَفِي رِوَايَةِ الْمُؤْمِنِ
 الَّذِي يَقْرَأُ الْقُرْآنَ وَيَعْمَلُ بِهِ كَالْأُتْرُجَةِ وَالْمُؤْمِنُ لَا
 يَقْرَأُ الْقُرْآنَ وَيَعْمَلُ بِهِ كَالشَّمْرَةِ -

حضرت ابو موسی اشعري ہیئتہ بیان کرتے ہیں کہ رسول اللہ ﷺ نے ارشاد فرمایا: جو مومن قرآن پڑھتا ہے اس کی مثال ترجم کی ہے کہ اس کی خوبی بھی عمدہ ہوتی ہے اور اس کا مزہ بھی اچھا ہوتا ہے۔ اور جو مومن قرآن نہیں پڑھتا اس کی مثال کھجور کی ہے کہ اس کی خوبی تو نہیں ہوتی البتہ مزہ اس کا میٹھا ہوتا ہے۔ اور جو منافق قرآن نہیں پڑھتا ہے اس کی مثال حنظل (ایلو) کی ہے کہ اس کی خوبی بھی کوئی نہیں ہوتی اور اس کا مزہ بھی کڑوا ہوتا ہے اور جو منافق قرآن پڑھتا ہے اس کی مثال خوبی دار پھول کی ہے کہ اس میں خوبی تو ہوتی ہے لیکن مزہ اس کا کڑوا ہوتا ہے..... ایک دوسری روایت میں یہ الفاظ ہیں کہ.... جو مومن قرآن پڑھتا ہے اور اس کے مطابق عمل کرتا ہے اس کی مثال ترجم کی ہے

اور جو مومن قرآن نہیں پڑھتا لیکن اس پر عمل کرتا ہے اس کی مثال کم جور کی سی ہے۔ (تفق علیہ)

رسول اللہ نے قرآن مجید کی عظمت ذہن نشین کرنے کے لئے کیسی بے غیر مثالیں بیان فرمائی ہیں..... یعنی قرآن مجید بجائے خود ایک خوشبو ہے، اگر مومن اسے پڑھے گا تب بھی اس کی خوشبو پہلی گی اور اگر منافق پڑھے گا تب بھی اس کی خوشبو پہلی گی۔ البتہ مومن اور منافق کی شخصیتوں میں جو حقیقی فرق ہوتا ہے وہ ایمان اور نفاق کی وجہ سے ہوتا ہے۔ اگر مومن ہے اور قرآن نہیں پڑھتا ہے تو خوشبو تو اس کی نہیں پہلی گیں اس کی شخصیت بہر حال اس پہل کے مانند ہے جو خوش ذائقہ ہو۔ لیکن اگر منافق ہے اور قرآن نہیں پڑھ رہا ہے تو اس کی خوشبو بھی نہیں پہلی گی اور اس کی شخصیت بھی تباخ اور بد مزہ پہل کے مانند ہوتی ہے۔

ایک دوسری روایت میں الفاظ یہ ہیں کہ وہ مومن جو قرآن پڑھتا ہے اور اس کے مطابق عمل کرتا ہے اس کی مثال ترجیح کی سی ہے اور وہ مومن جو قرآن نہیں پڑھتا مگر اس کے مطابق عمل کرتا ہے اس کی مثال کم جور کی سی ہے۔ ان دونوں روایتوں میں فرق کی نوعیت بس اتنی ہے کہ ایک روایت میں قرآن پڑھنے اور ایمان رکھنے کے نتائج بیان کئے گئے ہیں اور دوسری میں قرآن پڑھنے اور اس کے مطابق عمل کرنے کے نتائج بیان کئے گئے ہیں۔ اصول حیثیت سے مفہوم دونوں کا ایک ہی ہے۔

۔۔۔ قرآن..... دنیا اور آخرت میں سربلندی کا ذریعہ

عَنْ عُمَرَ بْنِ الْخَطَّابِ قَالَ قَالَ رَسُولُ اللَّهِ صَلَّى

اللَّهُ عَلَيْهِ وَسَلَّمَ : إِنَّ اللَّهَ يَرْفَعُ بِهَذَا الْكِتَابِ أَقْوَامًا
وَيَضْعُ بِهِ آخَرِينَ - (رَوَاهُ مُسْلِمٌ)

حضرت عمر بن خطاب رض بیان کرتے ہیں کہ رسول اللہ ﷺ نے فرمایا: اللہ اس کتاب (قرآن) کے ذریعے سے کچھ لوگوں کو اٹھائے گا اور کچھ لوگوں کو گراۓ گا۔ (مسلم)

مراد یہ ہے کہ جو لوگ اس کتاب کو لے کر کھڑے ہو جائیں گے اللہ تعالیٰ انہیں ترقی دے گا اور دنیا اور آخرت دونوں میں سر بلند کرے گا۔ لیکن جو لوگ اس کتاب کو لے کر بینہ رہیں گے اور اس کے مطابق عمل نہیں کریں گے یا اس کتاب کو رد کر دیں گے اللہ تعالیٰ ان کو گرادے گا۔ ان کے لئے نہ دنیا کی سر بلندی ہے اور نہ آخرت کی سر خروجی۔

۸۔ قرآن پڑھنے کی آواز سن کر فرشتے جمع ہو جاتے ہیں

عَنْ أَبِي سَعِيدٍ الْخُدْرِيِّ أَنَّ أَسَيْدَ بْنَ حُضَيْرٍ قَالَ
يَنْتَمِأْ هُوَ يَقْرَأُ مِنَ الْلَّيْلِ سُورَةَ الْبَقَرَةِ وَفَرَسَةً مَرْبُوَظَةً
عِنْدَهُ إِذْ جَاءَتِ الْفَرَشُ فَسَكَنَ فَسَكَنَ فَقَرَأَ
فَجَاءَتِ فَسَكَنَ فَسَكَنَ ثُمَّ قَرَأَ فَجَاءَتِ الْفَرَشُ
فَأَنْصَرَ فَوَكَانَ أَبْنَهُ يَخْبِي قَرِيبًا مِنْهَا فَأَشْفَقَ أَنْ
تُصِيبَهُ وَلَمَّا آخَرَهُ رَفَعَ رَأْسَهُ إِلَى السَّمَاءِ فَإِذَا مِثْلُ
الظُّلَلَةِ فِيهَا أَمْثَالُ الْمَصَابِيحِ، فَلَمَّا أَصْبَحَ حَدَّثَ

الشَّيْءَ صَلَّى اللَّهُ عَلَيْهِ وَسَلَّمَ فَقَالَ إِقْرَا يَا ابْنَ حُضَيْرٍ
 إِقْرَا يَا ابْنَ حُضَيْرٍ، قَالَ فَأَشْفَقْتُ يَا رَسُولَ اللَّهِ أَنْ
 تَطَأِ يَدِي وَكَانَ هِنْهَا قَرِيبًا فَانْصَرَفْتُ إِلَيْهِ وَرَفَعْتُ
 رَأْسِي إِلَى السَّمَاءِ فَإِذَا مِثْلُ الظُّلَلَةِ فِيهَا أَهْشَافُ
 الْمَصَابِيحِ فَخَرَجْتُ حَتَّى لَا أَرَاهَا، قَالَ وَتَذَرَّى مَا
 ذَاكَ، قَالَ لَا، قَالَ تِلْكَ الْمَلَائِكَةُ دَنَتْ لِصَوْتِكَ وَلَوْ
 قَرَأتَ لَا أَصْبَحَتْ يَنْظُرُ النَّاسُ إِلَيْهَا لَا تَتَوَارِى
 مِنْهُمْ (مُتَفَقُ عَلَيْهِ وَاللُّفْظُ لِبَخَارِيٍّ وَفِي مُسْلِمٍ
 عَرَجْتُ فِي الْجَوَّ بَدْلًا فَخَرَجْتُ عَلَى صِيفَةِ
الْمُتَكَلِّمِ)

حضرت ابو سعید خدری رض سے روایت ہے کہ ایک مرتبہ
 حضرت اُسَيْدُ بْنُ حُضَيْرٍ رض نے بیان کیا کہ وہ (اپنے گھر میں)
 ایک رات نماز میں سورہ بقرہ پڑھ رہے تھے اور ان کا گھوڑا ان کے
 پاس عی بندھا ہوا تھا۔ یا کیک گھوڑے نے اچھلنا کو دنا شروع کر دیا۔
 جب وہ خاموش ہو گئے تو گھوڑا بھی سکون سے کھڑا ہو گیا۔ انہوں
 نے پھر دھنا شروع کیا تو گھوڑے نے پھر اچھلنا کو دنا شروع کر دیا۔ وہ
 پھر خاموش ہو گئے تو گھوڑا بھی ساکن ہو گیا۔

انہوں نے پھر دھا تو گھوڑا پھر اچھلنے کو دنے لگا۔ تب انہوں نے
 سلام پھیر دیا کیوں کہ ان کا بیٹا بھی اس گھوڑے کے قریب ہی تھا اور
 انہیں ذر لگا کہ کمیں وہ (اپنی اچھل کو دے سے) اسے کوئی ضرر نہ

پہنچائے۔ جب انہوں نے بچے کو گھوڑے کے پاس سے ہٹا دیا اور اتفاقاً آسمان کی طرف نگاہ اٹھائی تو یک ایک انہیں ایسا محسوس ہوا کہ جیسے ایک چھتری سی ہے جس کے اندر رچرا غ سے روشن ہیں.....

جب صحیح ہوئی انہوں نے نبی ﷺ کی خدمت میں حاضر ہو کر یہ واقعہ بیان کیا..... حضور ﷺ نے فرمایا اے ابن حفیزؓ (ایسے موقع پر بے تکلف) پڑھتے رہا کرو۔ پھر فرمایا کہ ابن حفیزؓ پڑھتے رہا کرو.... حضرت اُسیدؓ بن حفیزؓ بیان کرتے ہیں کہ میں نے عرض کیا: یا رسول اللہ ﷺ مجھے ذریعہ لگا کہ میرا گھوڑا میرے بچے بھی کو کھل نہ دے کیونکہ وہ اس کے قریب ہی تھا۔ جب میں نماز سے سلام پھیر کر اس کی طرف گیا اور میں نے اتفاقاً اپنی نگاہ آسمان کی جانب اٹھائی تو کیا رکھتا ہوں کہ گویا ایک چھتری سی نہ ہے جس کے اندر رچرا غ سے روشن ہیں۔ میں (کچھ گھبرا کر) وہاں سے نکل آیا (یعنی آسمان کے بیچے سے) تاکہ میری نگاہ پھر اس پر نہ پڑے۔ حضور ﷺ نے فرمایا: کیا تم جانتے ہو کہ وہ کیا چیز تھی؟ میں نے عرض کیا: نہیں۔ حضور ﷺ نے فرمایا: وہ فرشتے تھے جو تمہارے قرآن پڑھنے کی آواز سن کر قریب آگئے تھے اور اگر تم پڑھتے رہتے تو ہو سکتا ہے کہ نوبت یہاں تک آ جاتی ہے کہ لوگ ان کو دیکھتے اور وہ لوگوں سے نہ چھپتے۔

(متفق علیہ)

یہ ضروری نہیں ہے کہ جب بھی کوئی شخص قرآن پڑھے تو اس کے ساتھ ایسا ہی معاملہ پیش آئے۔ خود حضرت اُسیدؓ بن حفیزؓ کے ساتھ بھی روز ایسا نہیں ہوا تھا۔ قرآن تو وہ ہمیشہ پڑھتے ہی تھے لیکن اس روز ان کے ساتھ یہ خاص معاملہ پیش آیا جس

کے متعلق ہم نہیں جانتے کہ کیوں پیش آیا۔ نبی ﷺ نے ان سے یہ نہیں فرمایا کہ یہ تمہارے ساتھ ہمیشہ ہو گا یعنی اگر ہر روز رات کو اسی طرح قرآن مجید پڑھو گے تو صبح ایسی نوبت آسکتی ہے کہ فرشتے کھڑے رہیں یہاں تک کہ لوگ انہیں دیکھ لیں۔ اس کے بجائے آپ ﷺ نے فرمایا کہ اگر پھر کبھی ایسا موقع پیش آئے تو بلا کلف پڑھتے رہا کرو، اس میں کوئی خطرہ نہیں ہے۔

یہ کہنا کہ آج ہمیں ایسا تجربہ کیوں پیش نہیں آتا تو بات دراصل یہ ہے کہ اس طرح کے معاملات اللہ تعالیٰ ہر ایک کے ساتھ نہیں کرتا۔ اللہ تعالیٰ اپنی ہر مخلوق سے حتیٰ کہ ہر فرد سے الگ الگ معاملہ کرتا ہے۔ اس نے سب کو سب کچھ نہیں دے دیا ہے اور نہ کوئی ایسا ہے کہ جسے کچھ نہ دیا ہو۔ بس یہ اللہ کا دین ہے جو وہ مختلف لوگوں کو مختلف طریقوں سے دیتا ہے۔

۹۔ قرآن پڑھنے والے پر سکینت نازل ہوتی ہے

عَنِ الْبَرَاءِ قَالَ كَانَ رَجُلٌ يَقْرَأُ سُورَةَ الْكَهْفِ
 وَالْيَ حَانِبِهِ حِصَانٌ مَرْبُوطٌ بِشَطَانٍ فَتَغَشَّتْهُ
 سَحَابَةٌ فَجَعَلَتْ تَدْنُوا وَتَدْنُوا وَجَعَلَ فَرَسَهُ يَنْفِرُ
 فَلَمَّا أَصْبَحَ أَتَى النَّبِيُّ صَلَّى اللَّهُ عَلَيْهِ وَسَلَّمَ فَذَكَرَ
 ذَلِكَ لَهُ فَقَالَ تِلْكَ السَّكِينَةُ تَنَزَّلَتْ بِالْقُرْآنِ - (مُتَّفَقٌ
 عَلَيْهِ)

حضرت براء بن عازب رض بیان کرتے ہیں کہ ایک آدمی سورہ کھف پڑھ رہا تھا اور اس کے قریب ہی ایک گھوڑا دور سیوں کے

ساتھ بندھا ہوا تھا۔ اس دوران میں ایک باول سا اس پر سایہ گلن ہوا، اور وہ آہستہ آہستہ نیچے آتا چلا گیا۔ جیسے جیسے وہ نیچے آتا رہا اس کا گھوڑا زیادہ اچھلنے کو دنے لگا۔ جب صحیح ہوئی تو وہ شخص نبی ﷺ کی خدمت میں حاضر ہوا اور اس نے آپ ﷺ سے اس واقعے کا ذکر کیا۔ آپ ﷺ نے فرمایا کہ وہ سکینت تھی جو قرآن کے ساتھ نازل ہو رہی تھی۔ (متفق علیہ)

گزشتہ حدیث کے برعکس یہاں فرشتوں کے بجائے سکینت کا لفظ استعمال کیا گیا ہے۔ سکینت کی تشریح کرنا بڑا مشکل ہے۔ قرآن مجید میں یہ لفظ مختلف مقامات پر آیا ہے اور اس کے مختلف مفہوم ہیں..... سکینت سے مراد اللہ تعالیٰ کی وہ رحمت بھی ہے جو انسان کے دل میں اطمینان، سکون اور شہذک پیدا کرتی ہے اور اس کو برهمنی حیثیت سے تسکین بھم پہنچاتی ہے۔ اور اس سے مراد وہ فرشتے بھی ہے جو اللہ تعالیٰ کی طرف سے بطور خاص آتی ہے۔ اس سے مراد وہ فرشتے بھی ہو سکتے ہیں جو قرار و سکینت کا پیغام لے کر آتے ہیں۔ بنا بریں یہ کہنا مشکل ہے کہ آیا یہ لفظ یہاں فرشتوں کے معنوں میں استعمال کیا گیا ہے، یا یہ اللہ کی رحمت کی کوئی اور شکل تھی جو ان صاحب کے قریب آئی تھی۔

یہ معاملہ بھی ہر ایک کے ساتھ پیش نہیں آیا اور خود ان صاحب کے ساتھ بھی ہمیشہ پیش نہیں آتا تھا۔ وہ کوئی خاص کیفیت تھی جو ان پر گزری۔ اگر رسول اللہ ﷺ اس کا معنی اور مفہوم بتانے کے لیے موجود نہ ہوتے تو وہ صحابی ہمیشہ کے لیے حیران ہی رہتے کہ یہ ان کے ساتھ کیا معاملہ پیش آیا۔

ان دونوں روایتوں میں اس خاص کیفیت میں گھوڑے کے پڑنے اور اچھلنے

کو دنے کا ذکر کیا گیا ہے۔ اس کی وجہ یہ ہے کہ بعض اوقات حیوانات وہ چیزیں دیکھتے ہیں جو انسانوں کو نظر نہیں آتیں۔ یہ بات دیکھنے میں آئی ہے کہ زلزلہ آنے سے پہلے پرندے غائب ہو جاتے ہیں۔ جانوروں کو پہلے سے پہلے چل جاتا ہے کہ کوئی چیز پیش آنے والی ہے۔ وہاں میں آنے سے پہلے کتنے اور دوسرے جانور چینخا شروع کر دیتے ہیں۔ اس کی اصل وجہ یہ ہے کہ اللہ تعالیٰ نے ان کو کچھ ایسے حواس عطا کر دیے ہیں جو انسانوں کو حاصل نہیں ہیں۔ اس بناء پر انسین بعض ایسی چیزوں کا علم یا احساس ہو جاتا ہے جو انسان کے دائرہ علم و احساس سے باہر ہوتی ہیں۔

۱۰۔ قرآن مجید کی سب سے بڑی سورت..... سورہ فاتحہ

عَنْ أَبِي سَعِيدٍ بْنِ الْمُعَلَّمِ قَالَ : كُنْتُ أَصَلِّي فِي
الْمَسْجِدِ فَدَعَانِي النَّبِيُّ صَلَّى اللَّهُ عَلَيْهِ وَسَلَّمَ فَلَمْ
أُجِبْهُ ثُمَّ أَتَيْتُهُ فَقُلْتُ : يَا رَسُولَ اللَّهِ إِنِّي كُنْتُ أَصَلِّي
قَالَ : أَلَمْ يَقُلِ اللَّهُ إِسْتَجِيبُوا لِلَّهِ وَلِلرَّسُولِ إِذَا
دَعَاكُمْ ثُمَّ قَالَ : أَلَا أَعْلَمُكَ أَعْظَمُ سُورَةً فِي الْقُرْآنِ
قَبْلَ أَنْ تَخْرُجَ مِنَ الْمَسْجِدِ ، فَأَخَذَ يَدِي فَلَمَّا
أَرَدْنَا أَنْ تَخْرُجَ قَلْتُ : يَا رَسُولَ اللَّهِ إِنَّكَ قُلْتَ لَا
عَلِمْتَكَ أَعْظَمُ سُورَةً مِنَ الْقُرْآنِ قَالَ : الْحَمْدُ لِلَّهِ
رَبِّ الْعَلَمِينَ ، هِيَ السَّبُعُ الْمَثَانِي وَالْقُرْآنُ الْعَظِيمُ
الَّذِي أُوْتِيْتُهُ - (رَوَاهُ الْبَخَارِيُّ)

حضرت ابو سعید بن معلیؓ بیان کرتے ہیں کہ ایک مرتبہ میں

مسجد نبوی ﷺ میں نماز پڑھ رہا تھا کہ نبی ﷺ نے مجھے آواز دے کر بلایا لیکن میں نے جواب نہ دیا (کیونکہ میں نماز پڑھ رہا تھا) پھر نماز ختم کر کے میں آپ ﷺ کی خدمت میں حاضر ہوا اور میں نے عرض کیا یا رسول اللہ میں نماز پڑھ رہا تھا اس لیے فوراً حاضر نہیں ہو سکا۔ آپ نے فرمایا کیا اللہ نے یہ حکم نہیں دیا ہے کہ اللہ اور اس کے رسول ﷺ کی پکار پر بلیک کہو جکہ وہ تمہیں بلا میں..... پھر حضور ﷺ نے فرمایا: کیا میں تمہیں نہ بتاؤں کہ قرآن مجید کی سب سے بڑی سورت کو نہیں ہے، قبل اس کے کہ ہم تم مسجد سے نکلیں؟..... پھر آپ ﷺ نے میرا ہاتھ اپنے ہاتھ میں لیا اور جب ہم مسجد سے نکلنے لگے تو میں نے عرض کیا: یا رسول اللہ، آپ ﷺ نے فرمایا تھا کہ آپ ﷺ مجھے قرآن مجید کی سب سے بڑی سورت کے متعلق بتائیں گے..... آپ ﷺ نے فرمایا کہ وہ **الْحَمْدُ لِلّٰهِ رَبِّ الْعَالَمِينَ** (یعنی سورہ فاتحہ) ہے۔ یہی سَبْعَ هَشَانَى ہے (سات بار پڑھی جانے والی آیتیں) اور اس کے ساتھ عظیم قرآن ہے جو مجھے دیا گیا ہے۔ (بخاری)

حضرت ابو سعید بھٹو کے نماز پڑھنے کے دوران میں نبی ﷺ کے انھیں طلب فرمائے ہے یہ صاف معلوم ہوتا ہے کہ جب حضور نے انھیں بلا یا تھاتو وہ نفل نماز پڑھ رہے تھے کیونکہ فرض نماز تو جماعت کے ساتھ رسول اللہ ﷺ کے چیچے ادا کی جاتی تھی۔ چنانچہ حضور ﷺ کے آواز دینے پر ان کا یہ فرض تھا کہ وہ نفل نماز چھوڑ دیتے اور آپ ﷺ کی خدمت میں حاضر ہو جاتے کیونکہ اللہ کے رسول ﷺ کی پکار پر بلیک کہنا تو ہے فرض اور وہ پڑھ رہے تھے نفل نماز..... ایک مومن

کو جب اللہ کے رسول ﷺ کی طرف سے بلا یا جائے تو اس کا فرض ہے کہ وہ اس پر
لبیک کہے۔

یہ نہ سمجھنا چاہئے کہ یہ ہدایت اس دور کے ساتھ ہی ختم ہو گئی ہے، بلکہ یہ بات
آج بھی اسی طرح سے اہم ہے۔ اس وقت اللہ کے رسول ﷺ کی آواز لوگ
کانوں سے سنتے تھے، آج اللہ کے رسول ﷺ کی آواز آپ دل کے کانوں سے سن
سکتے ہیں، بشرطیکہ دل کے کان ہوں۔ جب اللہ کے رسول ﷺ کی آواز آپ کے
دل میں آئے کہ فلاں کام منوع ہے تو آپ کا یہ فرض ہے کہ آپ رک جائیں۔ اگر
آپ نہیں رکتے تو اس کے معنی یہ ہیں کہ آپ ﷺ نے رسول ﷺ کی پکار سنی
تو ضرور مگر اس پر لبیک نہیں کی۔ چنانچہ اگر دل کے کان ہوں تو آپ آج بھی صاف
سن سکتے ہیں کہ رسول اللہ ﷺ آپ کو کس فریضے کی طرف پکار رہے ہیں اور آپ
پر کیا فرض عائد ہوتا ہے۔

السَّبْعُ الْمَثَانِي سے مراد وہ سات آیتیں ہیں جو نماز میں بار بار بڑھی جاتی
ہیں، یعنی سورہ فاتحہ..... حضور ﷺ نے فرمایا کہ یہ سات آیتیں ہیں جو قرآن کی
سب سے بڑی سورت ہیں اور اس کے ساتھ قرآن مجید ہے۔ قرآن مجید میں یہ بتایا
ہے کہ یہ سات آیتیں ہیں جو مثالی ہیں، اور اس کے ساتھ قرآن مجید ہے۔^(۱)
مطلوب یہ ہے کہ ایک طرف پورا قرآن ہے اور دوسری طرف یہ سورہ فاتحہ ہے۔
ایسے رسول اللہ ﷺ نے یہ مضمون اخذ فرمایا کہ یہ قرآن مجید کی سب سے

۱- وَلَقَدْ أَتَيْنَاكَ سَبْعًا مِّنَ الْمَثَانِي وَالْقُرْآنَ الْعَظِيمَ (الحجر ۸، پ ۱۲)

ترجمہ: ہم نے تم کو سات ایسی آیتیں دے رکھی ہیں جو بار بار دہرانی جانے کے لائق
ہیں اور تمہیں قرآن عظیم عطا کیا ہے۔

بڑی سورت ہے کیونکہ پورے قرآن کے مقابلے میں اس ایک صورت کو رکھا گیا ہے..... غور کیجئے کہ یہاں سب سے بڑی سورت کا مطلب یہ نہیں ہوا کہ سورہ فاتحہ اپنے الفاظ اور آیتوں کی کثرت کے لحاظ سے سب سے بڑی سورت ہے بلکہ اس کا مطلب یہ ہے کہ وہ اپنے مضمون کے لحاظ سے سب سے بڑی ہے کیونکہ قرآن مجید کی ساری تعلیم کا خلاصہ اس میں آگیا ہے۔

۱۱۔ قرآن سے گھروں کو آباد کرو!

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا تَجْعَلُوا بُيُوتَكُمْ مَقَابِرًا إِنَّ الشَّيْطَانَ يَنْفُرُ مِنَ الْبَيْتِ الَّذِي يَقْرَأُ فِيهِ سُورَةُ الْبَقْرَةِ۔ (رواہ مسلم)

حضرت ابو ہریرہ رضی اللہ عنہ کا بیان ہے کہ رسول اللہ ﷺ نے ارشاد فرمایا: اپنے گھروں کو قبرستان نہ بناؤ۔ شیطان اس گھر سے بھاگ جاتا ہے جس میں سورہ بقرہ پڑھی جاتی ہے۔ (مسلم)

اس حدیث میں دو مضمون بیان کیے گئے ہیں:

پہلا مضمون یہ ہے کہ اپنے گھروں کو قبرستان نہ بناؤ۔ اس کا ایک مطلب یہ ہے کہ تمہارے گھروں کی یہ کیفیت نہ ہو کہ ان میں نہ کوئی نماز پڑھنے والا ہو اور نہ قرآن پڑھنے والا۔ یعنی ان کو دیکھ کر یہ معلوم ہی نہ ہوتا ہو کہ ان کے اندر ایمان رکھنے والے اور قرآن پڑھنے والے لوگ بنتے ہیں۔ اگر کیفیت یہ ہو تو گویا وہ گھر قبرستان ہیں۔ وہ زندہ انسانوں کی نہیں بلکہ مردوں کی بستی ہیں۔

اس کا دوسرا مطلب یہ ہے کہ ساری کی ساری نماز مسجدوں میں ادا نہ کرو بلکہ نماز کا کچھ حصہ گھروں میں بھی ادا کیا کرو۔ اگر گھروں میں نماز نہ پڑھی جائے تو اس کا مطلب یہ ہوا کہ مسجدوں کو تو آپ نے آباد کر لیا لیکن گھر قبرستان کی طرح ہو گئے۔ اس لیے ایسی صورت ہونی چاہئے کہ مسجدیں بھی آباد ہوں اور گھر بھی۔ اسی بناء پر اس بات کو پسند کیا گیا ہے کہ فرض نماز تو جماعت کے ساتھ مسجد میں ادا کی جائے اور سنتیں اور نوافل وغیرہ گھر میں آکر ادا کئے جائیں تاکہ دونوں جگہیں آباد ہوں۔

دوسرा مضمون یہ بیان فرمایا گیا کہ شیطان ایسے گھر سے بھاگ جاتا ہے جس میں سورہ بقرہ پڑھی جاتی ہے..... قرآن مجید کی فضیلت بحیثیت مجموعی توالگ ہے اور ایک ایک سورت کے فضائل الگ ہیں۔ یہاں سورہ بقرہ کی یہ فضیلت بیان کی گئی ہے کہ جس گھر میں وہ پڑھی جاتی ہے شیطان وہاں سے بھاگ جاتا ہے.... ایسا کیوں ہے؟..... اس کی وجہ یہ ہے کہ سورہ بقرہ میں معاشرتی اور گھر پلو زندگی کے سارے قواعد تفصیل سے بیان کر دیئے گئے ہیں۔ نکاح اور طلاق وغیرہ کے متعلق کامل قانون بھی اس میں بیان کر دیا گیا ہے..... معاشرت کو بہتر رکھنے کے جملہ اصول ۳ قواعد بھی اس میں آگئے ہیں۔ اس لیے جس گھر میں سورہ بقرہ سمجھ کر پڑھی جاتی ہے اور اس پر عمل بھی کیا جاتا ہے وہاں شیطان کبھی فتنہ و فساد برپا کرنے میں کامیاب نہیں ہو سکتا۔ شیطان کو فتنے برپا کرنے کا موقع اسی جگہ ملتا ہے جہاں لوگوں کو یا تو اللہ تعالیٰ کے وہ احکام معلوم نہ ہوں جن میں انسانی زندگی کی اصلاح کے قاعدے اور ضابطے ہتائے گئے ہیں اور یا احکام معلوم تو ہوں لیکن ان کی خلاف ورزی کی جاری ہو۔ لیکن جہاں احکام بھی معلوم ہوں اور ان کی اطاعت بھی کی جاری ہو وہاں شیطان کو کام کرنے کا موقع نہیں ملتا اور نہ وہ کوئی فتنہ برپا کرنے میں کامیاب ہو سکتا ہے۔

۱۲۔ قرآن مجید قیامت کے روز شفیع بن کر آئے گا

عَنْ أَبِي أَمَامَةَ قَالَ سَمِعْتُ رَسُولَ اللَّهِ... صَلَّى
اللَّهُ عَلَيْهِ وَسَلَّمَ يَقُولُ : إِقْرَأُوا الْقُرْآنَ فَإِنَّهُ يَاتِي يَوْمَ
الْقِيَامَةِ شَفِيعًا لَا صُحَابَيْهِ، إِقْرَأُوا الْزَّهْرَاءِ وَيُنَبَّهُنَّ الْبَقَرَةَ
وَسُورَةَ الْعِمْرَانَ فَإِنَّهُمَا تَأْتِيَانِ يَوْمَ الْقِيَامَةِ
كَانُوكُمَا غَمَّا هَذَانِ أَوْ غَيَّبَاتَانِ أَوْ فِرْقَانِ هِنْ طَيْرٌ
صَوَافٌ ثَحَّاجَانِ عَنْ أَصْحَابِهِمَا، إِقْرَأُوا سُورَةَ
الْبَقَرَةِ فَإِنَّ أَخْذَهَا بَرَكَةٌ وَتَرَكَهَا حَسْرَةٌ وَلَا
يَسْتَطِيعُهَا الْبَطَلَةُ۔ (رواه مسلم)

حضرت ابو امامہ رضی اللہ عنہ سے روایت ہے، وہ بیان کرتے ہیں کہ میں نے رسول اللہ ﷺ کو یہ فرماتے سنائے: قرآن مجید پڑھا کرو کیونکہ وہ قیامت کے دن اپنے پڑھنے والوں کے لیے شفیع (سفارش کرنے والا) بن کر آئے گا..... در چمکتی ہوئی روشن سورتیں البقرہ اور آل عمران پڑھا کرو۔ کیونکہ یہ دونوں قیامت کے روز اس طرح سے آئیں گی جیسے کہ وہ چھتریاں ہیں، یا سایہ کرنے والے بادل ہیں، یا پرندوں کے دوجھنڈ ہیں جو پر پھیلانے ہوئے ہوں۔ وہ اپنے پڑھنے والوں کی طرف سے جمٹ پیش کرنے والی ہوں گی..... سورہ البقرہ پڑھا کرو کیونکہ اس کا اختیار کرنا برکت ہے اور اس کا چھوڑ دینا حضرت ہے اور باطل پرست اس کو برداشت نہیں کر سکتے۔ (مسلم)

اس حدیث میں پہلی بات یہ ارشاد فرمائی گئی ہے کہ قرآن مجید پڑھا کرو کیونکہ وہ قیامت کے روز اپنے پڑھنے والوں کے لیے شفیع بن کر آئے گا۔ شفیع بن کر آنے کا یہ مطلب نہیں ہے کہ وہ انسانی شکل میں کھڑا ہو کر سفارش کرے گا بلکہ اس کا مطلب یہ ہے کہ اگر کسی آدمی نے دنیا میں قرآن پڑھا اور اس کے مطابق اپنی زندگی کی اصلاح کی تو اس کا یہ عمل آخرت میں اس کی شفافعت کا موجب بنتے گا۔ قیامت کے روز اللہ تعالیٰ کے سامنے یہ بات پیش ہو گی کہ اس بندے نے آپ کی کتاب پڑھی تھی۔ اس کے دل میں ایمان تھا جس کی بناء پر اس نے اس کتاب کی طرف رجوع کیا تھا اور اس کے پڑھنے میں اپنا وقت صرف کیا تھا۔ اس نے اس سے احکام معلوم کرنے اور ہدایات حاصل کرنا اور پھر اپنی زندگی کو ان کے مطابق ڈھالنے کی کوشش کی تھی۔ یہ ساری چیزیں اس نے ایمان ہی کی بناء پر تو کی تھیں۔ اس لیے اپنے اس بندے کے ساتھ عفو و درگزر کا معاملہ کیجئے اور اسے اپنی رحمتوں اور نعمتوں سے نوازے۔

دوسری چیز حضور ﷺ نے یہ ارشاد فرمائی کہ قرآن مجید کی دونہایت روشن سورتیں یعنی البقرہ اور آل عمران پڑھا کرو۔ ان کو جس بناء پر روشن سورتیں فرمایا گیا وہ یہ ہے کہ ان دونوں سورتوں کے اندر اہل کتاب اور مشرکین پر جماعت تمام کر دی گئی ہے۔ اسی طرح مسلمانوں کو بھی ان سورتوں میں ان کی انفرادی اور اجتماعی زندگی کے بارے میں پوری پوری ہدایات دے دی گئیں، ان کی جنگ کے بارے میں بھی ان کی صلح کے بارے میں بھی، ان کے نظام اقتصادی کے بارے میں بھی اور ان کے نظام اخلاقی کے متعلق بھی۔ غرض ان دونوں سورتوں میں قرآن مجید کی ساری تعلیمات بڑی حد تک بیان ہو گئی ہیں۔ اس لیے فرمایا کہ یہ دو روشن سورتیں پڑھا کرو۔ قیامت کی جیسے کوئی چھتری یا بادل ہو جیسے پرندوں کے جھنڈ ہوں جو اپنے پر پھیلائے ہوئے ہوں، اور یہ اپنے پڑھنے والوں کی طرف سے جماعت پیش کرنے والی

اور ان کی حمایت کرنے والی ہوں گی۔ قیامت کے روز جب کہ کسی کے لیے سایہ نہ ہو گا یہ سورت میں اس بندہ مومن کے لیے سایہ بنی ہوئی ہوں گی جو دنیا میں ان کی تلاوت کرتا رہا اور ان سے احکام معلوم کر کے ان پر عمل کرنے کی کوشش کرتا رہا۔ اس طرح یہ سورت میں آدمی کو قیامت کے روز کی خیتوں سے بچانے والی ہوں گی۔

پھر خاص طور پر سورہ بقرہ کے متعلق فرمایا کہ جو شخص اسے پڑھتا ہے اس کے لیے اس کا پڑھنا باعث برکت ہے اور جو اسے چھوڑتا ہے اس کا چھوڑنا اس کے لیے باعث حرمت ہے۔ وہ شخص قیامت کے روز افسوس کرے گا کہ دنیا میں اتنی بڑی نعمت سورہ بقرہ کی شکل میں اس کے پاس آئی تھی مگر اس نے اس سے کوئی فائدہ نہ اٹھایا، اس کی کچھ قدر نہ کی..... پھر فرمایا کہ باطل پرست لوگ اس کو برداشت نہیں کر سکتے۔ مراد یہ ہے کہ جس شخص کے اندر رذراہ برابر بھی باطل پرستی موجود ہوگی وہ اس سورہ کو برداشت نہیں کر سکے گا کیونکہ اس کے اندر اول سے لے کر آخر تک ایسے باطل شکن مضامین بیان کئے گئے ہیں کہ کوئی باطل پرست اس سورت کا تحمل نہیں کر سکتا۔

۱۲۔ سورۃ البقرہ اور آل عمران اہل ایمان کی پیشوائی کریں گی

عَنِ النَّوَاسِ بْنِ سَمْعَانَ قَالَ سَمِعْتُ النَّبِيَّ صَلَّى
 اللَّهُ عَلَيْهِ وَسَلَّمَ يَقُولُ : يُؤْتَى بِالْقُرْآنِ يَوْمَ الْقِيَامَةِ وَ
 أَهْلِهِ الَّذِينَ كَانُوا يَعْمَلُونَ بِهِ تَقْدُمُهُ سُورَةُ الْبَقَرَةِ وَ
 آلِ عِمَرَانَ كَانُهُمَا غَمَامَتَانِ أَوْ ظُلُلَتَانِ سَوْدَاءِ
 بَيْنَهُمَا شَرْقٌ أَوْ كَانُهُمَا فِي قَانِ مِنْ طَيْرٍ صَوَافٍ

ثَحَّاجَانِ عَنْ صَاحِبِهِمَا۔ (رَوَاهُ مُسْلِمٌ)

حضرت نواس بن سمعان رضی اللہ عنہ بیان کرتے ہیں کہ میں نے نبی ﷺ کو یہ فرماتے سنائے: قیامت کے روز قرآن مجید اور وہ لوگ کہ جو اس کے مطابق عمل کیا کرتے تھے، لائے جائیں گے اور ان کے آگے آگے سورہ بقرہ اور آل عمران ہوں گی۔ اس طرح کہ گویا وہ باول ہیں یا ابرسیاہ ہیں جن کے اندر چمک اور روشنی ہے، یا وہ پرندوں کے جھنڈ ہیں جو اپنے پر پھیلائے ہوئے ہیں۔ یہ دونوں سورتیں اپنے پڑھنے والوں کے لیے جنت پیش کرتی ہوئی آئیں گی۔
(مسلم)

گذشتہ حدیث میں بھی یہی مضمون تھوڑے سے فرق کے ساتھ بیان ہوا ہے۔ ہو سکتا ہے کہ ان دونوں حدیثوں کی روایت کرنے والے دونوں صحابیوں نے ایک ہی وقت میں رسول اللہ ﷺ کا یہ ارشاد سنایا اور دونوں نے اپنے اپنے الفاظ میں اسے بیان کیا ہوا اور یہ بھی ہو سکتا ہے کہ رسول اللہ ﷺ نے یہ مضمون متعدد مواقع پر بیان فرمایا ہوا اور دونوں صحابیوں کی روایتیں دو مختلف موقع سے تعلق رکھتی ہوں..... برعکالت یہ بات واضح ہے کہ ان دونوں حدیثوں کا مضمون قریب قریب یکساں ہے۔

پہلی روایت میں صرف قرآن مجید پڑھنے والوں کا ذکر تھا لیکن اس حدیث میں اس کے مطابق عمل کرنے والوں کا ذکر ہے، اور ظاہریات ہے کہ قرآن مجید اگر شفیع ہو سکتا ہے تو انہی لوگوں کے کے لیے ہو سکتا ہے جو محض اسے پڑھ کر یہ نہ رہ جائیں بلکہ اس کے مطابق عمل بھی کریں۔ بالفرض اگر کوئی شخص قرآن مجید پڑھتا تو ہے

لیکن اس کے مطابق عمل نہیں کرتا تو قرآن اس کے حق میں جحت نہیں ہو سکتا۔

اس حدیث میں اس بات کی وضاحت ہو گئی ہے کہ قرآن مجید اپنے ان پڑھنے والوں کی شفاعت اور حمایت کرے گا جو اس کے مطابق عمل بھی کرنے والے ہوں۔ قیامت کے روز جب اہل ایمان اللہ تعالیٰ کے حضور میں جائیں گے تو ان کو لے کر چانے والا قرآن ہو گا۔ جب وہ اللہ تعالیٰ کے حضور پیش ہوں گے تو گویا یہ ان کے پاس ان معنوں میں ایک..... جحت ہو گا کہ حضور ﷺ یہ آپ کا ہدایت نامہ تھا اور اس کے مطابق ہم دنیا میں زندگی برکر کے آئے ہیں۔ اس طرح ان کی بخشش کے لیے یہ چیز بجائے خود کافی سفارش ہو گی..... یہ معاملہ صرف اہل ایمان کے ساتھ ہو گا۔ اس روز کافر یا منافق کے ساتھ قرآن نہیں ہو گا اور نہ ہی ان لوگوں کے ساتھ ہو گا جو اس کو جانتے تھے لیکن پھر بھی اس کی خلاف ورزی کرتے تھے۔

پھر فرمایا کہ سورہ بقرہ اور آل عمران اہل ایمان کے آگے آگے ہوں گی۔ اس کی وجہ یہ ہے کہ یہ احکامی سورتیں ہیں۔ سورہ بقرہ میں انفرادی اور اجتماعی زندگی کے لیے احکامی ہدایات دی گئی ہیں اور سورہ آل عمران میں منافقین، کفار اور اہل کتاب سب کے بارے میں ہدایات بیان کی گئی ہیں۔ مزید برآں یہ جنگ احمد کے تبصرے پر بھی مشتمل ہے۔ اس طرح یہ دونوں سورتیں ایک مومن کی زندگی کے لیے ہدایت نامے ہیں۔ اگر کوئی شخص ان کے مطابق اپنی معاشرت کو درست کر لے، اپنی معاش اور سیاست اور اپنے تدن کو ان کے مطابق ڈھال لے اور دنیا میں مختلف دشمنان اسلام کے ساتھ جو معاملات پیش آتے ہیں ان میں وہ ان کی ہدایات کے مطابق نھیک نھیک کام کرے تو اس کے بعد پھر اس کی بخشش میں کوئی کسر یا قسمیں رہ جاتی۔ چنانچہ یہ دونوں سورتیں میدان حشر میں اہل ایمان کی حفاظت کریں گی، انسیں اس تمازت سے بچائیں گی جو اس وقت وہاں ہو گی اور اللہ کی عدالت میں جا کر ان کے لیے جحت

پیش کریں گی۔

۱۲۔ قرآن مجید کی سب سے بڑی آیت.... آیت الکرسی

عَنْ أَبِي بْنِ كَعْبٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَا أَبَا الْمُنْذِرِ، أَتَدْرِي أَيْ أَيْةً مِنْ كِتَابِ اللَّهِ تَعَالَى مَعَكَ أَعْظَمُ؟ قُلْتُ اللَّهُ وَرَسُولُهُ أَعْلَمُ، قَالَ : يَا أَبَا الْمُنْذِرِ، أَتَدْرِي أَيْ أَيْةً مِنْ كِتَابِ اللَّهِ تَعَالَى مَعَكَ أَعْظَمُ؟ قُلْتُ: اللَّهُ لَا إِلَهَ إِلَّا هُوَ الْحَقُّ الْقَيُّومُ قَالَ فَضَرَبَ فِي صَدْرِي وَقَالَ: لِيَهُنْكَ الْعِلْمُ يَا أَبَا الْمُنْذِرِ۔ (رواہ مسلم)

حضرت ابی بن کعب رضی اللہ عنہ بیان کرتے ہیں کہ رسول اللہ ﷺ نے مجھ سے فرمایا: اے ابو منذرؑ جانتے ہو تمہارے پاس اللہ تعالیٰ کی جو کتاب (قرآن مجید) ہے اس کی کوئی آیت سب سے بڑی ہے؟ میں نے عرض کیا: اللہ اور اس کے رسول ﷺ کو زیادہ معلوم ہے۔ حضور ﷺ نے پھر ارشاد فرمایا: اے ابو منذرؑ کیا تمہیں معلوم ہے کہ تمہارے پاس اللہ تعالیٰ کی جو کتاب ہے اس کی سب سے بڑی آیت کوئی ہے؟ میں نے عرض کیا: اللہ لَا إِلَهَ إِلَّا هُوَ الْحَقُّ الْقَيُّومُ (یعنی آیت الکرسی) اس پر رسول اللہ ﷺ نے میرے سینے پر ہاتھ مارا اور فرمایا: اے ابو منذرؑ یہ علم تمہیں مبارک ہو۔ (مسلم)

ابو منذر حضرت ابی بن کعب کی کنیت ہے۔ حضرت ابی رسول اللہ ﷺ کے ان صحابیوں میں سے تھے جو قرآن کے سب سے زیادہ جانے والے اور قرآن مجید کے فاضل تھے اور صحابہ کرامؓ میں سے بہترین فہم قرآن کے حامل سمجھے جاتے تھے۔

یہ رسول اللہ ﷺ کے طریق تعییم میں سے ایک طریقہ ہے۔ آپ ﷺ صحابہ کرامؓ سے یہ معلوم کرنے کے لیے کہ انہوں نے اللہ کے دین کو اور قرآن کو کتنا کچھ سمجھا ہے بعض اوقات خاص سوالات کیا کرتے تھے۔ صحابہ کرامؓ کا یہ طریقہ تھا کہ حضور ﷺ کے سوال پر اس امید میں کہ کچھ مزید معلومات حاصل ہوں وہ اپنے علم کے مطابق جواب دینے کے بجائے یہ عرض کیا کرتے تھے کہ اللہ اور اس کے رسول ﷺ کو زیادہ معلوم ہے تاکہ رسول اللہ ﷺ وہ بات خود بتائیں۔ اگر رسول اللہ ﷺ کا سوال کرنے سے پہ ارادہ ہوتا تھا کہ صحابہ کرام کو مزید علم سکھائیں تو صحابہؓ کے یہ عرض کرنے پر کہ **اللہُ وَرَسُولُهُ أَعْلَمُ** اپنے اپنے سوال کا خود جواب دے دیا کرتے تھے۔ اور آپ ﷺ کا ارادہ ان کی معلومات کو جانے ہی کا ہوتا تھا تو آپ ﷺ اپنے سوال کو پھر پھر دھرا تھے تھے تاکہ صحابہؓ اپنی طرف سے جواب دیں۔ یہاں یہی صورت پیش آئی۔ حضور ﷺ نے حضرت ابی جہش بن کعب سے پہلی دفعہ سوال کیا تو انہوں نے جواب میں عرض کیا کہ اللہ اور اس کے رسول کو زیادہ معلوم ہے۔ مگر جونکہ حضور ﷺ کے پیش نظر یہ معلوم کرنا تھا کہ حضرت ابی بن کعب جہش کے فہم میں قرآن مجید کی سب سے زیادہ وازنی آیت کو نہی ہے اس لیے آپ ﷺ نے دوبارہ وہی سوال کیا۔ اس پر انہوں نے عرض کیا کہ سب سے بڑی آیت، آیت الکرسی ہے۔ نبی ﷺ نے ان کے اس جواب کی تصویر فرمائی۔

آیت الکرسی کی یہ عظمت اور اہمیت اس بناء پر ہے کہ یہ قرآن مجید کی ان چند آیتوں میں سے ہے جن میں توحید کی مکمل تعریف بیان ہوئی ہے۔ اللہ تعالیٰ کی ذات و صفات کا بہترین بیان ایک تو سورہ حشر کی آخری آیات ہیں، ایک سورہ الفرقان کی ابتدائی آیات ہیں، ایک سورہ اخلاص ہے اور ایک یہ آیت الکرسی ہے..... جب حضرت ابی بن کعب رضی اللہ عنہ نے یہ جواب دیا تو حضور ﷺ نے آپ کے سینے پر ہاتھ مارا اور فرمایا کہ تمہیں یہ علم مبارک ہو۔ واقعی تم نے صحیح سمجھا ہے۔ قرآن مجید کی سب سے بڑی اور اہم آیت یہی ہے۔

قرآن مجید اللہ تعالیٰ کا صحیح تصور دلانے ہی کے لیے آیا ہے۔ اگر انسان کو اللہ تعالیٰ کا صحیح تصور حاصل نہ ہو تو باقی ساری تعلیم بے معنی ہو جاتی ہے۔ توحید آدمی کی سمجھ میں آجائے کا مطلب یہ ہے کہ دین کی بنیاد قائم ہو گئی۔ اس بناء پر قرآن مجید کی سب سے بڑی آیت وہ ہے۔ جس میں توحید کے مضمون کو بہترین طریقے سے بیان کیا گیا ہے۔

۱۵۔ آیتہ الکرسی کی فضیلت کے متعلق ایک عجیب واقعہ

عَنْ أَبِي هُرَيْرَةَ قَالَ وَكَلَّنِي رَسُولُ اللَّهِ صَلَّى اللَّهُ عَلَيْهِ وَسَلَّمَ بِحِفْظِ زَكُوَّةِ رَمَضَانَ فَأَتَانِي أَبٌ فَجَعَلَ يَحْثُثُ مِنَ الطَّعَامِ فَأَخَذَتُهُ وَقُلْتُ لَاَرْفَعَنَكَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ إِنِّي مُحْتَاجٌ وَعَلَيَّ عِيَالٌ وَلِيٌّ حَاجَةٌ شَدِيدَةٌ قَالَ فَخَلَّيْتُ عَنْهُ فَأَصْبَحْتُ فَقَارَ النَّبِيُّ صَلَّى اللَّهُ عَلَيْهِ

وَسَلَّمَ يَا أَبَا هُرَيْرَةَ مَا فَعَلَ أَسِيرُكَ الْبَارِحَةَ، قُلْتُ يَا
 رَسُولَ اللَّهِ شَكِ حَاجَةً شَدِيدَةً وَ عِيَالًا فَرَجِمْتَهُ
 فَخَلَيْتُ سَبِيلَهُ، قَالَ أَمَا إِنَّهُ قَدْ كَذَبَكَ وَ سَيَعُودُ
 فَعَرَفْتُ أَنَّهُ سَيَعُودُ لِقَوْلِ رَسُولِ اللَّهِ صَلَّى اللَّهُ عَلَيْهِ
 وَسَلَّمَ إِنَّهُ سَيَعُودُ فَرَضَدْتُهُ فَجَاءَ يَحْثُرُ مِنَ الطَّعَامِ
 فَأَخَذْتُهُ فَقُلْتُ لَا رَفَعْنَكَ إِلَى رَسُولِ اللَّهِ صَلَّى اللَّهُ
 عَلَيْهِ وَسَلَّمَ قَالَ دَعْنِي فَإِنِّي مُحْتَاجٌ وَ عَلَيَّ عِيَالٌ لَا
 أَعُوذُ فَرَجِمْتَهُ فَخَلَيْتُ سَبِيلَهُ، فَاصْبَحْتُ فَقَالَ لِي
 رَسُولُ اللَّهِ صَلَّى اللَّهُ عَلَيْهِ وَسَلَّمَ يَا أَبَا هُرَيْرَةَ مَا فَعَلَ
 أَسِيرُكَ، قُلْتُ يَا رَسُولَ اللَّهِ شَكِ حَاجَةً شَدِيدَةً وَ
 عِيَالًا فَرَجِمْتَهُ فَخَلَيْتُ سَبِيلَهُ، فَقَالَ أَمَا إِنَّهُ قَدْ
 كَذَبَكَ وَ سَيَعُودُ فَرَضَدْتُهُ فَجَاءَ يَحْثُرُ مِنَ الطَّعَامِ
 فَأَخَذْتُهُ فَقُلْتُ لَا رَفَعْنَكَ إِلَى رَسُولِ اللَّهِ صَلَّى اللَّهُ
 عَلَيْهِ وَسَلَّمَ وَ هَذَا أَخْرُ ثَلَاثَ مَرَاتٍ إِنَّكَ تَرْغُمُ لَا
 تَعُودُ ثُمَّ تَعُودُ، قَالَ دَعْنِي أَعْلَمُكَ كَلِمَاتٍ يَنْفَعُكَ
 اللَّهُ بِهَا إِذَا أَوَيْتَ إِلَى فِرَاشِكَ فَاقْرُأْ آيَةَ الْكُرْسِيِّ
 إِلَهُ لَا إِلَهَ إِلَّهُوا الْحَيُّ الْقَيُّومُ حَتَّى تَخْتِمَ الْآيَةَ فَإِنَّكَ
 لَنْ تَزَالَ عَلَيْكَ مِنَ اللَّهِ حَافِظٌ وَ لَا يَقْرُبُكَ شَيْطَانٌ
 حَتَّى تُصْبِحَ، فَخَلَيْتُ سَبِيلَهُ، فَاصْبَحْتُ فَقَالَ لِي

رَسُولُ اللَّهِ صَلَّى اللَّهُ عَلَيْهِ وَسَلَّمَ مَا فَعَلَ أَسِيرُكَ
 قُلْتُ رَعَمَ أَنَّهُ يُعْلَمُنِي كَلِمَاتٍ يَنْفَعُنِي اللَّهُ بِهَا، قَالَ
 أَمَا إِنَّهُ صَدَقَكَ وَهُوَ كَذُوبٌ وَتَعْلِمُ مَنْ تُخَاطِبُ مُنْذُ
 ثَلَاثَ لَيَالٍ، قُلْتُ لَا، قَالَ ذَاكَ شَيْطَانٌ۔ (رَوَاهُ
 الْبُخَارِيُّ)

حضرت ابو ہریرہ رضی اللہ تعالیٰ عنہ بیان کرتے ہیں کہ رسول اللہ ﷺ نے مجھے زکوٰۃ رمضان کی حفاظت کا کام سونپا تھا۔ پس ایک رات، ایک آنے والا آیا اور وہ اس غلے وغیرہ کو سمیئنے لگا (جو وہاں جمع تھا) میں نے اسے پکڑ لیا اور اس سے کہا کہ میں تجھے رسول اللہ ﷺ کے سامنے پیش کروں گا وہ کہنے لگا، میں محتاج آدمی ہوں، میرے بال بچے ہیں اور میں بہت حاجت مند ہوں..... میں نے (ترس کھا کر) اسے چھوڑ دیا۔ جب صحیح ہوئی تو رسول اللہ ﷺ نے مجھ سے دریافت فرمایا، اے ابو ہریرہ رات جس شخص کو تم نے پکڑا تھا اس کا کیا بنا؟ میں نے عرض کیا یا رسول اللہ، اس نے اپنی سخت حاجت مندی بیان کی اور کہا کہ میرے بہت بال بچے ہیں، اس لیے میں نے اس پر ترس کھا کر اسے چھوڑ دیا۔ حضور ﷺ نے ارشاد فرمایا: اس نے تم سے جھوٹ بولा، وہ پھر آئے گا..... مجھے یقین ہو گیا کہ وہ ضرور آئے گا کیونکہ رسول اللہ ﷺ نے فرمایا تھا کہ وہ پھر آئے گا۔ پس میں اس کی تاک میں لگا رہا۔ رات وہ پھر آیا اور غلہ وغیرہ سمیئنے لگا۔ میں نے اسے پکڑ لیا اور اس سے کہا کہ میں تمیں

ضرور رسول اللہ ﷺ کے حضور پیش کروں گا۔ اس نے کہا مجھے
چھوڑ دو کیونکہ میں محتاج آدمی ہوں اور میرے بال بچے ہیں۔ اب
میں پھر نہیں آؤں گا۔ میں نے پھر اس پر رحم کیا اور اسے چھوڑ دیا۔
دوسرے روز صبح، پھر رسول اللہ ﷺ نے مجھ سے دریافت فرمایا:
اے ابو ہریرہؓ تمہارے قیدی کا کیا بنا؟..... میں نے عرض کیا یا
رسول اللہ، اس نے اپنی سخت حاجت مندی کی شکایت کی اور کہا کہ
میرے بہت بال بچے ہیں اس لیے میں نے اس پر رحم کیا اور اسے پھر
چھوڑ دیا.....

حضور ﷺ نے پھر ارشاد فرمایا، اس نے تم سے جھوٹ بولا
ہے، وہ پھر آئے گا..... میں پھر اس کی تاک میں لگا رہا۔ وہ پھر آیا اور
غسلہ وغیرہ کیا گیا۔ میں نے اسے پکڑ لیا اور اس سے کہا کہ اب کے
میں تجھے ضرور رسول اللہ ﷺ کے حضور پیش کروں گا۔ یہ تیری
اور آخری مرتبہ ہے۔ ہر دفعہ تو کہتا ہے کہ میں پھر نہیں آؤں گا اور
پھر آ جاتا ہے۔ اس نے کہا مجھے چھوڑ دو۔ میں تمہیں کچھ ایسے کلمات
سکھاتا ہوں جن سے اللہ تعالیٰ تمہیں فائدہ پہنچائے گا۔ جب تم رات
کو سونے کے لیے اپنے بستر پر لیٹ جاؤ تو آیت الکری..... اللہُ لَا
إِلَهَ إِلَّا هُوَ الْحَقُّ الْقَيُّومُ آخراً آیت تک پڑھ لیا کرو۔ اگر تم ایسا
کرو گے تو اللہ کی طرف سے تمہاری حفاظت ہوتی رہے گی اور صبح
تک کوئی شیطان تمہارے قریب نہیں آئے گا۔ جب اس نے یہ چیز
مجھے سکھائی تو میں نے اسے چھوڑ دیا۔

اگلی صبح رسول اللہ ﷺ نے پھر مجھ سے دریافت فرمایا کہ

تمہارے قیدی کا کیا ہوا؟..... میں نے پھر عرض کیا: اس نے مجھے کچھ کلمات سکھائے ہیں اور اس کا دعویٰ تھا کہ ان کلمات کی بدولت اللہ تعالیٰ مجھے نفع پہنچائے گا..... رسول اللہ ﷺ نے فرمایا: بات تو اس نے پچھی کی مگر ہے وہ نہایت جھوٹا!..... تمہیں معلوم ہے کہ تین راتوں سے تم کس کے ساتھ مخاطب تھے؟..... میں نے عرض کیا کہ نہیں، میں نہیں جانتا۔ حضور ﷺ نے ارشاد فرمایا وہ ایک شیطان تھا۔ (بخاری)

ذکوٰۃ رمضان سے مراد کھانے پینے کا وہ سامان، غلہ اور الگی چیزیں ہیں جو نبی ﷺ رمضان کے رہانے میں تقسیم کی خاطر رکھتے تھے۔ دن کے وقت تقسیم سے جو نفع جاتا رات کو اس کی حفاظت کی ضرورت پیش آتی۔ ایک رفعہ جب حضرت ابو ہریرہؓ اس سامان کی حفاظت پر مقرر تھے تو یہ واقعہ پیش آیا جس کا ذکر یہاں کیا گیا ہے۔

یہ اس طرح کے واقعات میں سے ہے جن کے بارے میں انسان کو کی توجیہ نہیں کر سکتا کہ ایسا کیونگر ہوا۔ بہر حال اس طرح کی صورتیں بعض اوقات انسانوں کے ساتھ پیش ضرور آتی ہیں..... حضرت ابو ہریرہؓ کے ساتھ بھی یہ مشکل پیش آئی۔

یہ حدیث فضائل القرآن کے باب میں اس وجہ سے نقل کی گئی ہے کہ شیطان خود اس بات کا اعتراف کرتا ہے کہ اس شخص پر اس کا کوئی بس نہیں چلا جو رات کو آیت انگریزی پڑھ کر سوتا ہے۔

یہ بات پہلے بھی بیان کی جا چکی ہے کہ قرآن مجید میں چند مقامات ایسے ہیں جہاں

الله تعالیٰ کی توحید کو بہترین طریقے سے بیان کیا گیا ہے، اور توحید کا مکمل تصور پیش کیا گیا ہے۔ ان میں سے ایک مقام یہ آیت الکرسی ہے۔ ظاہر بات ہے کہ جس آدمی کے دل و دماغ میں اللہ تعالیٰ کی توحید کا تصور رچ بس گیا ہو اس پر شیطان کا بس کھا چل سکتا ہے۔ شیطان تو اس کے قریب بھی نہیں پڑک سکتا۔

آیت الکرسی کے کلمات بذات خود بھی با برکت ہیں لیکن اگر پڑھنے والا سمجھ بھی رہا ہو کہ وہ کیا پڑھ رہا ہے تو پھر اس پر کسی شیطان کا زور نہیں چل سکتا۔

۱۶۔ دُوْنُر..... جو صرف رسول اللہ ﷺ کو عطا کیے گئے

عَنْ أَبْنَى عَبَّاسِيْ قَالَ يَئِنَّهُمَا جِبْرِيلُ عَلَيْهِ السَّلَامُ
قَاعِدٌ عِنْدَ النَّبِيِّ صَلَّى اللَّهُ عَلَيْهِ وَسَلَّمَ سَمِعَ نَقِيْضًا
مِنْ فُوقِهِ فَرَفَعَ رَأْسَهُ فَقَالَ هَذَا بَابٌ مِنَ السَّمَاءِ فَتَحَّ
الْيَوْمَ لَمْ يُفْتَحْ قَطُّ إِلَّا يَوْمَ فَنَزَلَ مِنْهُ مَلَكٌ قَالَ هَذَا
مَلَكٌ نَزَلَ إِلَى الْأَرْضِ لَمْ يُنْزَلْ قَطُّ إِلَّا يَوْمَ فَسَلَّمَ
فَقَالَ أَبْشِرْ بِنُورَتِينِ أُوْتِتُهُمَا لَمْ يُؤْتَهُمَا نَبِيٌّ قَبْلَكَ
فَاتِّحْةُ الْكِتَابِ وَخَوَاتِيمُ سُورَةِ الْبَقْرَةِ لَنْ تَقْرَأْ
بِحَرْفٍ مِنْهُمَا إِلَّا أُعْطِيَتْهُ۔ (رَوَاهُ مُسْلِمٌ)

حضرت عبد اللہ جبیر بن عباس رضی اللہ عنہ کا بیان ہے کہ ایک مرتبہ حضرت جبریل علیہ السلام نبی ﷺ کی خدمت میں حاضر تھے کہ یا کیک انہوں نے آسمان کی طرف سے ایک ایسی آواز سنی جیسے کسی شہیر کو کھینچنے یا کسی چھائی کو کھولنے کی آواز ہوتی ہے۔ حضرت

جبریل ﷺ نے اپنا سراور انھا کر دیکھا اور پھر حضور ﷺ سے عرض کیا کہ یہ آسمان کا ایک دروازہ ہے جو آج پہلی دفعہ کھولا گیا ہے اور اس سے پہلے کبھی نہیں کھولا گیا۔ اتنے میں اس دروازے سے ایک فرشتہ نازل ہوا۔ جبریل ﷺ نے حضور ﷺ سے عرض کیا: یہ ایک فرشتہ ہے جو آسمان سے زمین کی طرف آ رہا ہے اور آج سے پہلے یہ کبھی زمین کی طرف نہیں اترادہ فرشتہ آیا اور اس نے رسول اللہ ﷺ کو سلام کیا اور پھر آپ ﷺ سے عرض کیا: آپ ﷺ کے لیے دو ایسے نوروں کی خوشخبری ہے۔ جو آپ ﷺ ہی کو دیئے گئے ہیں۔ ایک سورہ فاتحہ اور دوسری سورہ البقرہ کی آخری آیات..... ان دونوں کا اگر ایک حرفا بھی آپ ﷺ پر چیزیں گے تو جو دعا آپ ﷺ مانگیں گے وہ آپ ﷺ کو عطا کی جائے گی۔ (مسلم)

اس حدیث کو پڑھتے ہوئے پہلا سوال جو آدمی کے ذہن میں پیدا ہوتا ہے وہ یہ ہے کہ آسمان کا دروازہ کھلننا اور اس سے ایسی آواز کا آنا چیزے پھانک کھلتا ہے کیا معنی رکھتا ہے؟.... اس سلسلے میں پہلی بات تو یہ سمجھ لینی چاہیئے کہ آسمان کے کسی دروازہ کے کھلنے کی آواز سننے والے جبریل ﷺ یا رسول اللہ ﷺ تھے ہم اور آپ نہیں ہیں۔ دوسری چیز یہ ہے کہ یہ ایسے معاملات ہیں جو ہمارے حواس سے ماوراء ہیں۔ لیکن انہیں جب بھی بیان کیا جائے گا لا محالہ اسی زبان میں بیان کیا جائے گا جو انسان بولتے ہیں۔ پھر یہ بات بھی ظاہر ہے کہ انسانی زبان میں ان احوال و کیفیات کو ادا کرنے کے لیے الفاظ نہیں ہیں اور نہیں ہو سکتے کیوں وہ احوال و کیفیات کبھی انسان کے تجربے میں نہیں آئیں۔ اس لیے لا محالہ جب کبھی ان چیزوں کو بیان کیا

جائے گا استعارہ اور تمثیل کی زبان میں بیان کیا جائے گا.... دنیا میں جس طرح کوئی پھانک کھولا جاتا ہے اسی طرح عالم پالا کی بھی بہت سی بندشیں ہیں جنہیں کھولا جاتا ہے تمبھی کوئی چیزان سے گزر کر آتی یا جاتی ہے۔ ایسا نہیں ہے کہ ڈھنڈا رکھلا ہوا ہو کہ جو چیز جس وقت چاہے آئے یا جائے..... اس سے معلوم ہوا کہ آسمان کی کسی بندش کے کھلنے اور اوپر سے کسی فرشتے کے نیچے آنے کی کوئی کیفیت ہے جس کو پھانک کھلنے کے الفاظ سے تعبیر کیا گیا ہے۔ وہ کیفیت لا حالہ محسوس تو ہوتی ہے مگر اس کو محسوس صرف اللہ کا فرشتہ یا اس کا رسول ﷺ کر سکتا ہے ہم اسے محسوس نہیں کر سکتے کیونکہ یہ صلاحیت ہم جیسے عام انسانوں کو نہیں ہے۔

دوسری چیز جو اس حدیث میں بیان کی گئی ہے وہ یہ ہے کہ جو فرشتہ حضور ﷺ کو خوشخبری سنانے کے لیے حاضر ہوا وہ اس سے پہلے کبھی زمین کی طرف نہیں آیا تھا۔ اس کا مطلب یہ ہوا کہ اللہ تعالیٰ نے اسے خاص یہی پیغام پہنچانے کے لیے زمین کی طرف بھیجا تھا۔ ورنہ وہ زمین کی طرف آنے والے فرشتوں میں سے نہیں تھا۔ اس نے آکر جو پیغام نبی ﷺ کو دیا وہ یہ تھا کہ آپ ﷺ کو مبارک ہو۔ آپ ﷺ کو دو ایسی بے نظیر چیزیں دی گئی ہیں جو پہلے کسی نبی کو نہیں دی گئیں۔ ان میں سے ایک چیز سورہ فاتحہ ہے اور دوسری البقرہ کی آخری آیات۔

واقعہ یہ ہے کہ سورہ فاتحہ کے چند فقروں میں اتنا بڑا مضمون بیان کیا گیا ہے کہ پورے قرآن مجید کا خلاصہ اس میں آگیا ہے۔ رسول اللہ ﷺ کا اپنا ارشاد ہے کہ مجھے ایسے الفاظ اور کلمات عطا کئے گئے ہیں جن سے بڑے بڑے مضامین چند فقروں میں ادا ہو گئے ہیں۔

انجیل کے ساتھ قرآن مجید کا مقابلہ کر کے دیکھنے سے معلوم ہوتا ہے کہ جوبات

بعض اوقات انجیل کے کئی کئی صفحات میں بیان کی گئی ہے وہ قرآن کے ایک فقرے میں بیان کردی گئی ہے۔ بالخصوص سورہ فاتحہ اس اختصار اور جامعیت کے لحاظ سے پڑے نظر ہے..... تاہم سورہ فاتحہ کی اس امتیازی شان کا یہ مطلب نہ سمجھا جائے کہ اس میں جو مضامین آئے ہیں وہ پہلے کسی نبی پر نہیں آئے، ایسا نہیں ہے کیونکہ سارے انبیاء علیہم السلام یہی تعلیم لے کر آئے تھے۔ البته فرق یہ ہے کہ اس سورہ کے چند فقروں میں وسیع معانی کا ایک سمندر سمیٹ دیا گیا ہے اور پوری تعلیم دین کا خلاصہ اس میں آگیا ہے۔ اس خصوصی شان کی کوئی چیز پہلے کسی نبی کو نہیں دی گئی۔

دوسرانور جس کی خوشخبری اس فرشتے نے نبی ﷺ کو سنائی وہ سورہ بقرہ کی آخری آیات ہیں یعنی **لِلَّهِ مَا فِي السَّمَاوَاتِ وَمَا فِي الْأَرْضِ** سے لے کر آخر رکوع و **إِنَّصُرْنَا عَلَى الْقَوْمِ الْكِفَرِينَ** تک۔

ان آیات میں توحید کا پورا بیان اور انبیاء علیہم السلام کی ساری تعلیم کا خلاصہ سمو دیا گیا ہے۔ پورے کے پورے اسلامی عقائد بیان کر دیئے گئے ہیں اور اہل ایمان کو یہ بتا دیا گیا ہے کہ اگر حق و باطل کی آویزش میں کفر کی تمام طاقتیں بھی ان کے مقابلے میں ڈٹ جائیں تب بھی انہیں صرف اللہ کے بھروسے پر ان کا مقابلہ کرنا چاہیئے اور اللہ ہی سے نصرت اور کامیابی کے لیے مدعا ممکنی چاہیئے۔ ان آیات کے انہی غیر معمولی مضامین کی بناء پر ان کو ایسا نور قرار دیا گیا ہے جو پہلے کسی نبی کو عطا نہیں ہوا۔

۷۔ سورہ بقرہ کی آخری دو آیتوں کی فضیلت

عَنْ أَبِي هَمْسُوْدَ قَالَ قَالَ رَسُوْلُ اللَّهِ صَلَّى اللَّهُ

عَلَيْهِ وَسَلَّمَ : أَلَا يَتَانِ مِنْ أُخْرِ سُورَةِ الْبَقْرَةِ هُنَّ قَوْأِبِهِمَا فِي لَيْلَةِ كَفَّاتَاهُ - (مُتَّقِّ عَلَيْهِ)

حضرت ابو مسعود رضی اللہ عنہ بیان کرتے ہیں کہ رسول اللہ ﷺ نے فرمایا: جو شخص رات کو سورہ بقرہ کی آخری دو آیتیں پڑھے گا وہ اس کے لیے کافی ہوں گی۔ (متفق علیہ)

مراد یہ ہے کہ یہ دو آیتیں آدمی کو ہر طرح کے شر سے بچانے کے لیے کافی ہیں اگر کوئی شخص ان آیات کو اچھی طرح سے سمجھ کر پڑھے تو اسے ان کی اہمیت کاٹھیک ٹھیک انداز ہو سکتا ہے۔

۱۸۔ سورہ کھف کی پہلی دس آیتوں کی فضیلت

عَنْ أَبِي الدَّرْدَاءِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : مَنْ حَفِظَ عَشْرَ آيَتٍ هُنَّ أَوَّلُ سُورَةِ الْكَهْفِ غُصْمٌ مِنَ الدَّجَالِ - (رَوَاهُ مُسْلِمٌ)

حضرت ابو الدرداء رضی اللہ عنہ سے روایت ہے کہ رسول اللہ ﷺ نے ارشاد فرمایا: جو شخص سورہ کھف کی دس ابتدائی آیتیں یاد کرے گا وہ دجال (کے فتنے) سے محفوظ رہے گا۔ (مسلم)

سورہ کھف کے ابتدائی چھے میں جوبات بیان کی گئی ہے وہ یہ ہے کہ جس زمانے میں رومی سلطنت میں عیسائیوں پر سخت ظلم و ستم توڑے جاری ہے تھے اور انہیں اس بیان پر مجبور کیا جا رہا تھا کہ وہ ایک خدا کو چھوڑ کر رومیوں کے معبدوں اور دیوتاؤں

کو تسلیم کریں اور انہی کے آگے سرجھ کائیں، اس زمانے میں چند نوجوان حضرت عیسیٰ علیہ السلام پر ایمان لے آئے اور وہ اس فتنہ عظیم سے بچنے کے لیے اپنا گیرا در چھوڑ چھاڑ کر نکل کھڑے ہوئے۔ انہوں نے فیصلہ کر لیا کہ ہمیں بہر حال اپنے رب سے منہ نہیں موڑتا ہے اور نہ شرک کو اختیار کرنا ہے، خواہ کچھ ہو جائے۔ چنانچہ وہ بغیر کسی سمارے کے صرف اللہ کے بھروسے پر پھاڑوں میں جا کر ایک غار میں بیٹھ گئے..... فرمایا گیا کہ جو شخص سورہ کھف کی ان ابتدائی آیات کو یاد کر لے اور اپنے دل و دماغ میں بھالے وہ دجال کے فتنے سے محفوظ رہے گا۔ ظاہر ہے کہ دجال کا فتنہ بھی اسی نوعیت کا ہو گا جیسا کہ اس وقت ان نوجوانوں کو پیش آیا تھا..... اس لیے جس آدمی کے سامنے اصحاب کھف کی یہ نظری موجود ہوگی وہ دجال کے آگے ٹھیں جھکے گا۔ البتہ جو آدمی اس نظری کو بھول گیا وہ دجال کے فتنے میں جلاء ہو سکتا ہے۔ اسی بناء پر فرمایا گیا کہ جو شخص ان آیات کو اپنے ذہن میں محفوظ کر لے گا وہ دجال کے فتنے سے بچ جائے گا۔

۱۹۔ سورہ اخلاص ایک تہائی قرآن کے برابر ہے

عَنْ أَبِي الدَّرْدَاءِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : أَيُّعْجِزُ أَحَدُكُمْ أَنْ يَقْرَأَ فِي لَيْلَةٍ ثُلُثَ الْقُرْآنِ ، قَالُوا وَ كَيْفَ يَقْرَأُ ثُلُثَ الْقُرْآنِ ، قَالَ قُلْ هُوَ اللَّهُ أَحَدٌ تَعْدِلُ ثُلُثَ الْقُرْآنِ - (رَوَاهُ مُسْلِمٌ وَرَوَاهُ الْبَخَارِيُّ عَنْ أَبِي سَعِيدٍ)

حضرت ابو الدرداءؓ ہی نے بیان کرتے ہیں کہ رسول اللہ ﷺ

بنے ایک مرتبہ فرمایا: کیا تم میں سے کوئی شخص اس بات سے عاجز ہے کہ وہ ایک رات میں ایک تماقی قرآن پڑھ دے ؟..... صحابہؓ نے عرض کیا: یا رسول اللہ ﷺ ایک رات میں تماقی قرآن کسے پڑھ دے ؟..... آپ ﷺ نے فرمایا وہ قُلْ هُوَ اللَّهُ أَحَدٌ پڑھے کیونکہ یہ ایک تماقی قرآن کے برابر ہے۔ (مسلم بخاری)

قرآن کا بغور مطالعہ کیا جائے تو معلوم ہوتا ہے کہ پورا قرآن ان مضامین پر مشتمل ہے:- ایک احکام دوسرے پچھلے انبیاء کے قصے اور حالات اور تیرے عقائد کی تعلیم۔

چونکہ عقائد کی جزو توحید ہے اور توحید کے بغیر عقیدہ اسلام کے کوئی معنی نہیں رہتا جانتے اس لیے اس حدیث میں سورہ اخلاص کو توحید کا کامل بیان ہونے کی وجہ سے ایک تماقی قرآن کے برابر قرار دیا گیا ہے۔

غور کیجئے رسول اللہ ﷺ کا طریقہ تعلیم اور انداز تربیت کیا ہے نظر تھا۔ حضور ﷺ ایسے الفاظ اور فقردوں میں تعلیم دیتے تھے جن سے بات فوراً مخاطب کے دل میں اترجماتی تھی۔ ایک آدمی کے ذہن میں یہ بات بٹھانے کے لیے کہ سورہ اخلاص کی کیا اہمیت ہے گھنٹوں تقریر کی جاسکتی ہے، لیکن حضور ﷺ نے اتنی بڑی بات کو صرف ایک فقرے میں او اکر دیا کہ اگر تم سورہ اخلاص ایک مرتبہ پڑھ لو تو یہ گویا ایک تماقی قرآن کے برابر ہے۔ ظاہر ہے کہ اس ایک جملے سے اس سورت کی جواہیت آدمی کے دماغ میں بیٹھتی ہے وہ گھنٹوں کی تقریر سے بھی نہیں بیٹھ سکتی۔ یہ حضور ﷺ کا خاص طرز تربیت تھا جس سے آپ ﷺ نے صحابہؓ کی تربیت فرمائی۔

۲۰۔ سورہ اخلاص.... اللہ کے تقرب کا ذریعہ ہے

عَنْ عَائِشَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ بَعَثَ رَجُلًا عَلَى سَرِيرَةٍ وَكَانَ يَقْرَأُ إِلَّا صَحَابِهِ فِي صَلَاةِ تَهْمَمْ فَيَخْتِمُ بِقُلْ هُوَ اللَّهُ أَحَدٌ فَلَمَّا رَجَعُوا ذَكَرُوا ذَلِكَ لِلنَّبِيِّ صَلَّى اللَّهُ عَلَيْهِ وَسَلَّمَ فَقَالَ سَلُوْهُ لَا يَشْرِيكُ بِضَيْعَ ذَلِكَ فَسَأَلُوهُ فَقَالَ لَا تَهَا صِفَةُ الرَّحْمَنِ وَإِنَّمَا أُحِبُّ أَنْ أَقْرَأَهَا فَقَالَ النَّبِيُّ صَلَّى اللَّهُ عَلَيْهِ وَسَلَّمَ أَخْبُرُوكُمْ أَنَّ اللَّهَ يُحِبُّهُ - (مُتفَقٌ عَلَيْهِ)

حضرت عائشہؓ سے روایت ہے کہ ایک مرتبہ نبی ﷺ نے ایک شخص کو ایک فوجی دستے کا قائد بنانے کریم ہے۔ وہ صاحب اپنے ساتھیوں کو نماز پڑھاتے ہوئے اپنی قرأت ہمیشہ قُلْ هُوَ اللَّهُ أَحَدٌ (سورہ اخلاص) پر ختم کیا کرتے تھے۔ جب یہ لوگ اس میں سے واپس آئے تو انہوں نے نبی ﷺ سے یہ بات بیان کی۔ اس پر نبی ﷺ نے ارشاد فرمایا کہ ان صاحب سے جا کر پوچھو کہ وہ ایسا کیوں کرتے ہیں۔ لوگوں نے ان سے جا کر پوچھا تو انہوں نے جواب دیا کہ اس سورت میں اللہ تعالیٰ کا وصف بیان کیا گیا ہے اس لیے میں اس کے پڑھنے کو محبوب رکھتا ہوں۔ یہ سن کر نبی ﷺ نے ارشاد فرمایا: اس شخص کو جا کر خبر دو کہ اللہ تعالیٰ بھی اس سے محبت کرتا ہے۔ (متفق علیہ)

سُرپریز اس فوجی مم کو کہتے ہیں جس میں رسول اللہ ﷺ خود شامل نہ ہوں، اور اس کے بر عکس غزوہ وہ فوجی مم ہوتی ہے جس میں حضور ﷺ نفس نفیس شریک ہوں۔

رسول اللہ ﷺ اور صحابہ کرامؓ کے زمانے میں اور بعد میں بھی ایک درست نک یہ دستور رہا کہ نماز کی امامت وہی شخص کرتا تھا جو جماعت کا امیر ہوتا تھا۔ یعنی اگر کوئی شخص کسی فوجی دستے کا کمانڈر ہوتا تو نماز پڑھانا اسی کا کام ہوتا تھا۔ اسی طرح مرکز میں خلیفہ خود نماز پڑھاتا اور خطبہ دیتا تھا..... جس فوجی مم کا یہاں ذکر کیا گیا ہے اس کے کمانڈر کا یہ معمول تھا کہ وہ نماز میں سورہ فاتحہ کے بعد سورہ اخلاص لازماً پڑھتا تھا جب یہ بات رسول اللہ ﷺ کے علم میں لاٹی گئی اور آپ ﷺ کی پداشت کے مطابق اس شخص سے ذریافت کرنے پر اس کی وجہ معلوم ہوئی تو حضور ﷺ نے اسے بشارت دی کہ جب تم یہ سورت اس بناء پر محبوب ہے کہ اس میں اللہ تعالیٰ کا وصف بہترین طریقے سے بیان ہوا ہے تو اللہ تعالیٰ بھی تمہیں محبوب رکھتا ہے۔

گزشتہ حدیث میں یہ بتایا گیا تھا کہ قُلْ هُوَ اللَّهُ أَحَدٌ، ایک تائی قرآن کے برابر ہے یہاں یہ بتایا گیا ہے کہ رسول اللہ ﷺ نے اس شخص کو سورہ اخلاص پسند کرنے کی بناء پر اللہ تعالیٰ کا محبوب ہونے کی خوشخبری دی۔

دنیا کی کسی کتاب میں توحید کو اتنے مختصر الفاظ اور ایسے جامع انداز میں بیان نہیں کیا گیا ہے کہ اس سے دنیا میں پائی جانے والی تمام گمراہیوں کی جزا یک ساتھ کچھ جاتی ہو۔ تمام کتب آسمانی جو تھوڑی بہت اس وقت دنیا میں پائی جاتی ہیں وہ اس مضمون سے خالی ہیں۔ اسی بناء پر جو لوگ اس چیز کو سمجھتے تھے اور اس کی روح کو جانتے تھے وہ اس سورت سے بڑی محبت رکھتے تھے..... خود اس سورت کا نام.....

بورہ اخلاص..... ہی اس حقیقت کی ترجمانی کرتا ہے کہ یہ وہ سورت ہے جو خاص توحید کا سبق دیتی ہے، ایسی توحید کہ جس کے ساتھ شرک کاشائیہ تک باقی نہیں رہتا۔ اس لیے جو شخص اس بناء پر اسے محبوب رکھتا ہے وہ اللہ تعالیٰ کا بھی محبوب ہے۔

۲۱۔ سورہ اخلاص سے محبت جنت میں داخلے کا سبب ہے

عَنْ أَنَسِ قَالَ إِنَّ رَجُلًا قَالَ : يَا رَسُولَ اللَّهِ إِنِّي
أَحِبُّ هَذِهِ السُّورَةَ ، قُلْ هُوَ اللَّهُ أَحَدٌ ، قَالَ إِنَّ حُبَكَ
إِيَّاهَا أَدْخُلْكَ الْجَنَّةَ ۔ (رَوَاهُ التِّرْمِذِيُّ وَرَوَى
الْبُخَارِيُّ مَعْنَاهُ)

حضرت انس بن مالک بیان کرتے ہیں کہ ایک شخص نے رسول اللہ ﷺ سے عرض کیا: یا رسول اللہ ﷺ مجھے یہ سورت..... سورہ اخلاص.... بڑی محبوب ہے۔ حضور ﷺ نے ارشاد فرمایا: اس سورت کے لیے تم بھی محبت نے تجھے جنت میں داخل کر دیا۔ (ترمذی، بخاری)

معلوم ہوا کہ اس سورت کا محبوب ہونا ایک فیصلہ کن چیز ہے۔ ایک شخص کے جنت میں جانے کا فیصلہ اس بات سے ہو گیا کہ اسے یہ سورت محبوب تھی۔۔۔ لیکن اس سورت کا محبوب ہونا بغیر اس کے ممکن نہیں ہے کہ آدمی کا دل ہر شائیہ شرک سے بالکل پاک ہو اور خالص توحید اس کے دل میں گھر کر گئی ہو۔۔۔ خالص توحید کا دل میں اترنا ہی جنت کی کنجی ہے۔ اگر توحید میں لقص ہو تو جنت کا کوئی سوال ہی پیدا نہیں ہوتا۔ آدمی کی زندگی میں دوسری خامیاں اور نقاеч ہوں تو اللہ تعالیٰ معاف کر دے

گا لیکن توحید میں خلل ناقابلِ علائقی ہے۔ اول تو غالص توحید اگر کسی کے دل میں بیٹھ جائے تو اس کے اندر رباتی خامیاں اور نقاٹھ بستی کم رہ جائیں گے لیکن اگر رہ بھی جائیں تو اسے توبہ کی توفیق نصیب ہو جائے گی۔ اور اگر بالفرض اسے توبہ کی توفیق بھی نصیب نہ ہوئی اور وہ توبہ کرنا بھول گیا تو پھر بھی اللہ تعالیٰ کے ہاں اس کی مغفرت ہو جائے گی کیونکہ غالص توحید وہ اصل حقیقت ہے جس پر انسان کے خدا کا وفادار ہونے نہ ہونے کا اختصار ہے۔ جو آدمی غالص توحید کو مانتا ہے وہ خدا کے وفاداروں میں شامل ہے اور خدا کا معاملہ اپنے وفاداروں کے ساتھ وہ نہیں جو بے وفاوں اور غداروں کے ساتھ ہوتا ہے..... اسی لیے نبی ﷺ نے اس شخص سے فرمایا کہ اس سوت کو محبوب رکھنے نے تیرے جنت میں داخل ہونے کا فیصلہ کرو یا۔

۲۲۔ مَعْوذَةُ تَيْنِ... وَوَبَّے نَظِيرِ سورَتِيْنِ

عَنْ عُقْبَةَ بْنِ عَامِرٍ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَلَمْ تَرَأَيْتِ أُنْزِلَتِ اللَّيْلَةَ لَمْ يُرَ مِثْلُهُنَّ فَقُطُّ، قَلْ أَعُوذُ بِرَبِّ الْفَلَقِ، وَقَلْ أَعُوذُ بِرَبِّ النَّاسِ۔
(رَوَاهُ مُسْلِمٌ)

حضرت عقبہ بن عامرؓؒ بیان کرتے ہیں کہ رسول اللہ ﷺ نے ایک مرتبہ مجھ سے فرمایا: تم نے دیکھا، آج رات ایسی آیات اتری ہیں کہ کبھی ان کی نظر نہیں پائی گئی اور وہ ہیں: قُلْ أَعُوذُ بِرَبِّ الْفَلَقِ (یعنی سورۃ الفلق) اور قُلْ أَعُوذُ بِرَبِّ النَّاسِ (یعنی سورۃ الناس) (مسلم)

یہاں سورۃ الفلق اور سورۃ الناس کے متعلق حضور ﷺ نے یہ ارشاد فرمایا ہے کہ یہ بے مثال سورتیں ہیں، کبھی انکی نظر نہیں پائی جاتی۔ اس کی وجہ یہ ہے کہ پہلی کتب آسمانی سورہ اخلاص کی طرح اس مضمون سے بھی خالی ہیں جو ان سورتوں میں استثنے مختصر اور جامع الفاظ میں بیان ہوا ہے۔ دوسری بات جس کی بناء پر یہ سورتیں اہمیت رکھتی ہیں وہ یہ ہے کہ اگر ان دونوں سورتوں کے مضمون کو اچھی طرح سے سمجھ لیا جائے تو یہ انسان کو ہر حیثیت کے اندیشوں اور خدشوں سے نجات دلادیتی ہیں اور ایک آدمی حق کے راستے پر پورے اطمینان اور یقین کے ساتھ چل سکتا ہے۔ پہلی سورت میں یہ فرمایا گیا ہے کہ یہ بات کہہ دو کہ میں پناہ مانگتا ہوں اس رب کی جو صبح کو نکالنے والا ہے، ان تمام چیزوں کے شر سے جو اس نے پیدا کی ہیں اور ان تمام خطرات سے جو رات کو پیش آتے ہیں اور ان تمام لوگوں کے شر سے جو طرح طرح کے جادو ٹوٹنے اور اس طرح کے دوسراے افعال کرنے والے ہیں..... دوسری سورت میں یہ فرمایا گیا کہ کہہ دو کہ میں نے پناہ لی اس ہستی کی جو زبالتِ انسان ہے، اللہ انسان ہے اور ملکِ انسان ہے، تمام انسانوں اور شیاطین کے شر سے جو دلوں میں دسوے ڈالتے ہیں۔

اگر ایک آدمی اَعُوذُ بِرَبِّ الْفَلَقِ اور اَعُوذُ بِرَبِّ النَّاسِ کے الفاظ اپنی زبان سے ادا کرتا ہے اور پھر ان تمام فتنوں اور شرور سے ڈرنا بھی رہتا ہے جن سے اس نے پناہ لی ہے تو زبان سے اس کا یہ الفاظ نکالنا بے معنی ہے۔ اگر وہ اخلاص سے اور سوچ سمجھ کر یہ بات کرتا ہے تو پھر اسے اس بات سے بے فکر ہو جانا چاہیئے کہ کوئی اس کا کچھ بجاڑ سکتا ہے کیونکہ جب اس نے اس خدا کی پناہ لے لی ہے جو ساری کائنات کا مالک ہے اور تمام انسانوں کا بھی مالک ہے، اور اس بات کا اعلان کر دیا ہے کہ اب مجھے کسی کے شر سے کوئی خطرہ نہیں ہے تو پھر اس کے بعد ڈرانے کے کوئی معنی

باتی نہیں رہتے۔ آدمی پناہ تو اسی کی لیا کرتا ہے جس کے بارے میں اسے یقین ہوتا ہے کہ وہ اسے پناہ دینے کی قدرت رکھتا ہے۔ اگر کوئی پناہ دینے کی قدرت نہ رکھتا ہو تو اس کے پاس پناہ لینے والا کوئی یو قوف ہی ہو سکتا ہے۔ ایک آدمی کسی کی پناہ اس دوسرے یقین کی بناء پر لیتا ہے کہ ایک تو وہ اسے پناہ دینے کی قدرت رکھتا ہے اور دوسرے جن کے شر سے وہ بھاگ کر اس کے دامن میں پناہ لے رہا ہے ان سب کی قوت اس کے مقابلے میں میں بچ ہے۔ جب تک اسے ان دو باتوں کا یقین نہ ہو وہ اس کی پناہ نہیں لے سکتا۔ اور اگر اس یقین کے ساتھ وہ اس کی پناہ لیتا ہے تو پھر کسی چیز کا خطرہ یا خوف محسوس کرنا کوئی معنی نہیں رکھتا۔

اگر ایک آدمی اللہ تعالیٰ کی ایسی قدرت اور عظمت کا یقین لے کر اس کے راستے میں کام کرنے کے لیے کھڑا ہو تو پھر وہ کسی کو خاطر میں نہیں لائے گا۔ دنیا کی کوئی طاقت ایسی نہ ہو گی جس کے مقابلے میں اس کو کوئی خطرہ محسوس ہو یا وہ کسی خوف میں بٹلا ہو۔ وہ بالکل بے فکر ہو کر اللہ کے راستے میں کام کرے گا اور دنیا کی تمام طاقتون کے ساتھ ٹکرایا جائے گا۔

قرآن کا بیان ہے کہ حضرت موسیٰ علیہ السلام فرعون کے مقابلے میں اپنے بھائی کے ساتھ ایک لاثمی لیے ہوئے پہنچ گئے۔ آخر اتنی بڑی طاقت کے مقابلے میں صرف دو آدمی کیسے ڈٹ گئے۔؟ صرف اس لیے کہ انہیں اللہ کی پناہ کا یقین تھا۔ جب اللہ کی پناہ لے لی تو پھر اس کے بعد دنیا کی بڑی سے بڑی طاقت سے ٹکری جاسکتی ہے۔ رسول اللہ ﷺ کا کلمہ بلند کرنے کے لیے ساری دنیا کے مقابلے میں کیسے کھڑے ہو گئے؟ صرف اس بناء پر کہ آپ ﷺ کو اللہ پر بھروسہ تھا اور یہ یقین تھا کہ میری پشت پر خدا کی طاقت ہے جو ساری کائنات اور ساری طاقتون کا مالک ہے۔ اس طرح درحقیقت خدا کی پناہ کا یقین اور بھروسہ وہ چیز ہے جس کی ضرورت سب سے زیادہ

ان لوگوں کو ہے جو خدا کی راہ میں جہاد کرنے کے لیے کھڑے ہوں، جو خدا کا کلمہ بلند کرنے کے لیے تمام طاقتور کے مقابلے میں ڈٹ جانے کا عزم رکھتے ہوں، بغیر اس کے کہ ان کے پاس کوئی ذرائع، کوئی لاوٹشکر اور اور کوئی ساز و سامان ہو۔ انسان یہ حراثت اسی صورت میں کر سکتا ہے جب کہ اسے خدا کی پناہ کا یقین کامل ہو۔۔۔ اسی وجہ سے رسول اللہ ﷺ نے فرمایا کہ یہ بے نظیر کلام ہے جو ان دونوں سورتوں میں آیا ہے کیونکہ اس میں ہر طرح کے فتنوں اور باطل قوتوں کے مقابلے میں صرف اللہ تعالیٰ ہی کی پناہ لینے کی تعلیم دی گئی ہے اور اسی کے نتیجے میں ایک مؤمن کے اندر اس کی پناہ کا یقین پیدا ہوتا ہے۔

۲۳۔ قرآن کے الفاظ میں بھی برکت ہے

عَنْ عَائِشَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ إِذَا
أَوْى إِلَى فِرَاشِهِ كُلَّ لَيْلَةٍ جَمَعَ كَفَيْهِ ثُمَّ نَفَثَ فِيهِمَا
فَقَرَأَ فِيهِمَا: قُلْ هُوَ اللَّهُ أَحَدٌ وَقُلْ أَعُوذُ بِرَبِّ الْفَلَقِ وَ
قُلْ أَعُوذُ بِرَبِّ النَّاسِ فِيمَ يَمْسَحُ بِهِمَا مَا اسْتَطَاعَ مِنْ
جَسَدٍ وَيَبْدَأْ بِهِمَا عَلَى رَأْسِهِ وَوَجْهِهِ وَمَا أَفْبَلَ مِنْ
جَسَدٍ وَيَفْعَلُ ذَلِكَ ثَلَاثَ مَرَّاتٍ۔ (مُتَفَقُ عَلَيْهِ)

حضرت عائشہ رضی اللہ تعالیٰ عنہا بیان فرماتی ہیں کہ نبی ﷺ کا یہ طریقہ تھا کہ جب آپ ﷺ رات کو سونے کے لیے اپنے بستر پر لیٹتے تو لیٹنے سے پہلے اپنی دونوں ہتھیلوں کو آپس میں ملا کر ان میں سورہ اخلاص، سورہ الفلق اور سورہ الناس پڑھ کر پھوٹتے تھے۔ پھر

آپ ﷺ اپنی ہتھیاریوں کو اپنے پورے جسم پر، جہاں جہاں تک
آپ ﷺ کا ہاتھ پہنچا تھا پھر تھے۔ پہلے سر اور پھر جسم کے
اگلے حصے پر..... ایسا آپ ﷺ نے مرتبہ کیا کرتے تھے (متفق علیہ)

کلام الٰہی اپنے الفاظ میں، اپنی آواز میں، اور اپنے مضمون میں، بھی طرح
برکت رکھتا ہے۔ یہ سراسر برکت ہی برکت ہے۔ رسول اللہ ﷺ جس طرح سے
کلام الٰہی کو سمجھتے اور اسکے مطابق عمل فرماتے تھے اور اس کے مثال کے مطابق دنیا میں
اللہ کا کلمہ بلند کرنے کے لئے جدوجہد فرماتے تھے، اسی طرح سے آپ ﷺ اس
کلام کی باقی تمام برکتوں سے بھی فائدہ اٹھانے کی کوشش کرتے تھے۔ مثلاً قرآن پڑھ
کر پانی پر پھونکنا اور خود پینایا کسی کو پلا رینا، یا اس کو ہاتھوں پر پھونکنا اور جسم پر ملٹاں
طریقوں سے قرآن کی برکت کا کوئی ظاہری اور باطنی پہلو آپ ﷺ نہیں چھوڑتے
تھے.....

اجبھی اگر کوئی شخص یہ عمل کرے تو صحیح اور پسندیدہ ہے اور باعث برکت
ہے لیکن یہ بات مخوذ رہے کہ اس برکت کا فائدہ حقیقت میں وہی شخص اٹھا سکتا ہے
جو قرآن کے ظاہر کے ساتھ اس کے باطن سے بھی تعلق رکھتا ہو۔ اگر ایک آدمی
قرآن کے مثال کے خلاف زرگی گزار رہا ہو اور پھر قُلْ أَعُوذُ بِرَبِّ الْفَلَقِ اور
قُلْ أَعُوذُ بِرَبِّ السَّاعَةِ پڑھ کر اپنے اوپر پھوک بھی رہا ہوں تو سوال یہ ہے کہ وہ
آخر کس شر سے خدا کی پناہ مانگ رہا ہے۔ شر تو اس نے اپنے اندر بھر رکھا ہے۔ کیا وہ
اس شر سے پناہ مانگ رہا ہے کہ جو رشت خوری وہ کر کے آیا ہے اس پر پولیس اسے
نہ پکڑے۔ اس لیے یہ بات اچھی طرح سمجھ لئی چاہئے کہ قرآن کی یہ برکتیں صرف
انہی لوگوں کے لیے ہیں جو فی الواقع قرآن کے مثال کے مطابق کام کر رہے ہوں۔ اس
کے بعد قرآن کے الفاظ کی برکت بھی انہیں حاصل ہوگی۔ لیکن جو لوگ قرآن کے

الفاظ و مضمائیں سے رات دن لڑ رہے ہوں اور اپنے قول فعل سے اس کے معانی کی نفی کر رہے ہوں ان کے لیے یہ برکتیں نہیں ہو سکتیں۔

الفصل الثاني

۲۳۔ قیامت کے روز کی تین فیصلہ کن چیزیں

قرآن۔ امانت، قرابت داری

عَنْ عَبْدِ الرَّحْمَنِ بْنِ عَوْفٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: ثَلَاثَةٌ تَحْتَ الْعَرْشِ يَوْمَ الْقِيَامَةِ الْقُرْآنُ يُحَاجُّ الْعِبَادَ... لَهُ ظَهْرٌ وَبَطْنٌ وَالْأَمَانَةُ وَالرَّحْمُ تُنَادِيُّ: إِلَّا مَنْ وَصَلَّى وَصَلَّاهُ اللَّهُ وَمَنْ قَطَعَنِي قَطَاعَهُ اللَّهُ۔ (شرح السنۃ للبغوی)

حضرت عبد الرحمن بن عوف رضی اللہ عنہ رسول اللہ ﷺ کا یہ ارشاد نقل کرتے ہیں کہ تین چیزیں قیامت کے روز عرش کے نیچے ہوں گی۔ ایک چیز قرآن ہے جو بندوں کے حق میں یا ان کے خلاف مقدمہ لڑنے ہوگا اس کا ایک ظاہر ہے اور ایک باطن۔ دوسری چیز امانت ہے اور تیسرا چیز رحم یعنی قرابت داری ہے رحم پکار رہا ہوگا کہ جس نے صلہ رحمی کی اللہ اس کو جوڑے گا اور جس نے قطع رحمی کی اللہ اس کو کاٹا گا۔ (شرح السنۃ)

قیامت کے روز قرآن مجید، امانت اور رشتہ داری کے عرش کے نیچے ہونے کا یہ مطلب نہیں ہے کہ یہ چیزیں وہاں انسانی شکل میں کھڑی ہوں گی، بلکہ اس کا مطلب یہ ہے کہ یہ وہ اہم چیزیں ہیں جو قیامت کے روز انسان کے مقدمے کا فیصلہ کرنے کے لیے سامنے موجود ہوں گی۔ اس چیز کو اس تمثیلی رنگ میں پیش کیا گیا کہ چیزے کسی بڑے پادشاہ کے حضور میں اس کے تین بڑے مقرب کھڑے ہوئے یہ بتا رہے ہوں کہ کون آدمی کیسا ہے اور کس سلوک کا مستحق ہے۔ اس طرح گویا اس بات کا نقش کھینچا گیا ہے کہ قیامت کے روز انسانوں کا فیصلہ کرنے میں سب سے پہلے جو چیز سامنے آئے گی وہ قرآن ہے۔ قرآن کے متعلق فرمایا گیا ہے کہ **يُحَاجُّ الْعِبَادَ**۔ اس کے دو معنی ہیں۔ ایک معنی یہ ہیں کہ قرآن بندوں کے خلاف مقدمہ لڑے گا اور دوسرے معنی یہ ہیں کہ وہ بندوں کے حق میں مقدمہ لڑے گا۔

یہ وہی مضمون ہے جو اس سے پہلے ایک حدیث میں گزر چکا ہے کہ **الْقُرْآنُ حُجَّةٌ لِكَ أَوْ عَلَيْكَ** (قرآن یا تو تیرے حق میں جنت ہے یا تیرے خلاف) قرآن کے آجائے کے بعد اب معاملہ دو حالتوں سے خالی نہیں ہو سکتا۔ اب یا تو وہ تمہارے حق میں جنت ہے اگر تم نے اس کے مطابق کام کیا ہے اور یا وہ تمہارے خلاف جنت ہے اگر تم نے اس کے خلاف کام کیا ہے۔ چنانچہ قیامت کے روز یہ قرآن بندے کے حق میں یا اس کے خلاف مقدمہ لڑنے والا ہو گا۔ ایک آدمی جب خدا کے حضور میں پیش ہو گا تو اس وقت اگر اس بات کا ثبوت ملا کر کہا اللہ تعالیٰ نے قرآن مجید کی شکل میں اپنا جو فرمان اس کے پاس بھیجا تھا اس نے اس کے مطابق عمل کرنے کی کوشش کی ہے تو قرآن یہی اس کے پاس بھیجا تھا اس نے اس کے مطابق عمل کرنے کی کوشش کی ہے آپ کا بندہ آپ کے فرما میں کے مطابق دنیا میں کام کر کے آیا ہے اس لیے اسے یہ اجر اور جزا عطا کی جائے۔ لیکن اگر وہ شخص قرآن پہنچ جانے کے باوجود اس کے خلاف

کام کر تاریا تھا تو پھر قرآن عی اس کے خلاف مقدمہ لڑنے والا ہو گا۔

پھر فرمایا کہ اس قرآن کا ایک ظاہر ہے اور ایک باطن۔ مطلب یہ ہے کہ ایک چیز تو قرآن کے صاف الفاظ میں جو ہر شخص پڑھ سکتا ہے، اور ایک چیز ان الفاظ کے معانی اور ان کا مدعایہ ہے۔ قیامت کے روز قرآن کے الفاظ بھی جست ہوں گے اور اس کے معانی بھی۔ قرآن میں اگر صاف الفاظ میں ایک حکم بیان کر دیا گیا ہے کہ فلاں فعل منوع ہے اور کسی شخص نے اس منوع فعل کا ارتکاب کیا تو اس صورت میں قرآن کے الفاظ اس کے خلاف جست ہوں گے۔

اسی طرح قرآن مجید کے الفاظ کے اندرونہ مطالب ہیں جن سے یہ معلوم ہوتا ہے کہ قرآن انسان میں کس قسم کے اخلاق کو ابھارنا چاہتا ہے اور کس قسم کے اخلاق کو دباانا چاہتا ہے۔ کون سی چیز اللہ کو پسند ہے اور کون سی ناپسند اس طرح پورا قرآن یہ نقشہ پیش کرتا ہے کہ اللہ کے نزدیک پسندیدہ طرز زندگی کیا ہے اور کیا نہیں۔ اب اگر کسی شخص نے اس کے خلاف طرز زندگی اختیار کر رکھا ہے تو پورے قرآن کی روح اور اس کے معانی اس شخص کے خلاف ہوں گے۔

دوسری چیز جو عرش کے نیچے بندوں کے خلاف مقدمے کا فیصلہ کرنے میں قرآن کے بعد اہم ترین ہو گی وہ امانت ہے..... امانت کے محدود معنی یہاں مراد نہیں ہیں امانت کا عام مفہوم لوگوں کے ذہن میں یہ ہے کہ کوئی شخص کسی دوسرے کے پاس روپیہ یا زیور یا کوئی اور چیز کچھ وقت کے لیے اس اعتماد پر رکھے کہ حسب طلب اس کو واپس مل جائے گی تو یہ امانت ہے۔ لیکن امانت کا یہ تصور بہت محدود ہے۔ امانت کے معنی دراصل یہ ہیں کہ اگر کوئی شخص کسی دوسرے شخص کے سپرد اپنا کوئی حق اس اعتماد پر کرے کہ وہ اس کے حق کو مارے گا نہیں تو یہ چیز امانت ہے اگر کوئی شخص اس

امانت میں خیانت کرتا ہے تو قیامت کے روز امانت اس کے خلاف گواہی دے گی۔

اپ دیکھئے، ہمارے پاس سب سے پہلی امانت کیا ہے؟ ہمارے پاس سب سے پہلی امانت ہمارا یہ جسم ہے جو ہمارے خدا نے ہمیں عطا کیا ہے۔ اس سے زیادہ قیمتی چیز دنیا میں کوئی نہیں ہے۔ پورا جسم تو درکنار اس کی کسی ایک قوت سے زیادہ قیمتی کوئی چیز نہیں ہے۔ اسی طرح خدا کی یہ زمین ہے۔ اس پر جو اختیارات ہم میں سے ہر شخص کو حاصل ہیں، کسی کو زیادہ اور کسی کو کم یہ سب امانت ہیں۔ اس کے بعد آپ دیکھئے کہ انسانی تعلقات میں ہر طرف امانتیں ہی امانتیں ہیں۔ انسانی تعلقات کا آغاز نکاح سے ہوتا ہے اور اس طرح پورے انسانی تمدن کی بنیاد ایک عورت اور ایک مرد کے ازدواجی تعلق پر ہے کیونکہ اسی سے انسانی معاشرہ جنم لیتا ہے یہ سب کی سب امانت ہے عورت اپنی زندگی ایک مرد کے پرداں اعتماد پر کرتی ہے کہ وہ ایک شریف آدمی ہے اور اس کے ساتھ اچھے طریقے سے بناہ کرے گا۔ ایک مرد ایک عورت کی ذمہ داری ساری عمر کے لیے اس اعتماد پر قبول کرتا ہے کہ وہ ایک شریف عورت ہے اور زندگی کے ہر شیب و فراز میں وہ اسکا ساتھ دے گی۔ اس نے اپنا مال، عزت، آبرو، غرض جو چیز اس کے حوالے کی ہے وہ اس میں خیانت نہیں کرے گی۔ اسی طرح اولاد کا وجود بھی سراسرا اعتماد پر مبنی ہے۔ اولاد اپنے والدین پر یہ اعتماد کرتی ہے کہ وہ ہمارے حق میں بھلائی کریں گے اور جان بوجھ کر ہمارے ساتھ کوئی برائی نہیں کریں گے اولاد کی فطرت میں یہ اعتماد پایا جاتا ہے، قطع نظر اس سے کہ الفاظ میں اس کا انعام ہو یا نہ ہو۔ ایک چھوٹا بچہ جو ابھی پیدا ہوا ہے وہ اپنی فطرت میں ایک اعتماد لے کر پیدا ہوتا ہے کہ گویا اس کے اور اس کے والدین کے درمیان ایک غیر تحریری معابده اس کی پیدائش کے ساتھ ہی وجود میں آ جاتا ہے۔ اسی طرح جو شخص اپنی بیٹی کو کسی کے نکاح میں دیتا ہے وہ اس کی شرافت پر اعتماد کر کے دیتا ہے

ایک آدمی اگر کسی کی بیٹی کو بیاہ کر لاتا ہے تو وہ اس کے خاندان کی شرافت پر اعتماد کر کے بیاہ کر لاتا ہے۔ ایسا ہی معاملہ رشتہ داروں کا ہے کہ ایک دوسرے پر اعتماد کرتے ہیں۔ ہر ہماریہ اپنے ہمارے پر یہ اعتماد کرنے پر مجبور ہے کہ اس کی جان و مال اور عزت و آبرو اس کے ہاتھوں محفوظ ہے اسی طرح آپ اپنی پوری زندگی میں یہ دیکھیں گے کہ تمام انسانی تعلقات اس امانت داری اور اعتماد پر مبنی ہیں کہ اگر ایک آدمی کے ساتھ کوئی معاملہ کیا جا رہا ہے تو وہ معاملہ کرنے والے کے کسی حق میں خیانت نہیں کرے گا۔ کسی ملک کا پورا نظام حکومت ایک امانت ہی تو ہے پوری قوم اپنی امانتیں حکومت کے حوالے کر دیتی ہے وہ اپنا مستقبل، اور اپنے تمام ذرائع و وسائل اس کے حوالے کرتی ہے حکومت کے جتنے ملازمین ہیں ان کے سپر و امانتیں ہی تو کی گئی ہیں۔ اسمبلیوں کے ارکان کو پوری قوم اپنی امانت ہی تو سونپتی ہے۔ لاکھوں آدمیوں پر مشتمل ملک کی یہ فوج جسے قوم منظم کر کے خود اپنے ملک میں رکھتی ہے اور جنگی اہمیت کے مقامات پر لا کر بٹھاتی ہے اسے اپنے خرچ سے ہتھیار فراہم کر کے دیتی ہے اور اپنی آمدنیوں کا ایک حصہ کاٹ کر ان کی تنخواہوں کا انتظام کرتی ہے یہ اس اعتماد پر ہی تو بنائی اور رکھی جاتی ہے کہ وہ ملک کی حفاظت کا فریضہ انجام دے گی اور جو ذمہ داری اس کے سپر دیکی گئی ہے اس میں خیانت نہیں کرے گی۔ اب اگر ان ساری امانتوں میں ہر طرف خیانت ہونے لگے تو انسانی تہذیب و تمدن کا خاتمه ہو جائے۔ اسی بناء پر یہ امانت وہ عظیم الشان چیز ہے جو قیامت کے روز انسان کے خلاف یا اس کے حق میں مقدمہ لڑنے کے لیے موجود ہو گی۔ جس نے جتنی زیادہ خیانتیں کی ہوں گی وہ وہ اتنا ہی بڑا مجرم شمار ہو گا اور جس نے ان امانتوں کا جتنا زیادہ حق ادا کیا ہو گا۔ وہ اتنا ہی زیادہ خدا کے انعام کا مستحق ٹھہرے گا۔

تیری چیز جو قیامت کے روز غیر معمولی اہمیت کی حامل ہو گی وہ رحم ہے، یعنی

رشتہ داری۔ رشتہ داری وہ چیز ہے جس پر انسانی تمدن کی تغیر ہوئی ہے انسانی تمدن کا آغاز یعنی اس طرح ہوا ہے کہ ایک انسان کی اولاد اور پھر اس کے بعد اسکے دوسرا رشتہ دار جب جمع ہوتے ہیں تو ایک خاندان یا قبیلہ بنتا ہے اور جب بہت سے خاندان اور قبیلے جمع ہوتے ہیں تو ایک قوم بنتی ہے میں وجہ ہے کہ قرآن میں صدر حمی کو بڑی اہمیت دی گئی ہے اور قطع رحمی کو انسانی تہذیب و تمدن کا جزو کا نئے والی چیز قرار دیا گیا ہے۔ اسی لیے فرمایا کہ رحم یعنی خونی رشتہ داری وہ تیسری چیز ہے جس پر قیامت کے روز انسانوں کا فیصلہ ہو گا۔ اس روز رحم پکار کر کے گا کہ جس نے مجھے جوڑا اللہ اسے جوڑے گا اور جس نے مجھے کامال اللہ اسے کائے گا۔ جب ایک آدمی اپنے رشتہ داروں کے مقابلے میں بے رحم ہو اور ان کے ساتھ سرد مری برتنے والا ہو تو پھر وہ دنیا میں کسی کا دوست نہیں بن سکتا۔ اس کے بعد اگر وہ کسی کا دوست بنتا ہے تو محض اغراض و مفادات کے لیے دوست ہوتا ہے۔ اس کا مفاد جہاں تک اس کا ساتھ دیتا ہے وہاں تک وہ دوست ہوتا ہے اور جہاں اس کے مفاد پر زد پڑتی ہے وہیں وہ اپنے دوست کے ساتھ غداری کرتا ہے۔ یہ عین فطری بات ہے کہ جو اپنے بھائی کا نہ ہو اور کسی اور کا کیا ہو گا۔ اسی بنا پر قرآن مجید میں صدر حمی کو اس قدر زیادہ اہمیت دی گئی ہے اور اس چیز کا ذکر یہاں ان الفاظ میں کیا گیا ہے۔

۲۵۔ صاحب قرآن کا درجہ

عَنْ عَبْدِ اللَّهِ بْنِ عَمْرٍو قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يُقَالُ لِصَاحِبِ الْقُرْآنِ إِقْرَا وَأَرْتِقِ وَرَقِّلْ كَمَا كُنْتَ تُرْتِلُ فِي الدُّنْيَا مُنْزِلُكَ عِنْدَ أَخْرِيَةِ تَقْرِئُهَا۔
(رَوَاهُ أَحْمَدُ وَ التِّرْمِذِيُّ وَ أَبُو دَاوُدَ وَ النَّسَائِيُّ)

حضرت عبد اللہ بن عمر و رضی اللہ عنہ سے روایت ہے کہ رسول اللہ ﷺ نے فرمایا: جو شخص دنیا میں قرآن سے شغف رکھتا تھا (قیامت کے روز) اس سے کہا جائے گا کہ قرآن پڑھتا جا اور بلندی کی طرف پڑھتا جا، اور اسی رفتار سے ٹھہر ٹھہر کر پڑھ جس طرح دنیا میں ٹھہر ٹھہر کر پڑھتا تھا۔ تیری منزل وہ آخری آیت ہو گی جہاں تک تو پڑھتا جائے گا۔ (احمـ۔ ترمذـ۔ ابو داؤدـ۔ نسائیـ)

صاحب قرآن سے مراد وہ شخص ہے جو قرآن سے شغف رکھنے کی بنا پر ممتاز ہو۔ جیسے صاحب الحدیث ہم اسے کہتے ہیں جو حدیث سے زیادہ شغف رکھنے والا ہو۔ گویا کسی خاص چیز کا صاحب وہ شخص ہوتا ہے جو اس چیز کے ساتھ خاص نسبت، تعلق اور شغف رکھتا ہو۔ چنانچہ صاحب قرآن وہ شخص ہے جو دنیا میں قرآن سے زیادہ شغف رکھتا تھا اور قرآن کے پڑھنے، سمجھنے اور غور کرنے میں زیادہ مشغول رہتا تھا۔ قیامت کے روز اس سے یہ کہا جائے گا کہ قرآن پڑھتا جا اور بلند درجات کی طرف ترقی کرتا چلا جلا۔ تیری منزل وہ ہے جہاں تو جا کر آخر کار ٹھہرے گا یعنی جس مقام پر تو قرآن کی آخری آیت پڑھے گا وہ مقام تیرے لیے ہیشہ ہیشہ قیام کرنے کا ہو گا۔ اس لیے فرمایا کہ جیسے ٹھہر ٹھہر کر اور آہستہ آہستہ تو دنیا میں پڑھتا تھا اسی طرح سے ٹھہر ٹھہر کر پڑھتا کہ تو زیادہ اونچی منزل پر پہنچ جائے۔

۲۶۔ جس سینے میں قرآن نہیں وہ ایک ویرانہ ہے

عَنْ بْنِ عَبَّاسٍ قَالَ قَالَ وَسُؤْلُ اللَّهِ صَلَّى اللَّهُ عَلَيْهِ
وَسَلَّمَ : إِنَّ الَّذِي لَيْسَ فِي جَوْفِهِ شَيْءٌ مِّنَ الْقُرْآنِ
كَالْبَيْتِ الْخَرْبِ۔ (رواهۃ الترمذی والدارمذی)

حضرت عبد اللہ بن عباس (رضی اللہ عنہ) کا بیان ہے کہ رسول اللہ ﷺ نے فرمایا: جس شخص کے سینے میں قرآن نہیں ہے اس کی مثال اجرے ہوئے گھر کی سی ہے۔ (ترمذی و داری)

اگر کسی کا سینہ قرآن سے خالی ہے تو وہ ایک ایسا ویران گھر ہے جس میں بنتے والا کوئی نہیں ہے اس سینے میں کوئی چیز ایسی موجود نہیں ہے جس کی بنا پر اسے ایک صاحب ضمیر اور ذی شعور انسان کا سینہ کہا جاسکے۔

۲۔ اللہ کا کلام دوسرا کاموں سے اسی طرح افضل ہے جس طرح خود اللہ تعالیٰ!

عَنْ أَبِي سَعِيدٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَقُولُ الرَّبُّ تَبَارَكَ وَتَعَالَى مَنْ شَغَلَهُ الْقُرْآنُ عَنْ ذِكْرِي مَسَالِتِي أَعْطَيْتُهُ أَفْضَلَ مَا أُعْطَى السَّائِلِينَ، وَفَضْلُ كَلَامِ اللَّهِ تَعَالَى عَلَى سَائِرِ الْكَلَامِ كَفَضْلِ اللَّهِ عَلَى خَلْقِهِ۔ (رواہ الترمذی و الدارمی والبہیقی)

حضرت ابوسعید خد ری رضی اللہ عنہ بیان کرتے ہیں کہ رسول اللہ ﷺ نے فرمایا: اللہ تبارک و تعالیٰ کا ارشاد ہے کہ جس شخص کو قرآن مجید (کے مطالعہ) نے میراڑ کرنے اور مجھ سے دعا مانگنے سے روکا اس کو وہ افضل ترین چیزوں گا جو دعا مانگنے والوں کو دیتا ہوں۔ اس کے

بعد رسول اللہ ﷺ فرماتے ہیں کہ اللہ کے کلام کی فضیلت باقی کاموں پر اسکی ہے جیسی اللہ تعالیٰ کی اپنی حقوق پر ہے۔ (ترمذیؓ - دار میؓ - بیہقیؓ)

مطلوب یہ ہے کہ جو شخص قرآن مجید پڑھنے میں اس طرح مشغول رہا کہ اسے اللہ تعالیٰ کی یاد کے لیے دوسرے اذکار و اوراد (شَلَامُ شَبْحَانَ اللَّهِ، أَلْحَمْدُ لِلَّهِ وَغَيْرِهِ) پڑھنے کی فرصت نہیں ملی، یہاں تک کہ دعاء مانگنے کا بھی وقت نہیں ملا تو اسکے حق میں اللہ تعالیٰ کا یہ فرمان ہے کہ جو بڑی سے بڑی چیزوں و دعاء مانگنے والے کو دیتا ہے وہ اس شخص کو اس کے دعاء مانگے بغیر صرف قرآن پڑھنے کی برکت سے عطا کرے گا۔

یہ حدیث قدسی ہے۔ حدیث قدسی وہ ہوتی ہے جس میں رسول اللہ ﷺ نے یہ بیان کیا ہوا کہ اللہ تعالیٰ ایسا فرماتا ہے۔ حدیث قدسی اور قرآن میں فرق یہ ہے کہ قرآن کے الفاظ بھی اللہ تعالیٰ کی طرف نازل کردہ ہیں اور اس کے مضامین بھی۔ ان کے نازل ہونے کے بعد ان کو کتاب اللہ کا جزو بنایا جاتا تھا۔ چنانچہ جریل علیہ السلام جب قرآن لاتے تھے تو رسول اللہ ﷺ کو یہ بتادیتے تھے کہ یہ قرآن کی آیت ہے اور اس کا محل فلاں آیت سے پہلے اور فلاں کے بعد ہے۔ اس کے برعکس حدیث قدسی میں الفاظ تو رسول اللہ ﷺ کے ہوتے ہیں لیکن معنی وہ ہوتے ہیں جو اللہ تعالیٰ نے آپ ﷺ کے دل پر القاء کیے ہوں۔ کبھی ایسا بھی ہوتا ہے کہ حدیث قدسی میں الفاظ بھی اللہ تعالیٰ کی طرف سے ہوتے ہیں لیکن ان کو قرآن کا جزء بنانا مقصود نہیں ہوتا۔ مثلاً اللہ تعالیٰ نے متعدد دعائیں رسول اللہ ﷺ کو سکھائی ہیں۔ نماز میں جو اذکار پڑھے جاتے ہیں وہ بھی اللہ تعالیٰ کے سکھائے ہوئے ہیں۔ لیکن یہ سب اس غرض کے لیے نہیں تھے کہ انہیں قرآن کا جزء بنایا جائے۔ البتہ اللہ تعالیٰ کی طرف سے الی الفاظ میں کوئی مضمون آتا تھا تو واضح طور پر بتادیا جاتا تھا کہ یہ قرآن

میں شامل کرنے کے لیے نازل کیا گیا ہے۔

یہ حدیث قدسی **اعطی المسائلین** پر ختم ہو جاتی ہے۔ اب رسول اللہ ﷺ خود فرماتے ہیں کہ اللہ کے کلام کی فضیلت تمام کلاموں پر ویسی ہی ہے جیسی خود اللہ تعالیٰ کی اپنی مخلوق پر ہے۔ جب یہ اللہ تعالیٰ کا کلام ہے تو یہ مخلوق کے کلام سے اتنا ہی افضل ہے جتنا اللہ تعالیٰ اپنی مخلوق سے افضل ہے۔ اور پر کے قول کے بعد رسول اللہ ﷺ نے اس بات کا اضافہ اس لیے فرمایا کہ قرآن کے ماسوا مختلف اذکار اور اد کے ذریعے سے اللہ تعالیٰ کا جو بھی ذکر کیا جاتا ہے اس کا واسطہ انسانی کلام ہے خدا کا کلام نہیں ہے اور انسانی کلام خواہ کتنا ہی افضل اور اعلیٰ ہو وہ اللہ کے کلام کے مقابلے میں تو فرو تری ہو گا۔ اللہ کے کلام کو اس پر وہی برتری حاصل ہے جو اس کو اپنی مخلوق پر ہے۔ اس لیے جتنا وقت بھی تم نے اللہ کے کلام کو پڑھنے میں صرف کیا وہ بڑے قیمتی کام میں صرف ہوا۔ کوئی وظیفہ پڑھتے یا دعا مانگتے تو اپنا وقت کمتر درجے کے کام میں صرف کرتے۔ اس طریقے سے رسول اللہ ﷺ نے یہ واضح فرمادیا کہ اگر کوئی شخص اللہ تعالیٰ کا ذکر کرنے یا دعا مانگنے کے بجائے اپنا وقت قرآن ہی پڑھنے میں صرف کر رہا ہو تو اسے وہ سب کچھ ملتا ہے جو دعا مانگنے والوں کو ملتا ہے۔

۲۸۔ قرآن کے ہر حرف کے بدالے میں دس نیکیاں ہیں

عَنِ ابْنِ مَسْعُودٍ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : مَنْ قَرَا حَرْفًا مِنْ كِتَابِ اللَّهِ فَلَهُ بِهِ حَسَنَةٌ وَالْحَسَنَةُ بِعَشْرِ أَمْثَالِهَا، لَا أَقُولُ الْمَحْرُفَ۔
الْفَ حَرْفٌ وَلَامٌ حَرْفٌ وَهِمِيمٌ حَرْفٌ۔ (زَوَاهُ

الترمذی والدارمی

حضرت عبد اللہ بن مسعود رضی اللہ عنہ روایت کرتے ہیں کہ رسول اللہ ﷺ نے ارشاد فرمایا: جو شخص کتاب اللہ کا ایک حرف پڑھتا ہے اس کے بد لے میں اس کی ایک نیکی شمار ہوتی ہے اور (قرآن میں یہ اصول بیان کیا گیا ہے کہ) ہر نیکی کے بد لے میں دس گنا اجر ہے۔ میں یہ نہیں کہہ رہا ہوں کہ الم ایک حرف ہے نہیں، بلکہ الف ایک حرف ہے، لام ایک حرف ہے اور میم ایک حرف ہے۔

(ترمذی - دارمی)

۲۹۔ قرآن ہر زمانے کے فتنوں سے بچانے والا ہے

عَنِ الْحَارِبِ الْأَعْوَرِ قَالَ هَرَدْرُثُ فِي الْمَسْجِدِ
 فَإِذَا النَّاسُ يَخْوُضُونَ فِي الْأَحَادِيثِ فَدَخَلْتُ عَلَى
 عَلِيٍّ فَأَخْبَرْتُهُ فَقَالَ أَوْفَعْلُوهَا قُلْتُ نَعَمْ قَالَ أَمَا آتَيْتِ
 سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: أَلَا
 إِنَّهَا سَكُونٌ فِتْنَةٌ، قُلْتُ هَا الْمَخْرُجُ مِنْهَا يَا رَسُولَ
 اللَّهِ، قَالَ كِتَابُ اللَّهِ، فِيهِ تَبَأْمَا قَبْلَكُمْ وَخَبْرُ مَا
 بَعْدَكُمْ وَحُكْمُ مَا يَئِسَّكُمْ، هُوَ الْفَضْلُ لَيْسَ بِالْهَذْلِ،
 هُنْ تَرَكَهُ مِنْ جَبَارٍ قَصَمَهُ اللَّهُ وَمَنْ ابْتَغَى الْهُدًى فِي
 غَيْرِهِ أَضَلَّهُ اللَّهُ، وَهُوَ حِلْلُ اللَّهِ الْمَتِينُ وَهُوَ الذِّكْرُ
 الْحَكِيمُ وَهُوَ الصِّرَاطُ الْمُسْتَقِيمُ، هُوَ الَّذِي لَا تَرِيغُ

بِهِ الْأَهْوَاءُ وَ لَا تَلْتَبِسْ بِهِ الْأَلْسَنَةُ وَ لَا يَشْبَعُ هِنْهُ
 الْعُلَمَاءُ وَ لَا يَخْلُقُ عَنْ كُفْرِهِ الرَّدُّ وَ لَا يَنْقُضُ
 عَجَائِبَهُ، هُوَ الَّذِي لَمْ تَتَّهِ الْجِنُّ إِذْ سَمِعَتْهُ حَتَّى
 قَالُوا إِنَّا سَمِعْنَا قُرْآنًا عَجَبًا يَهْدِي إِلَى الرُّشْدِ فَأَمَّا
 بِهِ هُنْ قَالَ بِهِ صَدَقَ وَ مَنْ عَمِلَ بِهِ أُجْزَوَ مَنْ حَكَمَ بِهِ
 عَدْلًا وَ مَنْ دَعَا إِلَيْهِ هَدْيًا إِلَى صِرَاطِ الْمُسْتَقِيمِ۔
 (رَوَاهُ التِّرْمِذِيُّ وَ الدَّارِمِيُّ)

حضرت حارث رضی اللہ عنہ اعور بیان کرتے ہیں کہ ایک مرتبہ میں
 (کوفہ کی) مسجد میں لوگوں کے پاس سے گزراتے کیا دیکھتا ہوں کہ
 لوگ لا یعنی باتوں میں مشغول ہیں۔ میں حضرت علیؓ کی خدمت میں
 حاضر ہوا اور میں نے انہیں اس چیز کی خبر دی (کہ لوگ اس طرح
 مسجد میں بیٹھے ہوئے فضول باتیں کر رہے ہیں) حضرت علیؓ نے
 فرمایا: کیا لوگ واقعی ایسا کر رہے ہیں؟ میں نے عرض کیا ہاں! اس پر
 انہوں نے فرمایا کہ میں نے رسول اللہ ﷺ کو ارشاد فرمائیے سنا
 ہے "خبردار رہو! عنقریب ایک فتنہ برپا ہونے والا ہے۔" میں نے
 عرض کیا: "یا رسول اللہ ﷺ" اس سے بچنے کی صورت کیا
 ہوگی؟.... حضور ﷺ نے ارشاد فرمایا: کتاب اللہ..... اس میں
 اس چیز کی خربجی ہے کہ تم سے پسلے کی قوموں پر کیا گزری، اور اس
 بات کی خربجی ہے کہ تمہارے بعد میں آنے والوں پر کیا گزرے گی،
 اور اس چیز کا ذکر بھی ہے کہ تمہارے معاملات کے درمیان فیصلہ

کرنے کی صورت کیا ہے..... یہ قرآن ایک سمجھیدہ اور فیصلہ کن کلام ہے، کوئی مذاق کی چیز نہیں ہے..... جو کوئی خالم و جبار شخص اس قرآن کو چھوڑے گا اللہ تعالیٰ اس کو کچل کر رکھ دے گا اور جس نے اسے چھوڑ کر کسی اور جگہ سے ہدایت حاصل کرنے کی کوشش کرے گا اللہ اسے گمراہ کر دے گا..... اور یہ قرآن اللہ تعالیٰ کی مضبوط رسی ہے اور یہ حکیمانہ نسبت ہے، اور یہی سیدھا راستہ ہے۔ یہ قرآن وہ چیز ہے کہ تخلیقات اسے غلط راستے پر نہیں لے جاسکتے اور زبانیں اس میں کسی قسم کی آمیزش نہیں کر سکتیں۔ اور علماء کبھی اس سے بیر نہیں ہو سکتے۔ اور خواہ اس کو کتنا ہی پڑھو یہ پرانا نہیں ہوتا اور اس کے عجائبات کبھی ختم نہیں ہوں گے۔ یہ قرآن اسکی چیز ہے کہ جب جنوں نے اس کو سنا تو وہ کہے بغیر نہ رہ سکے کہ "ہم نے ایک بڑا ہی عجیب قرآن سنائے ہے جو راہ راست کی طرف را ہنمائی کرتا ہے اس لیے ہم اس پر ایمان لے آئے ہیں" جو شخص قرآن کے مطابق بات کرے گا وہ سچی بات کرے گا اور جو اس کے مطابق عمل کرے گا یقیناً اجر پائے گا اور جو اس کے مطابق فیصلہ کرے گا ضرور عدل کا فیصلہ کرے گا، اور جو لوگوں کو اس کی پیروی کی دعوت دے گا وہ سیدھے راستے کی طرف لوگوں کی رہنمائی کرے گا۔ "(ترمذی" - دارمی")

اس حدیث میں نبی ﷺ نے قرآن مجید کی اولین خصوصیت یہ بیان فرمائی ہے کہ اس میں گز شتہ قوموں کا تذکرہ کرتے ہوئے یہ بتایا گیا ہے کہ جن قوموں نے بھلائی کی روشن اختیار کی ان کی اس روشن کا کیا نتیجہ برآمد ہوا اور جن قوموں نے

سید حی راہ اختیار نہ کی ان کا کیا انجام ہوا۔ اسی طرح یہ بھی بتایا گیا ہے کہ آئندہ غلط راستے پر چلنے والوں کا کیا انجام ہونا ہے اور صحیح راستے پر چلنے والوں کے لیے کیا بھلائی مقدار ہے۔ مزید برآں اس میں یہ بات بھی سمجھادی گئی ہے کہ اگر کبھی تمہارے درمیان اختلافات رو نہ ہوں تو ان کا فیصلہ کس طرح کیا جانا چاہیئے۔

☆ **ہو الفضل** کے معنی یہ ہیں کہ قرآن مجید دوٹوک اور فیصلہ کن بات کتا ہے اور پوری سنجیدگی کے ساتھ کرتا ہے۔ اس میں کوئی ایک بات بھی بطور مذاق نہیں کہہ دی گئی ہے کہ اس کے ماننے یا نہ ماننے سے کوئی فرق واقع نہ ہو گا۔

پھر فرمایا کہ جو شخص قرآن کو چھوڑ کر کسی اور جگہ سے ہدایت حاصل کرنے کی کوشش کرے گا اللہ اے گمراہ کر دے گا۔ مراد یہ ہے کہ اس کتاب کے سواب اور کسی جگہ سے ہدایت نہیں مل سکتی۔ اگر کسی دوسرے ذریعے کی طرف رجوع کرو گے تو سوائے گمراہی کے اور کچھ حاصل نہ ہو گا۔

☆ فرمایا کہ یہ قرآن اللہ کی رسی ہے، یعنی یہ بندوں اور خدا کے درمیان تعلق کا واحد ذریعہ ہے اگر کسی نے اس کو تھامات خدا سے اس کا تعلق قائم ہو گیا اور اگر اس کو چھوڑ دیا تو خدا سے اس نے اپنا تعلق کاٹ لیا۔

☆ قرآن کے حکیمانہ نصیحت ہونے سے مراد یہ ہے کہ یہ ایک الیٰ نصیحت ہے جو سراسر حکمت اور دانائی پر منی ہے۔

☆ فرمایا گیا کہ قرآن وہ چیز ہے جسے تخلیقات غلط راستے پر نہیں لے جاسکتے۔ مطلب یہ ہے کہ اگر کوئی شخص قرآن کو اپناراہنمابنائے، اس سے ہدایت حاصل کرنے کی کوشش کرے اور زندگی میں پیش آنے والے مسائل و معاملات میں اسی کی طرف رجوع کرے تو پھر اسے نہ اس کے اپنے تخلیقات بھٹکا سکتے ہیں اور نہ

دوسروں کے خیالات گمراہ کر سکتے ہیں۔ البتہ اگر ایک آدمی پسلے سے بعض تخييلات کو اپنے ذہن میں رائج کر چکا ہو، اور یہی نہیں بلکہ قرآن کو بھی ان کے مطابق ڈھانا چاہتا ہو تو اس صورت میں اس کے لیے ان تخييلات سے بچاؤ کی کوئی ضمانت نہیں ہے۔ ہاں اگر ایک شخص خلوص دل کے ساتھ قرآن علی سے رہنمائی حاصل کرنا چاہتا ہے اور یہ فیصلہ کر کے بیٹھتا ہے کہ جو کچھ یہاں ملے گا وہ اسے مانے گا اور جو کچھ نہیں ملے گا وہ اسے نہیں مانے گا تو ایسے شخص کونہ اپنے تخييلات بھٹکائیں گے اور نہ دوسروں کے افکار گمراہ کر سکیں گے۔

☆ پھر ارشاد ہوا کہ زبانیں اس قرآن میں کسی طرح کی آمیزش نہیں کر سکتیں یعنی اللہ تعالیٰ نے اس کو ایسا محفوظ کر دیا ہے کہ اگر کوئی شخص اس کے اندر کسی انسانی کلام کی آمیزش کرنا بھی چاہے تو نہیں کر سکے گا۔

یہ واقعہ ایک صریح مجزہ ہے کہ اللہ تعالیٰ اور رسول اللہ ﷺ نے جب یہ بات ارشاد فرمائی تھی تو اس وقت یہ کلام ابھی پیش ہی کیا گیا تھا لیکن آج تقریباً چودہ سو برس گزر چکے ہیں اور کوئی شخص آج تک اس کے اندر کسی طرح کا رد و بدل نہیں کر سکا۔ اس وقت تو خدا اور اس کے رسول ﷺ کے سوال اس بات کو کوئی نہیں دیکھا سکتا تھا کہ قرآن میں کسی طرح کی آمیزش نہیں ہو سکے گی، اور یہ بات بہر حال پیشگی علم کی بنابر کی ہے، لیکن آج یہ بات صدیوں کے تجربے سے ثابت ہو چکی ہے کہ جو کچھ کہا گیا تھا وہ فی الواقع حق تھا۔ اسی چیز کا نام مجزہ ہے۔

☆ فرمایا کہ علماء بھی اس سے سیر نہیں ہو سکتے۔ یعنی ایک عالم، قرآن کو پڑھنے سمجھنے اور اس پر غور و فکر کرنے میں اپنی عمر گزاروے گا لیکن بھی اس سے سیر نہیں ہو سکے گا۔ اس پر کوئی وقت ایسا نہیں آئے گا جب وہ اس نتیجے پر پہنچے کہ قرآن سے

اسے جو کچھ سمجھنا تھا وہ سب کچھ اس نے سمجھ لیا اور اب اسے مزید کسی علم کی ضرورت نہیں ہے۔۔۔ یہ بھی امر واقع ہے کہ آج تک کبھی کسی عالم کی زبان پر یہ بات نہیں آئی ہے کہ اب میں قرآن سے سیر ہو چکا ہوں، اب اس میں مزید کوئی چیز ایسی نہیں ہے جو مجھے حاصل کرنی ہو۔
 ☆ پھر فرمایا کہ قرآن کو خواہ کتنا ہی پڑھو یہ پرانا نہیں ہوتا۔

آپ کسی اعلیٰ سے اعلیٰ مرتبے کی کتاب کو بھی زیادہ سے زیادہ دو چار یا حد سے حد دوں میں مرتبہ پڑھیں گے بالآخر اکتا جائیں گے لیکن قرآن وہ کتاب ہے کہ عمر بھر اور بار بار پڑھی جانے کے باوجود طبعیت اس سے نہیں بھرتی۔ خصوصاً سورہ فاتحہ تو دن میں لگ بھگ پچاس مرتبہ پڑھی جاتی ہے لیکن معاذ اللہ کبھی کسی کے دل میں یہ بیزاری پیدا نہیں ہوتی کہ کب تک وہ ایک ہی چیز کو دہراتا رہے۔ لا ریب یہ اس کلام کا ایک معجزہ ہے اور اس کی غیر معمولی خوبی کا ایک نشان۔

☆ ارشاد ہوا کہ قرآن کے عجائب کبھی ختم نہیں ہوں گے۔۔۔ واقعہ یہ ہے کہ آدمی کی عمر قرآن مجید کو پڑھتے، اس پر غور کرتے اور تحقیق کرتے گزر جاتی ہے لیکن اس کے عجائب ختم ہونے میں نہیں آتے۔ بعض اوقات ایسا ہوتا ہے کہ آدمی چالیس چالیس اور پچاس پچاس برس کے مطالعے کے بعد کسی وقت قرآن کو کھول کر پڑھتا ہے تو کوئی آیت ایسی سامنے آتی ہے جسے پڑھ کر وہ محسوس کرتا ہے گویا آج پہلی مرتبہ پڑھی ہے۔ کوئی ایسا مضمون اس سے نکلتا ہے جو عمر بھر کے مطالعہ میں بھی نہیں نکلتا۔ اسی لیے فرمایا گیا کہ اس کے عجائب کبھی ختم نہ ہوتی گے۔

☆ قرآن مجید کو سن کر جنوں کے ایمان لانے کا واقعہ سورہ جن اور احباب میں بیان ہوا ہے۔ اس سے یہ بات معلوم ہوتی ہے کہ یہ ایسا موثر کلام ہے کہ انسان تو

انسان جن بھی اگر اس کلام کو ضد، تعصب اور ہٹ دھرمی سے الگ ہو کر کھلے دل سے نہیں تو وہ بھی اس بات کی شادت دیئے بغیر نہیں رہ سکتے کہ یہ قرآن راہ راست کی طرف رہنمائی کرتا ہے اور صرف اسی پر ایمان لا کر راہ ہدایت مل سکتی ہے۔

☆ قرآن مجید کی ان تمام صفات کی بنابر نبی ﷺ نے یہ ارشاد فرمایا کہ آئندہ زمانے میں جو فتنہ آنے والا ہے اس سے بچانے والی چیز سوائے قرآن کے اور کوئی نہیں ہوگی اور اس بات کی وضاحت فرمادی کہ قرآن کی کیا خصوصیات اور کیا کمالات ہیں جن کی بنابر یہ قیامت تک انسان کو ہر فتنے سے بچاتا رہے گا۔

۳۰۔ عامل قرآن کے والدین کو ایک روشن تاج پہنایا جائے گا

عَنْ مُعَاذِنَ الْجُهَنَّمِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : مَنْ قَرَأَ الْقُرْآنَ وَعَمِلَ بِمَا فِيهِ أَلْبَسَ وَالِدَةُ تَاجًا يَوْمَ الْقِيَامَةِ ضَرُءَةٌ أَحْسَنُ مِنْ ضَرُءَةِ الشَّمْسِ فِي بَيْوَتِ الدُّنْيَا لَوْ كَانَتْ فِيْكُمْ فَمَا ظَنَّكُمْ بِالَّذِي عَمِلَ بِهِذَا - (رَوَاهُ أَخْمَدُ وَأَبُو دَائِدَ)

حضرت معاذ جہنی رض رسول اللہ ﷺ کا یہ ارشاد نقل کرتے ہیں کہ جو شخص قرآن پڑھتا ہے اور اس کے مطابق عمل کرتا ہے قیامت کے روز اس کے والدین کو ایک تاج پہنایا جائے گا جس کی روشنی ایسی ہوگی کہ اگر سورج بھی تمہارے گھروں میں اتر آئے تو وہ اس کی روشنی سے عمدہ ہوگی..... پھر تمہارا کیا خیال ہے کہ جو شخص خود قرآن کے مطابق عمل کرنے والا ہے اس کی شان کیا ہو

گی۔ (احمد، ابو داؤد)

یہاں ان والدین کا ذکر نہیں ہے جو اپنی اولاد کو قرآن پڑھنے سے روکتے ہیں اور قرآن پڑھنے والے بچے سے یہ کہتے ہیں کہ یہ تو ملابن گیا ہے اب یہ ہمارے کس کام کا۔ یہ کیا دنیا کمائے گا، یہ تو قرآن پڑھنے میں لگ گیا ہے۔ اس کے بر عکس یہاں ان والدین کا ذکر ہے جنہوں نے اپنے بچے کو قرآن پڑھایا اور اسے ایسی تربیت دی کہ وہ ان کی زندگی میں بھی اور ان کے بعد بھی قرآن پڑھتا رہا، اور اس نے اپنی عملی زندگی کی تغیری بھی اس کے مطابق کی۔ اس کے قرآن پڑھنے اور اس پر عمل کرنے کا نہ صرف یہ کہ خود اس کو اجر ملے گا بلکہ اس کے والدین بھی اجر پائیں گے۔ وہ اجر یہ ہو گا کہ قیامت کے روز انہیں بزرگی اور افتخار کاروشن تاج پہنایا جائے گا..... اس چیز سے اندازہ کیا جاسکتا ہے کہ جو شخص خود قرآن کو پڑھنے اور اس پر عمل کرنے والا ہے اس پر اللہ تعالیٰ کی کیا کچھ مہربانیاں ہوں گی اور وہ کیا کچھ اجر پائے گا۔

۳۔ قرآن کی حفاظت نہ کی جائے تو وہ بہت جلد فراموش ہو جاتا ہے

عَنْ أَبِي مُوسَى الْأَشْعَرِيِّ قَالَ قَالَ رَسُولُ اللَّهِ
صَلَّى اللَّهُ عَلَيْهِ وَسَلَّمَ : تَعَااهَدُوا الْقُرْآنَ فَوَالَّذِي
نَفْسِي بِيَدِهِ لَهُ أَشَدُ تَفَصِّيَا مِنَ الْإِبْلِ فِي عُقُلِهَا۔
(مُتَّفَقٌ عَلَيْهِ)

حضرت ابو موسیٰ اشعری رضی اللہ تعالیٰ عنہ سے روایت ہے کہ رسول اللہ ﷺ نے فرمایا: قرآن مجید کو ذہن میں محفوظ رکھنے اور یاد رکھنے کا اہتمام کرو کیونکہ قسم ہے اس ذات کی جس کے ہاتھ میں

میری جان ہے یہ ذہن سے نکلنے کے لیے اسی طرح، بلکہ اس سے بھی زیادہ جلدی کرتا ہے، جس طرح بندھے ہوئے اونٹ رسی تڑا کر بھاگنے کی کوشش کرتے ہیں۔ (متفق علیہ)

مراد یہ ہے کہ اگر آدمی قرآن مجید کو یاد کرنے کے بعد اسے یاد رکھنے کی فکر نہ کرے تو یہ آدمی کے ذہن سے اس طرح فرار کرتا ہے جس طرح اونٹ رسی تڑا کر بھاگنے کی کوشش کرتا ہے.... اس کی وجہ یہ ہے کہ انسان کا نفس قرآن مجید کو اس وقت تک قبول نہیں کرتا جب تک کہ انسان اسے پوری ارادی قوت کے ساتھ قرآن کو قبول کرنے اور ذہن نشین کرنے پر مجبور نہ کرے۔ اگر یہ اہتمام نہ کیا جائے تو وہ قرآن مجید کو اگل دینے اور اس سے نکل بھاگنے کی کوشش کرتا ہے کیونکہ اس کے اندر یہ کمزوری موجود ہے کہ وہ قرآن کی عاید کردہ پابندیوں سے نکلنا چاہتا ہے وہاں حدود سے تجاوز کرنا چاہتا ہے جو قرآن اس کے لیے مقرر کرتا ہے اسی وجہ سے ایک بندہ نفس جو اپنے نفس پر جبر کر کے اسے خدا کی اطاعت پر آمادہ کرنے والا نہیں ہوا وہ بعض اوقات قرآن کو سنتے ہوئے گھبرا تا ہے کہ نہ معلوم کون سی آیت ایسی آجائے جو اس پر جھٹ تمام کر کے اسے مجبور کر دے کہ وہ اپنے غلط اور ناجائز کاموں سے باز آجائے۔ اسی لیے فرمایا کہ قرآن کو یاد کرنے کے بعد اسے ذہن میں محفوظ رکھنے کی کوشش کرو تاکہ یہ تمہاری غفلت اور کوئی کی وجہ سے فراموش نہ ہو جائے۔

۳۲۔ قرآن کو یاد کر کے بھلا دینا بہت برقی بات ہے

عَنِ ابْنِ حَسْعَوْدٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّمَا لَا يَحْدِهِمْ أَنْ يَقُولُنَّ تَسْبِيْتُ آتِيَةً

كَيْتَ وَكَيْتَ بَلْ نُسِيَ وَاسْتَدْكِرُوا الْقُرْآنَ فَإِنَّهُ أَشَدُ
تَفْصِيلًا مِنْ حُدُورِ الرِّجَالِ مِنَ النَّعْمٍ۔ (مُتَّفَقٌ عَلَيْهِ
وَزَادَ مُسْلِمٌ بِعُقُولِهَا)

حضرت عبد اللہ بن مسعود رضی اللہ عنہ کا بیان ہے کہ رسول اللہ ﷺ نے ارشاد فرمایا: ایک آدمی کے لیے بہت بڑی بات ہے کہ وہ یہ کہے: "میں فلاں فلاں آیت بھول گیا ہوں"..... اصل بات یہ ہے کہ وہ اسے اس کی غفلت کی بنا پر بھلا دیا جاتا ہے۔ قرآن کو یاد رکھنے کی کوشش کرو کیونکہ وہ لوگوں کے سینوں سے اوٹوں سے بھی بڑھ کر نکل بھاگنے کی کوشش کرتا ہے (ان اوٹوں سے جو رسیوں میں بند ہوئے ہوں) (متفق علیہ)

یہاں بھی وہی چیز دوسرے پیرائے میں بیان کی گئی ہے۔ فرمایا گیا کہ کسی شخص کے لیے قرآن مجید کو یاد کرنے کے بعد بھلا دینا بہت بڑی بات ہے۔ اس کا بھول جانا دراصل اس بات کی علامت ہے کہ اس نے قرآن کی پرواہ نہیں کی اور اسے یاد کرنے کے بعد اس کی طرف توجہ نہیں دی..... اب چونکہ وہ اللہ تعالیٰ کے کلام کی طرف سے بے نیازی برتا ہے اس لیے اللہ تعالیٰ بھی اسے بھلا دیتا ہے۔ وہ اپنا کلام ایسے آدمی کے پاس رکھنا پسند نہیں کرتا جو اس کا قدر شناس نہ ہو۔۔۔ اس لیے فرمایا کہ قرآن کو یاد رکھنے کی کوشش کرو اور یاد کرنے کے بعد اسے بھلانہ دو۔

۳۳۔ قرآن یاد کرنے والے کی مثال

عَنْ بْنِ عُمَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ

إِنَّمَا مَثَلُ صَاحِبِ الْقُرْآنِ كَمَثَلِ صَاحِبِ الْأَبْلِيلِ
الْمُعَقَّلَةُ إِنْ عَاهَدَ عَلَيْهَا أَهْسَكَهَا وَإِنْ أَظْلَقَهَا
ذَهَبَتْ۔ (مُتفَقٌ عَلَيْهِ)

حضرت عبد اللہ بن عمر (رضی اللہ عنہ) نبی ﷺ کا یہ ارشاد نقل کرتے ہیں کہ قرآن یاد کرنے والے کی مثال اس شخص کی سی ہے جس کے پاس بندھے ہوئے اونٹ ہوں۔ اگر وہ ان کی حفاظت کی فکر کرے گا تو وہ اس کے پاس رہیں گے اور اگر وہ انہیں آزاد کر دے گا تو وہ بھاگ کھڑے ہوں گے۔ (متفق علیہ)

حضرت ابو موسیٰ اشعری رض، حضرت عبد اللہ رض بن مسعود اور حضرت عبد اللہ رض بن عمر رض سے تین مختلف روایتوں میں ایک ہی جیسا مضمون الفاظ کے کچھ تغیر کے ساتھ بیان ہوا ہے۔ اس سے معلوم ہوتا ہے کہ رسول اللہ ﷺ نے مختلف موقع پر یہ بات لوگوں کو ذہن نہیں کراچی ہے کہ جتنا قرآن یاد کرو اسے یاد رکھنے کی کوشش بھی کرو۔ اگر اسے بار بار تکرار کے ذریعے سے ذہن میں محفوظ رکھنے کی کوشش نہیں کرو گے تو یہ تمہارے ذہن سے نکل جائے گا۔

آپ نے دیکھا ہو گا کہ قرآن کے حفاظ ہمیشہ قرآن وہ راتے رہتے ہیں۔ اگر انہیں رمضان میں قرآن سنانا ہو تو اس کے لیے انہیں کافی پلے سے تیاری کرنی پڑتی ہے۔ اس کی وجہ یہی ہے کہ اگر آدمی قرآن یاد کرنے کے بعد اسے محفوظ رکھنے کا اہتمام نہ کرنے تو یہ بہت جلد فراموش ہو جاتا ہے۔

۳۲۔ قرآن کو دیکھی اور یکسوئی کے ساتھ پڑھو

عَنْ جُنْدُبِ بْنِ عَبْدِ اللَّهِ قَالَ قَالَ رَسُولُ اللَّهِ صَلَّى

اللَّهُ عَلَيْهِ وَسَلَّمَ: اقْرَأُوا الْقُرْآنَ مَا أَنْتُ لَفْتُ قُلُوبُكُمْ
فَإِذَا اخْتَلَفْتُمْ فَقُوْمٌ مُّوَاعِنُهُ۔ (مُتَقْقِقٌ عَلَيْهِ)

حضرت جندب بن عبد اللہ رضی اللہ عنہ بیان کرتے ہیں کہ رسول اللہ ﷺ نے فرمایا: قرآن اس وقت تک پڑھو جب تک کہ تمہارا دل اس میں لگا رہے۔ جب دل نہ لگ رہا ہو تو پڑھنا چھوڑ دو۔ (متفق علیہ)

مراد یہ ہے کہ آدمی ایسی حالت میں قرآن نہ پڑھے جب کہ اس کا ذہن قرآن کی طرف پوری طرح متوجہ ہو۔ آدمی جتنا کچھ دلچسپی اور توجہ کے ساتھ پڑھ سکتا ہو اتنا کچھ پڑھے۔ اصل چیز منزل پوری کرنا نہیں ہے بلکہ قرآن کو پوری توجہ سے اور اس کے معنی سمجھنے کی کوشش کرتے ہوئے پڑھنا ہے یہ نہیں ہے کہ اگر آپ نے ایک پارہ پڑھنے کا ارادہ کیا ہے تو آپ اس حالت میں بھی بیٹھے ہوئے اسے پڑھتے رہیں جبکہ آپ کا ذہن اس کی طرف یکسو نہ ہو رہا ہو۔ اس سے بد رحماء بھتر ہے کہ آپ ایک ہی رکوع پڑھیں لیکن اچھی طرح سے دل لگا کر پڑھیں۔ اگر آدمی یہ نہ کر سکے تو محض منزل پوری کر لینے سے کیا حاصل۔

۳۵۔ رسول اللہ ﷺ کا طرز قراءت

عَنْ قَتَادَةَ قَالَ سُئِلَ أَنَّسُ كَيْفَ كَانَتْ قِرَاءَةُ النَّبِيِّ
صَلَّى اللَّهُ عَلَيْهِ وَسَلَّمَ: فَقَالَ كَانَتْ مَدْأَمَدًا ثُمَّ قَرَا
بِسْمِ اللَّهِ الرَّحْمَنِ الرَّحِيمِ يَمْدُدُ بِسْمِ اللَّهِ وَيَمْدُدُ
بِالرَّحْمَنِ وَيَمْدُدُ بِالرَّحِيمِ۔ (رواہ البخاری)

حضرت قادہ رضی اللہ تعالیٰ عنہ بیان کرتے ہیں کہ حضرت انس
بیٹھو سے پوچھا گیا کہ نبی ﷺ کی قرأت کا طریقہ کیا تھا۔ انہوں
نے جواب میں فرمایا کہ آپ ﷺ الفاظ کو صحیح کھینچ کر (یعنی پوری
طرح ادا کرتے ہوئے) پڑھتے تھے پھر انہوں نے خود بسم اللہ
الرحمن الرحیم پڑھ کر سنائی اور ایک ایک لفظ کو صحیح کر ادا
کیا۔ **بِسْمِ اللَّهِ الرَّحْمَنِ الرَّحِيمِ**۔ (اللہ، رحمن اور رحیم کے
الفاظ کو صحیح کر پڑھا)۔ (بخاری)

یعنی رسول اللہ ﷺ قرآن جلدی نہیں پڑھتے تھے بلکہ ایک ایک لفظ کو صحیح
کر ادا کرتے تھے۔ اس سے یہ مراد نہیں ہے کہ آپ ﷺ غیر طبعی طریقے سے
صحیح کر پڑھتے تھے بلکہ مراد یہ ہے کہ آپ ﷺ لفظ کو آہستہ آہستہ پوری طرح ادا
کرتے ہوئے ایسے انداز سے پڑھتے تھے جس سے سننے والا یہ اثر قبول کرے کہ
قرآن پڑھنے کے دوران میں آدمی کا ذہن پوری طرح اس بات میں لگا ہوا ہے کہ میں
کیا پڑھ رہا ہوں اور اس کا مفہوم کیا ہے۔

۳۶۔ نبی کا خوش آوازی کے ساتھ قرآن پڑھنا اللہ کو بہت محبوب ہے

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ
وَسَلَّمَ: هَا أَذِنَ اللَّهُ لِشَيْءٍ هَا أَذِنَ لِنَبِيٍّ يَتَغَفَّلُ
بِالْقُرْآنِ۔ (مُتَّفَقٌ عَلَيْهِ)

حضرت ابو ہریرہ رضی اللہ عنہ سے روایت ہے کہ رسول اللہ
ﷺ نے فرمایا: اللہ تعالیٰ کسی چیز کو اتنی توجہ سے نہیں سنتا جتنی

تجہ سے وہ نبی کی آواز کو سنتا ہے جب کہ وہ قرآن خوش آوازی
کے ساتھ پڑھ رہا ہو۔ (متفق علیہ)

۳۷

عَنْ أَبِي هُرَيْرَةَ قَالَ رَسُولُ اللَّهِ صَلَّى اللَّهُ عَلَيْهِ
وَسَلَّمَ : مَا أَذِنَ اللَّهُ لِشَيْءٍ مَا أَذِنَ لِنَبِيٍّ حَسَنٍ
الصَّوْتُ بِالْقُرْآنِ يَجْهَرُ بِهِ۔ (متفق علیہ)

حضرت ابو ہریرہؓ بنی بشیرؓ بیان کرتے ہیں کہ رسول اللہ ﷺ نے
ارشاد فرمایا: اللہ تعالیٰ کسی چیز کو اتنی توجہ سے نہیں سنتا جنہی توجہ سے
کہ ایک خوش آواز نبی کے قرآن پڑھنے کو سنتا ہے جبکہ وہ با آواز
بلند پڑھ رہا ہو۔ (متفق علیہ)

مذکورہ بالادنوں حدیثوں کے الفاظ اگرچہ کسی قدر مختلف ہیں لیکن ان دونوں
کامضیوں اور مفہوم ایک ہی ہے کہ نبی کا خوش آوازی کے ساتھ قرآن
پڑھنا ایسی چیز ہے کہ اللہ تعالیٰ کو اس سے بڑھ کر کوئی چیز مرغوب اور محبوب نہیں۔
یہی وجہ ہے کہ وہ جس محبت اور توجہ سے نبی کے قرآن پڑھنے کو سنتا ہے اس محبت
اور توجہ سے کسی اور چیز کو نہیں سنتا۔

۳۸۔ جو قرآن کولے کر مستغنى نہ ہو جائے وہ ہم میں سے نہیں

عَنْ أَبِي هُرَيْرَةَ قَالَ رَسُولُ اللَّهِ صَلَّى اللَّهُ عَلَيْهِ
وَسَلَّمَ : لَيْسَ مِنَ الْمُتَعَافِينَ بِالْقُرْآنِ۔ (رواہ)

الْبَخَارِيُّ

حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ کا ارشاد ہے: وہ شخص ہم میں سے نہیں جو قرآن کو خوش آوازی سے نہ پڑھے، یا جو قرآن کو لے کر مستغنى نہ ہو جائے۔
(بخاری)

یہاں یہ بات اچھی طرح سمجھ لیتی چاہئے کہ خوش آوازی سے مراد کیا ہے:
قرآن خوش آوازی سے پڑھنا اور چیز ہے اور گاکر پڑھنا اور چیز۔ خوش آوازی سے پڑھنا یہ ہے کہ آدمی اسے اچھے طریقے سے اور اچھی آواز کے ساتھ پڑھے تاکہ سنبھال سکے۔ اس کی طرف متوجہ بھی اور اس سے متاثر بھی۔ پھر خوش آوازی میں صرف آواز کی خوبی ہی شامل نہیں بلکہ یہ بات بھی شامل ہے کہ آدمی ایسے طریقے سے پڑھے جس سے یہ ظاہر ہو کہ وہ ایک ایک آیت کا اثر قبول کرتے ہوئے پڑھ رہا ہے۔ قرآن پڑھنے کا انداز یہ ہونا چاہئے کہ آدمی جس مضبوں کی آیت پڑھ رہا ہو اس کی کیفیت بھی اس پر طاری ہو۔ مثلاً اگر کوئی عذاب کی آہت ہے تو اس میں اس کا لب والجہ ایسا ہو کہ جیسے اس پر خوف کی سی کیفیت طاری ہے۔ اگر وہ کوئی ثواب کی یا آخرت کی نعمتوں کی آیت پڑھ رہا ہو تو وہ اسے اس طرح سے پڑھے کہ جیسے اس پر ایک انبساط اور صرفت کی کیفیت طاری ہے۔ اسی طرح اگر کسی آیت میں استفهام ہے تو وہ اسے استفهام کے انداز میں ادا کرے۔ اس طرح قرآن مجید کو خود سمجھ کر اور اس سے متاثر ہوتے ہوئے ایسے انداز سے پڑھنا چاہئے جس سے سنبھال سکے۔ خوش آوازی سے متاثر ہوتے ہوئے ایسے انداز سے پڑھنا چاہئے جس سے سنبھال سکے۔ خوش آوازی سے متاثر ہونے کے علاوہ اس سے اس طرح اثر قبول کرے جس

طرح کسی اچھے مقرر کی تقریر کا اثر قبول کرتا ہے۔ اگر یہ بات نہ ہو اور قرآن کو محض گانے کی سی سر تال کے ساتھ پڑھا جائے تو وہ تَغْنِی بِالْقُرْآن نہیں ہے۔ اسے جدید دور کی اصطلاح میں ثقافت کا نام تو دیا جائے گا مگر وہ خوش آوازی کے ساتھ قرآن کی تلاوت نہیں کی۔

تَغْنِي بِالْقُرْآن کا دوسرا معنیوم یہ ہے کہ قرآن کو لے کر آدمی دنیا کی ہرجیز سے مستغفی ہو جائے۔ اس کے بعد اسے چاہیئے کہ وہ اس خدا پر بھروسہ کرے جس کا وہ کلام ہے۔ پھر کسی کے آگے نہ تو اس کا ہاتھ پھیلے نہ اس کی گردن بھکے پھرنہ وہ کسی سے ڈرے اور کسی سے کوئی طمع رکھے۔ اگر یہ بات نہیں ہے تو اس نے قرآن کو بھیک کا مکارا تو بنا لیا لیکن اسے لے کر وہ دنیا سے مستغفی نہیں ہوا۔

۳۹۔ رسول اللہ ﷺ، قرآن اور فریضہ شہادت حق

عَنْ عَبْدِ اللَّهِ بْنِ مَسْعُودٍ قَالَ قَالَ لَنِي رَسُولُ اللَّهِ
صَلَّى اللَّهُ عَلَيْهِ وَسَلَّمَ وَهُوَ عَلَى الْمُنْبَرِ: إِقْرَا أَعْلَىَ
قُلْتُ أَقْرَا أَعْلَيْكَ وَعَلَيْكَ أُنْزِلَ؟ قَالَ إِنِّي أُحِبُّ أَنْ
أَسْمَعَهُ مِنْ غَيْرِي فَقَرَأَتْ سُورَةَ النِّسَاءِ حَتَّىٰ أَتَيْتُ
إِلَيْيَ هَذِهِ الْآيَةِ: فَكَيْفَ إِذَا جَنَّا مِنْ كُلِّ أُمَّةٍ شَهِيدٌ وَ
جِئْنَا بِكَ عَلَىٰ هُؤُلَاءِ شَهِيدًا، قَالَ حَسْبُكَ الْآنَ،
فَالْتَّفَتَ إِلَيْهِ فَإِذَا عَيْنَاهُ تَذْرِفَانِ۔ (مُتَفَقُ عَلَيْهِ)

حضرت عبد اللہ بن مسعود رضی اللہ عنہ سے روایت ہے کہ ایک مرتبہ رسول اللہ ﷺ نے، جب کہ وہ منبر پر تشریف فرماتھے، مجھ

سے مخاطب ہو کر فرمایا: مجھے پڑھ کر سناؤ۔ میں نے عرض کیا کیا میں آپ ﷺ کو پڑھ کر سناؤں در آنحالیکہ آپ ﷺ پر تو قرآن اتراء ہے؟ حضور ﷺ نے فرمایا: ہاں میں چاہتا ہوں کہ قرآن کسی دوسرے شخص سے سنوں۔ پھر میں نے سورہ نباء کی تلاوت کی۔ یہاں تک کہ میں اس آیت پر پہنچا..... کیا بنے گی ان لوگوں پر اس وقت جب کہ ہم ہرامت پر ایک گواہ لائیں گے اور اے نبی ﷺ ہم آپ کو اس امت پر گواہ بنا کر کھڑا کریں گے.....

جب میں اس مقام پر پہنچا تو حضور ﷺ نے فرمایا: بس کافی ہے..... اچانک میری نگاہ حضور ﷺ کے چہرہ مبارک پر پڑی تو کیا دیکھتا ہوں کہ آپ کی آنکھوں سے آنسو بہ رہے ہیں۔ (متفق علیہ)

وہ تمام لوگ رسول اللہ ﷺ کی امت ہیں جو آپ ﷺ کی بعثت کے بعد سے اس دنیا میں پائے جاتے ہیں، اس فرق کے ساتھ کہ اگر وہ حضور ﷺ پر ایمان لائے ہیں تو وہ ایک معنی میں آپ ﷺ کی امت ہیں اور اگر انہوں نے ایمان قبول نہیں کیا تو وہ دوسرے معنی میں آپ ﷺ کی امت ہیں۔ کسی نبی کی امت ایک تو وہ لوگ ہوتے ہیں جو اس کے پیرو ہوں اور دوسرے وہ لوگ ہیں جن کی طرف اس نبی کو بھیجا گیا ہو۔ رسول اللہ ﷺ چونکہ تمام انسانوں کی طرف نبی بنا کر بھیجے گئے ہیں اس لیے آپ ﷺ کی بعثت سے لے کر قیامت تک جتنے لوگ ہوں گے وہ سب آپ کی امت ہیں۔

نبی ﷺ حضرت عبد اللہ بن مسعود سے سورہ نباء کی آیت سن کر آپ دیدہ کیوں ہو گئے؟

اس بات پر غور کجھے۔

آخرت میں سب قویں اللہ تعالیٰ کی عدالت میں پیش کی جائیں گی اور ہر قوم پر اس کے نبی کو بطور گواہ کھڑا کیا جائے گا۔ اس موقع پر اللہ تعالیٰ کی جنت اس قوم پر اس وقت تک پوری نہیں ہو گی جب تک کہ نبی خدا کے حضور میں اس بات کی شہادت نہ دے کہ اس نے خدا کا پیغام لوگوں تک پہنچانے کا حق ادا کر دیا تھا۔ اگر معاذ اللہ نبی کی طرف سے کوئی اونٹی سی کوتاہی بھی رہ گئی ہو تو وہ اس بات کی شہادت نہیں دے سکتا کہ اس نے پیغام پہنچانے کا حق ادا کر دیا۔ اس طرح اس کی امت سے ذمہ داری ساقط ہو جاتی ہے اور استقاشہ کی شہادت بھی ختم ہو جاتی ہے۔

نبی ﷺ کو اپنی ذمہ داری کا اس قدر شدید احساس تھا کہ جب آپ ﷺ نے یہ آیت سنی تو آپ ﷺ کی آنکھوں سے آنسو بہہ لگلے۔ اس خیال نے آپ ﷺ کو بے تاب کر دیا کہ مجھے کتنی بڑی ذمہ داری کے مقام پر کھڑا کیا گیا ہے۔ آج سے لے کر قیامت تک جتنے انسان بھی ہوں گے ان سب پر خدا کی جنت میرے ذریعہ سے تمام ہو گی۔ اگر مجھ سے اس جنت کو پورا کرنے میں ذرہ برابر بھی کمی رہ گئی تو مجھے اس کی جواب دہی کرنا پڑے گی۔

غور کجھے..... کیا اس سے بڑا کوئی منصب اس دنیا میں ممکن ہے، اور کیا ایک انسان کی اس سے بڑی کوئی ذمہ داری ہو سکتی ہے کہ اس کے زمانے سے لے کر قیامت تک کے تمام انسانوں پر خدا کی جنت پوری ہونے کی ذمہ داری تھا اس کی ذات پر ہو۔ عملایہ منصب نبی کریم ﷺ کا تھا اور اسی سکھن ذمہ داری کے احساس نے حضور ﷺ کی کمر دوہری ہوئی جاتی تھی، یہاں تک کہ اللہ تعالیٰ نے آپ ﷺ کو تسلی دلانے کے لیے یہ الفاظ فرمائے:

وَوَضَعْنَا عَنْكَ وِرْزَكَ الَّذِي أَنْقَضَ ظَهْرَكَ (الْمَشْرُحُ: ٣٢)

(اور اہم نے آپ ﷺ سے وہ بھاری بوجھ اتار دیا جو آپ ﷺ کی کمر تورے وال رہا تھا)

ایک طرف تو نبی کریم ﷺ کو اپنی اس عظیم اور کٹھن ذمہ داری کا شدید احساس تھا اور دوسری طرف آپ ہر وقت اس غم میں گھلے جاتے تھے کہ جن لوگوں کو میں ہدایت کی طرف بلارہا ہوں وہ اس سے مسلسل روگردانی کر کے خود کو ایک خوفناک انجمام کی طرف دھکیل رہے ہیں قرآن میں آپ سے خطاب کرتے ہوئے ارشاد ہوا ہے:-

لَعْلَكَ بَانِحْجَعُ نَفْسَكَ أَنْ لَا يَكُونُ نُؤْمُونِينَ (الشُّعَرَاءُ: ٣)

(شايد آپ ﷺ اس غم میں اپنی جان کھو دیں گے کہ یہ لوگ ایمان کیوں نہیں لاتے)

یہی وجہ ہے کہ جب آپ ﷺ نے حضرت عبد اللہ بن مسعودؓ سے وہ آیت سنی تو آپ ﷺ کی آنکھوں سے آنسو جاری ہو گئے اور آپ ﷺ نے فرمایا کہ بس یہیں رک جاؤ۔ اب آگے کا تھل نہیں ہے۔

۲۰۔ علم قرآن کی برکت سے حضرت ابی حیثہ بن کعب کا اعزاز

عَنْ أَنَسِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِأَبْيَنِ بْنِ كَعْبٍ: إِنَّ اللَّهَ أَمَرَنِي أَنْ أَقُرَأَ عَلَيْكَ الْقُرْآنَ، قَالَ أَلَّهُ سَمَّانِي لَكَ؟ قَالَ نَعَمْ، قَالَ وَقَدْ

ذِكْرُتْ عِنْدَ رَبِّ الْعَالَمِينَ؟ قَالَ نَعَمْ فَلَدَرَفَتْ عَيْنَاهُ
وَفِي رِوَايَةٍ : إِنَّ اللَّهَ أَمْرَنِي أَنْ أَقُولَ أَعْلَمَكَ لَمْ يَكُنِ
الَّذِينَ كَفَرُوا، قَالَ وَسَمَّانِي؟ قَالَ نَعَمْ فَبَكَى.
(مُتَّفَقٌ عَلَيْهِ)

حضرت انس رضی اللہ عنہ بیان کرتے ہیں کہ ایک روز رسول
اللہ ﷺ نے حضرت ابی بن کعب رضی اللہ عنہ سے فرمایا: اللہ
تعالیٰ نے مجھے حکم دیا ہے کہ میں تمہیں قرآن مجید سناؤ۔ حضرت
ابی بن کعب ﷺ نے عرض کیا:۔ کیا اللہ تعالیٰ نے میرا نام لے کر
آپ سے یہ بات فرمائی ہے؟ حضور ﷺ نے فرمایا:۔ ہاں۔
انہوں نے دوبارہ عرض کیا:۔ کیا صحیح میرا ذکر اللہ رب العالمین کے
حضور میں ہوا؟ حضور ﷺ نے ارشاد فرمایا:۔ ہاں۔ اس پر
حضرت ابی بن کعب کی آنکھوں سے آنسوبہ نکلے۔ ایک روایت
میں رسول اللہ ﷺ کے یہ الفاظ آئے ہیں:۔ اللہ نے مجھے حکم دیا
ہے کہ میں تمہیں لَمْ يَكُنِ الَّذِينَ كَفَرُوا..... (سورہ البینہ)
پڑھ کر سناؤ۔ حضرت ابی بن کعب نے عرض کیا:۔ کیا اللہ تعالیٰ
نے میرا نام لے کر یہ بات فرمائی ہے؟ حضور ﷺ نے فرمایا:۔
ہاں۔ اس پر حضرت ابی بن کعب روپڑے۔ (متفق علیہ)

حضرت ابی بن کعب رضی اللہ عنہ کی وہ کیا خصوصیت تھی جس کی بنا پر اللہ تعالیٰ
نے انہیں اتنی بڑی عزت و مرتبت سے سرفراز فرمایا۔

احادیث میں آتا ہے کہ حضرت ابی بن کعب مصحابہ کرامؓ میں سے قرآن کو

سب سے زیادہ جاننے والے لوگوں میں سے تھے۔ اللہ تعالیٰ نے صحابہ کرام کی تربیت جن بے شمار طریقوں سے فرمائی ان میں سے ایک طریقہ یہ تھا کہ جس صحابیؓ کے اندر کوئی غیر معمولی صلاحیت ہوتی تھی اللہ تعالیٰ اس کے ساتھ خصوصیت کا برداشت اختیار فرماتے تاکہ اس کی ہمت افزائی ہو اور اس کی وہ صلاحیت نشوونما پائے۔ اسی لیے رسول اللہ ﷺ کو ہدایت کی گئی کہ آپ ﷺ حضرت ابی بن کعب کو قرآن پڑھ کر سنائیں اور حضرت ابی بن کعب اس پر خوشی سے پھولے نہ سائے کہ اللہ اکبر میرا یہ مقامؓ کہ اللہ کے ہاں میرا نام لے کر میرا ذکر کیا جائے۔

آپ اس سے اندازہ کر سکتے ہیں کہ صحابہ کرامؓ کے دلوں میں کلام اللہ کی محبت کس قدر تھی اور وہ اس بات کے کس قدر مشتاق اور آرزومند رہتے تھے کہ وہ اللہ رب العالمین کی نگاہ میں آئیں اور خداۓ بزرگ و پرتران کے ساتھ خصوصیت کا کوئی برداشت کرے۔

۲۱۔ قرآن کو دشمن کی سر زمین میں نہ لے جاوے

عَنْ أَبْنِ عُمَرَ قَالَ نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يُسَافِرَ بِالْقُرْآنِ إِلَى أَرْضِ الْعَدُوِّ - (مُتَفَقُ عَلَيْهِ) وَفِي رِوَايَةِ لِمُسْلِمٍ لَا يُسَافِرُوا بِالْقُرْآنِ فَإِنِّي لَا أَمْنِ أَنْ يَنْكَلَهُ الْعَدُوُّ -

حضرت عبد اللہ بن عمر رضی اللہ عنہ سے روایت ہے کہ رسول اللہ ﷺ نے اس بات سے منع فرمایا کہ آدمی دشمن کی سر زمین میں قرآن لے کر جائے۔ مسلم کی ایک دوسری روایت میں یہ الفاظ

آئے ہیں کہ قرآن لے کر (دشمن کی سرزین میں) نہ جاؤ۔ مجھے
اندیشہ ہے کہ کہیں دشمن کے ہاتھ نہ لگ جائے۔ (تفق علیہ)

مدعایہ ہے کہ جس جگہ قرآن مجید کی توہین اور بے ادبی ہونے کا اندیشہ ہو وہاں
جان بوجہ کر قرآن کا لے جانا درست نہیں۔

۳۲۔ اصحابِ رَبِّ الْعَالَمِ صَفَهُ کی فضیلت

عَنْ أَبِي سَعِيدٍ الْخُدْرِيِّ قَالَ جَلَسْتُ فِي عِصَابَةٍ
مِنْ ضُعَفَاءِ الْمُهَاجِرِينَ وَإِنَّ بَعْضَهُمْ لَيَسْتَرِي بَعْضًا
مِنَ الْعُرْبِ وَقَارِبٌ يَقْرَءُ عَلَيْنَا إِذْ جَاءَ رَسُولُ اللَّهِ
صَلَّى اللَّهُ عَلَيْهِ وَسَلَّمَ فَقَامَ عَلَيْنَا، فَلَمَّا قَامَ رَسُولُ
اللَّهِ صَلَّى اللَّهُ عَلَيْهِ وَسَلَّمَ سَكَتَ الْقَارِبُ فَسَلَّمَ، ثُمَّ
قَالَ مَا كُنْتُمْ تَصْنَعُونَ؟ قُلْنَا كَنَّا نَسْتَمْعُ إِلَى كِتَابِ
اللَّهِ، فَقَالَ الْحَمْدُ لِلَّهِ الَّذِي جَعَلَ مِنْ أَهْمَنِي مِنْ
أَهْمَنْتُ أَنْ أَصْبِرَ نَفْسِي مَعَهُمْ، قَالَ فَجَلَسَ وَسُطَّنَا
لِيَعْدِلَ بِنَفْسِهِ فِينَا، ثُمَّ قَالَ بِيَدِهِ هَكَذَا فَتَحَلَّقُوا
وَبَرَزَتْ وُجُوهُهُمْ لَهُ، فَقَالَ أَبْشِرُوا يَا مَعْشَرَ
صَعَالِيْكِ الْمُهَاجِرِينَ بِالثُّورِ التَّاهِ يَوْمَ الْقِيَامَةِ
تَدْخُلُونَ الْجَنَّةَ قَبْلَ أَغْنِيَاءِ النَّاسِ بِنِصْفِ يَوْمٍ وَّ
ذَلِكَ خَمْسٌ مِائَةٌ سَنَةٌ۔ (رواه أبو ذاود)

حضرت ابو سعید خدری رضی اللہ عنہ بیان فرماتے ہیں کہ میں ایک روز غریب اور خستہ حال مهاجرین کی ایک جماعت میں بیٹھا ہوا تھا۔ حالت یہ تھی کہ ان میں سے ہر ایک دوسرے کے اوٹ لے رہا تھا کیونکہ ان کے پاس تن ڈھانکنے کو پورے کپڑے نہیں تھے اور (انہی مهاجرین میں سے) ایک قاری ہمیں قرآن پڑھ کر سنارہتا تھا۔ اتنے میں رسول اللہ ﷺ تشریف لائے اور ہمارے مجمع کے پاس آ کر کھڑے ہو گئے۔ جب حضور ﷺ آ کر کھڑے ہوئے تو جو صاحب قرآن پڑھ رہے تھے وہ خاموش ہو گئے۔ حضور ﷺ نے ہم لوگوں کو سلام کیا اور پھر فرمایا کہ تم لوگ کیا کر رہے تھے؟ ہم نے عرض کیا کہ ہم اللہ کی کتاب سن رہے تھے۔ اس پر آپ ﷺ نے ارشاد فرمایا: اس اللہ کا شکر ہے جس نے میری امت میں ایسے لوگ فراہم کر دیئے ہیں جن کے بارے میں مجھے حکم دیا گیا ہے کہ میں ان کی معیت پر مطمئن رہوں۔ پھر حضرت ابو سعید "خدری" بیان کرتے ہیں کہ آپ ﷺ آ کر اس طرح ہمارے درمیان بیٹھ گئے کہ ہمارے اور آپ کے درمیان کوئی احتیاز نہ رہا۔ (یوں معلوم ہوتا تھا کہ آپ ہمیں میں سے ہیں، کوئی الگ شخصیت نہیں) پھر حضور ﷺ نے اس طرح اشارہ کیا، مدعا یہ تھا کہ حلقة بناؤ کر جیو۔ لوگ اس طریقے سے حلقة بناؤ کر بیٹھ گئے کہ سب کے چہرے حضور ﷺ کے سامنے ہو گئے۔ پھر آپ ﷺ نے فرمایا: پاے مخلوک الحال مهاجرین، خوشخبری ہو تمہیں اس کامل نور کی جو قیامت کے روز تمہیں حاصل ہو گا۔ تم دولت مندوں سے آدھے دن پسلے جنت میں

داخل ہو گئے اور آخرت کا آدھا دن دنیا کے پانچ سو سال کے برابر
ہے۔ (ابوداؤد)

ضَعَفَاءُ الْمُهَاجِرِينَ سے بوڑھے یا جسمانی طور پر ضعیف مراد نہیں ہیں بلکہ غریب اور خستہ حال مراد ہیں یعنی وہ مهاجرین جو بے سروسامانی کے عالم میں صرف تن کے کپڑوں کے ساتھ اپنے گھر بارچھوڑ کر آگئے تھے۔ ان کے پاس نہ پہنچنے کو کپڑا تھا، نہ کھانے کو رونی اور نہ سرچھپانے کو جگہ۔ لیکن دین کے ساتھ وابستگی اور قرآن سے شیفستگی کا یہ عالم تھا کہ فارغ بیٹھے بیکار باتیں کرنے کے بجائے اللہ کا کلام سنتے اور سناتے۔

اس مقام پر اچھی طرح سمجھ لجھئے کہ قرآن مجید میں نبی ﷺ سے یہ بات کیوں کی گئی کہ ان لوگوں (ضعیف مهاجرین) کی معیت پر صبر کرو، اور رسول اللہ ﷺ نے اس پر اللہ تعالیٰ کی حمد و شنا اور اس کا شکر کیوں ادا کیا۔

قرآن مجید میں یہ بات اس مقام پر فرمائی گئی ہے جہاں اللہ تعالیٰ نے یہ ہدایت فرمائی ہے کہ کے کے ان بڑے بڑے سرداروں اور دولت مندوں کے قبول حق سے انکار کی کوئی پرواہ نہ کرو اور اس بات کی فکر میں نہ لگو کہ ان میں سے کوئی تمہاری جماعت میں آئے گا تو اس کے اثر و بدبہ اور ذاتی وجہت سے یہ دین فروع پائے گا۔ بلکہ اس کے بر عکس جو لوگ مغلس اور کنگال ہیں لیکن ایمان لا کر تمہارے پاس آئے ہیں ان کی معsett اور رفاقت پر مطمئن ہو جاؤ۔ (۱)

۱۔ سورہ کف میں ارشادِ ربیٰ ہے وَاصْبِرْ نَفْسَكَ مَعَ الَّذِينَ يَذْعُونَ رَبَّهُمْ بِالْغَدَاوَةِ وَالْعَشِيِّ يُرِيدُونَ وَجْهَهُ وَلَا تَعْدُ عَيْنَكَ عَنْهُمْ تُرِيدُ ذِيَّنَةَ الْحَيَاةِ الدُّنْيَا وَلَا تُطِعْ مَنْ أَغْفَلْنَا قُلْبَهُ عَنْ ذِكْرِنَا وَاتَّبَعَ هَوَاهُ وَكَانَ أَمْرَهُ فُرُّظًا وَقُلِ الْحَقُّ مِنْ رَبِّكُمْ فَمَنْ

ایک آدمی جب دین کی تبلیغ کا آغاز کرتا ہے تو اس کی خواہش یہ ہوتی ہے کہ بڑے بڑے با اثر لوگ اس کی دعوت پر بیک کہیں تاکہ ان کے قول دین سے دعوت دین کے کام کو فروغ نصیب ہو۔ اس صورت میں جب کم حیثیت اور مظلوم کا حال لوگ آکر اس دعوت میں دلچسپی لیتے، اسے قول کرتے اور اس کام کے لیے خود کو پیش کرتے ہیں تو بعض اوقات وہ یہ سوچتا ہے کہ ایسے کم مرتبہ لوگوں کے ساتھ دین کو کیا فروغ نصیب ہو گا۔ لیکن دین کے لیے کام کرنے والوں کے سوچنے کا یہ انداز درست نہیں اس لیے اللہ تعالیٰ نے رسول اللہ ﷺ کو یہ ہدایت فرمائی کہ وہ غریب اور کم حیثیت مومنین کو کم اہم نہ سمجھیں، بلکہ ان کی معیت پر مطمئن ہو جائیں اور ان کے مقابلے میں بڑے بڑے شیوخ اور رئیسوں کی غفران کریں۔

☆ کفار مکہ کے سردار بھی نبی ﷺ کو اس بات کا طعنہ دیتے تھے کہ قوم کے وہ دانا اور صاحب حیثیت لوگ، جن کی طرف قوم اپنے معاملات میں رجوع کرتی ہے، ان میں سے کوئی بھی آپ ﷺ پر ایمان نہیں لایا۔ بس یہ بخش قسم کے لوگ آپ پر ایمان لائے ہیں اور ان کو لے کر آپ ﷺ سمجھتے ہیں کہ دنیا میں خدا کا دین پھیلا دیں گے..... ان کے ان طعنوں کے جواب میں یہ بات سمجھائی گئی ہے کہ جو شخص ایمان لایا ہے وہی دراصل قیمتی ہے اس کے بر عکس جو شخص ایمان کو رد کر رہا ہے وہ

شَاءَ فَلِيُّوكُمْ وَمَنْ شَاءَ فَلِيُّكُفُرْ (۱۸) سورہ الکف، آیت ۲۹، ۳۰

ترجمہ: اور اے نبی! اپنے دل کو ان لوگوں کی معیت پر مطمئن کرو جو اپنے رب کی رضا کے طلب گاریں کر صحیح و شام اسے پکارتے ہیں اور ان سے ہرگز نگاہ نہ پھیرو۔ کیا تم دنیا کی زینت پسند کرتے ہو؟ کسی ایسے شخص کی اطاعت نہ کر جس کے دل کو ہم نے اپنی یاد سے عاقل کر دیا اور جس نے اپنی خواہش نشیں کی وجہ کی اختیار کر لی ہو اور جس کا طریق کارافرات و تفریط پر منی ہے..... صاف کہ دو کہ یہ حق ہے تمہارے رب کی طرف سے، اب جس کا جی چاہے مان لے اور جس کا جی چاہے انکار کر دے۔

نہ تو کوئی دانا آدمی ہے اور نہ اس کا رسم ہونا اور شیخ ہونا یہ اہمیت رکھتا ہے آج اگر کوئی شخص شیخ ہے تو کل اس کی مشیخت ختم ہو جاتی ہے اور اگر آج کوئی رسم ہے تو کل اس کی ریاست ختم ہو جاتی ہے اور یہی کم حیثیت، نادار اور خستہ حال لوگ ان کا تختہ الٹ دیں گے اس لیے فرمایا گیا کہ مطمئن ہو جاؤ ان لوگوں کی معیت پر جو تمہارے ساتھ آگئے ہیں اور ان سے نگاہیں نہ پھیرو۔

☆ نبی ﷺ نے جب ان خستہ حال صائمین کو دیکھا کہ وہ بڑی محبت سے قرآن سن رہے ہیں تو آپ ﷺ نے فرمایا کہ اللہ کا شکر ہے، اس نے میرے ساتھ وہ لوگ کر دیئے ہیں جن کی معیت پر مجھے مطمئن رہنے کا حکم دیا گیا ہے وہ سرے الفاظ میں حضور ﷺ نے اس پر شکر ادا کیا کہ ایسے لوگوں نے دین قبول کر لیا ہے جن کے اندر اتنی بلند حوصلگی اور کردار کی پختگی موجود تھی کہ دین کی خاطرا پنا گھر بار، بال پچھے اور مال و دولت سب کچھ چھوڑ کر نکل آئے۔

پھر نبی ﷺ نے ان صائمین کو یہ خوشخبری سنائی کہ قیامت کے روز تمہیں مکمل نور حاصل ہو گا اور تم جنت میں دولت مندوں سے آدھے دن پہلے داخل ہو گے۔ اس طرح حضور ﷺ نے انہیں اس بات کی تسلی دی کہ خدا کے دین کی خاطر تم نے جس طرح تکلیفیں اور مصیبیں برداشت کی ہیں، خطرات انگیز کیے ہیں اور غربت و تنگدستی کی زندگی کو اپنے گھروں سے عیش و آرام پر ترجیح دی ہے ان کے بدالے میں اللہ تعالیٰ تمہیں قیامت کے روز مکمل نور عطا کرے گا اور تم دولت مندوں سے آدھے دن پہلے جنت میں داخل ہو گے۔ اس آدھے دن کے متعلق یہ وضاحت فرمائی کہ قیامت کا آدھا دن اس دنیا کے پانچ سو سال کے برابر ہو گا۔

اس چیز کے متعلق تعین سے کچھ نہیں کہا جا سکتا کہ وہاں کے آدھے دن سے،

اور اس کے پانچ سو سال کے برابر ہونے سے کیا مراد ہے۔ حضور ﷺ نے یہ بات ذہن نشین کرنے کے لیے کہ آخرت میں زمانے کا معیار اس دنیا سے مختلف ہو گا، مختلف موقع پر مختلف مقداریں بیان فرمائی ہیں۔ اس لیے اس معاملے میں بلا وجہ کھو ج کرید کرنے کی ضرورت نہیں۔ یہ بات آخرت میں ہی کھلے گی کہ وہاں زمان و مکان کا مفہوم کیا ہے اور اس کے کیا ہے کیا ہیں۔

۲۳۔ قرآن خوش آوازی سے پڑھو

عَنْ الْبَرَاءِ بْنِ عَازِبٍ قَالَ قَالَ رَسُولُ اللَّهِ صَلَّى
اللَّهُ عَلَيْهِ وَسَلَّمَ : زَيَّنُوا الْقُرْآنَ بِأَصْوَاتِكُمْ۔ (رَوَاهُ
أَحْمَدُ وَابْنُ دَاؤِدَ وَابْنِ هَاجَةَ وَالْدَّارِمِيُّ)

حضرت براء بن عاذب رضی اللہ تعالیٰ عنہ سے روایت ہے کہ رسول اللہ ﷺ نے ارشاد فرمایا: قرآن مجید کو اپنی (احمدی) آوازوں سے مزین کرو۔ (احمد، ابو داؤد، ابن ماجہ، دار امی)

مراد یہ ہے کہ قرآن مجید کو حتی الامکان اچھے لمحے سے اور خوش آوازی سے پڑھنا چاہئے۔ ایسے بے ڈھنگے طریقے سے نہیں پڑھنا چاہئے کہ دل اس کی طرف کھینچنے کے بجائے اس سے اور زیادہ دور ہو جائیں جیسا کہ ایک فارسی شاعر نے کہا ہے۔

مگر تو قرآن برس نمط خوانی
رببری رونق مسلمانی
(سعدی)

۲۲۔ قرآن کو پڑھ کر بھلا دینا بہت بڑی محرومی ہے

عَنْ سَعْدِ بْنِ عُبَادَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَا مِنْ أَمْرٍ يَقُرَأُ الْقُرْآنَ ثُمَّ يُنْسَاهُ إِلَّا لِقَنِي اللَّهُ يَوْمَ الْقِيَامَةِ أَجْذَمَ - (رَوَاهُ أَبُو دَاؤْدَ وَالْذَّارِمِي)

حضرت سعد بن عبادة رضي الله تعالى عنه بیان کرتے ہیں کہ رسول اللہ نے فرمایا: جو شخص قرآن مجید کو پڑھتا ہے اور پھر اسے بھلا دیتا ہے وہ قیامت کے روز اس حالت میں اٹھے گا کہ اس کا ہاتھ کثا ہوا ہو گا۔ (ابوداؤد، ذارمی)

محمد شین نے وضاحت کی ہے کہ اس حدیث میں ہاتھ کے کٹنے ہونے سے مراد جسمانی طور پر کٹا ہوا ہونا نہیں ہے بلکہ یہ بات محاور تاکہی گئی ہے اور اس سے مراد کمال بے بسی ہے۔ مثلاً جب آپ اردو زبان میں کہتے ہیں کہ "فلاں آدمی کے ہاتھوں کے طو طے اڑ گئے" تو اس سے یہ مراد نہیں ہوتا کہ چچھ ہاتھوں کے طو طے ہوتے ہیں جو اڑ جاتے ہیں، بلکہ جب آدمی کمال درجہ بد جو اس ہوتا ہے تو اس کی اس حالت کو بیان کرنے کے لیے بطور محاورہ یہ کہا جاتا ہے کہ اس کے ہاتھوں کے طو طے اڑ گئے..... اسی طرح عربی زبان میں کسی شخص کی بے بسی کی کیفیت کو ظاہر کرنے کے لیے یہ کہا جاتا ہے کہ اس کا ہاتھ کٹا ہوا ہے..... اس سے پہلے ایک حدیث میں یہ الفاظ آئے تھے کہ **الْقُرْآنُ حُجَّةٌ لِكَ أَوْ عَلَيْكَ**: "یعنی قرآن یا تو تیرے حق میں جنت ہے یا تیرے خلاف جنت ہے۔" اب اگر ایک شخص ایمان رکھتا تھا اور اسی وجہ سے اس نے قرآن پڑھا لیکن پڑھنے کے بعد اسے بھلا دیا تو سوال یہ ہے کہ اس کے پاس وہ جنت کون سی ہے جسے وہ اللہ تعالیٰ کے حضور پیش کرے گا۔ قرآن کو بھلا دینے کے بعد

تو اس کی جھت منقطع ہو گئی۔ اب اس کے پاس کوئی ایسی چیز نہیں ہے جسے وہ اپنی صفائی میں پیش کر سکے۔ یہ وہ بے بسی کی کیفیت ہے جس میں قیامت کے روز وہ بتلا ہو گا اور اسی کے متعلق یہ بیان کیا گیا ہے کہ قیامت کے روز اس کا ہاتھ کٹا ہوا ہو گا۔

۲۵۔ تین دن سے کم میں قرآن ختم نہ کرو

عَنْ عَبْدِ اللَّهِ ابْنِ عَمْرُو أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: لَمْ يَنْفَقْهُ مَنْ قَرَأَ الْقُرْآنَ فِي أَقْلَ مِنْ ثَلَاثَةِ۔ (رواہ الترمذی وابوداؤ و الدارمی)

حضرت عبد اللہ بن عمرو بن عاص (رضی اللہ عنہما) روایت کرتے ہیں کہ رسول اللہ ﷺ کا ارشاد گرامی ہے کہ اس شخص نے قرآن کو نہیں سمجھا، جس نے اسے تین شب و روز سے کم میں پڑھا۔
(ترمذی - ابو داؤد - دارمی)

مطلوب یہ ہے کہ اگر آدمی اس رفتار سے پڑھے کہ تین دین سے کم میں پورا قرآن پڑھ دا لے تو اس روایت کے عالم میں قرآن کو کیا سمجھ سکے گا۔ اس لیے حضور ﷺ نے یہ ارشاد فرمایا کہ قرآن کم از کم تین شب و روز میں ختم کرو۔ اس سے زیادہ دنوں میں ختم کرو تو بہتر ہے لیکن اس سے کم میں نہ کرو، کیونکہ اگر ایک آدمی روزانہ دس پارے کے او سط سے بھی تیز پڑھے تو اس صورت میں وہ کچھ نہیں سمجھ سکے گا۔

۲۶۔ علانیہ اور چھپا کر قرآن پڑھنے کی مثال

عَنْ عُقْبَةَ بْنِ عَامِرٍ قَالَ رَسُولُ اللَّهِ صَلَّى اللَّهُ

**عَلَيْهِ وَسَلَّمَ: الْجَاهِرُ بِالْقُرْآنِ كَالْجَاهِرِ بِالصَّدَقَةِ وَ
الْمُسِرُ بِالْقُرْآنِ كَالْمُسِرِ بِالصَّدَقَةِ۔ (رَوَاهُ التَّرمِذِيُّ
وَأَبُو دَاوُدَ وَنَسَائِي)**

حضرت عقبہ بن عامر جی شریف رسول اللہ ﷺ کا یہ ارشاد نقل کرتے ہیں کہ جو شخص با آواز بلند قرآن مجید پڑھتا ہے وہ اس شخص کے مانند ہے جو علائیہ صدقہ دیتا ہے اور جو شخص آہستہ آواز میں قرآن مجید پڑھتا ہے وہ اس شخص کی طرح ہے جو چھپا کر صدقہ دیتا ہے۔ (ترمذی، ابو داؤد، نسائی)

مراد یہ ہے کہ مذکورہ دونوں طریقوں سے قرآن مجید پڑھنے کا ثواب بھی ہے اور فائدے بھی ہیں۔ اگر ایک آدمی علائیہ صدقہ دے تو اس کا اثر یہ ہوتا ہے کہ دوسرے لوگ بھی صدقے کی طرف متوجہ ہوتے ہیں اور ان کے دلوں میں بھی یہ خواہش پیدا ہوتی ہے کہ وہ خدا کی راہ میں صدقہ و خیرات کریں اس کے بر عکس اگر ایک شخص چھپا کر صدقہ دے تو اس کے اندر اخلاص کی کیفیت راخ ہوتی ہے اور وہ ریا کاری سے محفوظ رہتا ہے۔ ایسا یعنی معاملہ قرآن مجید کے چھپا کر آہستہ آواز سے پڑھنے اور بلند آواز سے پڑھنے کا ہے۔ بلند آواز سے پڑھنے کا فائدہ یہ ہے کہ خلق خدا تک قرآن کی تعلیم پہنچتی ہے اور لوگوں میں اس کے پڑھنے کا شوق پیدا ہوتا ہے۔ اس کے بر عکس آہستہ آہستہ سے چھپا کر پڑھنے کا یہ فائدہ ہے کہ اس طرح آدمی قرآن پورے اخلاق کے ساتھ، بغیر کسی ریا کے، اللہ کو خوش کرنے کے جذبے سے پڑھتا ہے اور اس میں کسی دوسرا ہے جذبے کی آمیزش نہیں ہونے پاتی۔

۳۷۔ قرآن پر ایمان کس کا معتبر ہے

عَنْ صُهَيْبٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَا أَمِنَ بِالْقُرْآنِ مَنْ اسْتَحْلَّ مَحَارِمَهُ۔ (رواهہ الترمذی) وَقَالَ هَذَا حَدِيثٌ لَيْسَ إِسْنَادُهُ بِالْقُوِّيِّ

حضرت صہیب رومی رضی اللہ تعالیٰ عنہ بیان کرتے ہیں کہ رسول اللہ ﷺ نے فرمایا: وہ شخص قرآن پر ایمان نہیں لایا جس نے اس کی حرام کی ہوئی چیزوں کو حلال کر لیا۔ (ترمذی)

قرآن کے کلام اللہ ہونے پر ایمان لانا اور قرآن کی حرام کردہ چیزوں کو حلال کرنا، دونوں چیزیں ایک ساتھ جمع نہیں ہوتیں۔ ایک شخص کے قرآن کو ماننے اور اسے پڑھنے کا کیا فائدہ اگر وہ قرآن کی حرام کردہ چیزوں کو اپنے لیے طال کر لے اور اس کی پوری زندگی سے اس بات کی کوئی شادوت نہ ملے کہ اس نے واقعی قرآن کو اللہ کی کتاب ہدایت مانا ہے۔ قرآن ایک ایسی کتاب ہدایت ہے جو انسان سے بعض چیزوں کے اختیار کرنے کا مطالبہ کرتی ہے اور بعض کو اس سے چھڑوانا چاہتی ہے۔ اس پر ایمان لانے کے بعد بھی اگر ایک آدمی کی زندگی میں کوئی صالح تغیر پیدا نہیں ہوتا اور نہ اس کا کوئی صحیح رخ متعین ہوتا ہے تو اس کا ایمان لانا نہ لانا دلوں برابر ہیں۔

۳۸۔ نبی ﷺ کا طرز قرأت

عَنِ الْلَّيْثِ بْنِ سَعْدٍ عَنِ ابْنِ أَبِي مُلَيْكَةَ عَنْ يَعْلَمِ بْنِ مَمْلُكٍ أَنَّهُ سَأَلَ أُمَّ سَلَمَةَ عَنْ قِرَاءَةِ النَّبِيِّ صَلَّى اللَّهُ

عَلَيْهِ وَسَلَّمَ، فَإِذَا هِيَ تَنْعَثُ قِرَاءَةً مُفَسَّرَةً حَرْفًا
حَرْفًا۔ (رَوَاهُ التَّرْمِذِيُّ وَأَبُو دَاوُدَ وَنِسَائِي)

حضرت لیث "بن سعد" ابن ابی ملیکہ سے اور وہ یعلی بن
ملک" سے روایت کرتے ہیں کہ انہوں نے حضرت ام سلمہ " سے
پوچھا کہ رسول اللہ ﷺ قرآن کس طرح پڑھا کرتے تھے۔ اس
پر حضرت ام سلمہ " نے خود اس طرح سے قرآن پڑھ کر سنایا کہ جس
سے ایک ایک حرف الگ الگ سننے میں آئے۔ (ترمذی، ابو داؤد،
نسائی)

مراد یہ ہے حضور ﷺ قرآن بہت تیز نہیں پڑھا کرتے تھے بلکہ اس طرح
آرام سے پڑھتے تھے کہ سننے والا ایک ایک حرف صاف صاف سن سکے۔
اگلی حدیث میں اس کی مزید تشریح آتی ہے۔

- ۳۹

عَنْ أَبْنِ جُرَيْحَةِ عَنْ أَبْنِ أَبِي مُلَيْكَةَ عَنْ أُمِّ سَلَمَةَ
قَالَتْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُقْطِعُ
قِرَاءَتَهُ يَقُولُ الْحَمْدُ لِلَّهِ رَبِّ الْعَالَمِينَ ثُمَّ يَقْفُ، ثُمَّ
يَقُولُ الرَّحْمَنُ الرَّحِيمُ ثُمَّ يَقْفُ۔ (رَوَاهُ التَّرْمِذِيُّ
وَقَالَ لَيْسَ إِسْنَادُهُ بِمُتَّصِّلٍ وَحَدِيثُ الْلَّيْثِ
أَصَحُّ)

حضرت ابن جریح حضرت ابن ابی ملکیہ " سے روایت کرتے ہیں

کہ انہوں نے حضرت ام سلمہ رضی اللہ عنہا سے رسول اللہ ﷺ کے قرآن پڑھنے کا طریقہ پوچھا تو انہوں نے فرمایا کہ حضور ﷺ نکلے کر کے پڑھا کرتے تھے (یعنی ایک ایک فقرے کو الگ الگ کر کے پڑھتے تھے) آپ ﷺ أَلْحَمْدُ لِلَّهِ رَبِّ الْعَالَمِينَ پڑھتے تھے پھر ثہرتے تھے، پھر أَلْحَمْدُ لِلَّهِ رَبِّ الْعَالَمِينَ حییم پڑھتے تھے اور پھر توقف فرماتے تھے۔ (ترمذی)

یہاں یہ بات مزید وضاحت کے ساتھ بتائی گئی ہے کہ حضور ﷺ قرآن مجید جلدی جلدی نہیں پڑھتے تھے۔ ایسا نہیں تھا کہ ایک ہی سانس میں أَلْحَمْدُ لِلَّهِ سے وَلَا الضَّالَّيْنَ تک پڑھ دالیں، بلکہ آپ ایک ایک فقرے پر ٹھہرتے تھے۔

۵۰۔ کچھ لوگ قرآن کو وسیلہ دنیا بنا لیں گے

عَنْ جَابِرٍ قَالَ خَرَجَ عَلَيْنَا صَلَّى اللَّهُ عَلَيْهِ وَسَلَّمَ وَنَحْنُ نَقْرَأُ الْقُرْآنَ وَفِينَا الْعَرَبِيُّ وَالْأَعْجَمِيُّ، فَقَالَ أَقْرَأُوا فَكُلُّ حَسَنٍ وَسَيِّدُ حُسْنِ الْأَقْرَاءِ أَقْوَامٌ يُقْيِيمُونَهُ كَمَا يُقَامُ الْقِدْرُخُ، يَتَعَجَّلُونَهُ وَلَا يَتَأَجَّلُونَهُ۔ (رواہ أبو داؤد والبہیقی)

حضرت جابر بن عبد اللہ بیان کرتے ہیں کہ ایک روز رسول اللہ ﷺ اپنے خانہ مبارک سے نکل کر ہمارے پاس تشریف لائے۔ ہم لوگ اس وقت (بیٹھے ہوئے) قرآن پڑھ رہے تھے، اور ہم میں سے کوئی عربی تھا اور کوئی عجمی۔ حضور ﷺ نے ہمیں قرآن پڑھتے

سات تو فرمایا: "پڑھتے جاؤ، سب اچھی طرح پڑھ رہے ہیں۔ عنقریب کچھ لوگ ایسے آئیں گے جو اگرچہ قرآن کو خوب صحت کے ساتھ اس انداز سے پڑھیں گے جیسے تیر کو سیدھا کیا جاتا ہے لیکن اس سے ان کی غرض دیوی فائدے ہوں گے، آخرت ان کا مقصود نہیں ہو گی۔ (ابوداؤد۔ بیہقی)

حضرت چابر رضی اللہ تعالیٰ عنہ کے اس بیان سے کہ ہم میں سے کوئی عربی تھا اور کوئی عجمی، اور حضور ﷺ نے ہم سب سے فرمایا کہ پڑھتے جاؤ، سب ٹھیک پڑھ رہے ہو، ان کا مقصود دراصل یہ بتانا تھا کہ اس جماعت میں مختلف قوموں اور نسلوں کے لوگ تھے اس لیے ان کے قرآن پڑھنے کا انداز بھی جدا جدا تھا لیکن حضور ﷺ نے ان سب کی تحسین فرمائی۔ ظاہریات ہے کہ ان میں سے ہر آدمی قرآن کو بالکل صحیح طریقے سے، صحیح مخارج اور صحیح طرز ادا کے ساتھ پڑھنے والا نہیں ہو سکتا تھا۔ بعض کی زبان یا لبجے میں کوئی فطری خامی بھی ہو سکتی تھی اس لیے ان کے قرآن پڑھنے کے لبجے اور انداز میں اختلاف کا پایا جانا فطری تھا لیکن حضور ﷺ نے انہیں دیکھ کر فرمایا کہ پڑھتے جاؤ تم سب اچھی طرح پڑھ رہے ہو۔ مراد یہ تھی کہ چونکہ تم خلوص نیت کے ساتھ قرآن کو سمجھ کر پڑھ رہے ہو اور اس کے مطابق دنیا میں زندگی بسر کرنے کا عزم رکھتے ہو اس لیے تم صحیح معنوں میں قرآن کو پڑھنے کا حق ادا کر رہے ہو، قطع نظر اس کے کہ تم تجوید کافی جانتے ہو یا نہیں اور اسے قراءت کے اصولوں کے مطابق پڑھ رہے ہو یا نہیں۔ ایک وقت آئے گا جب قرآن کو پڑھا تو جائے گا بڑی ریاضت و مشق اور صحت مخارج کے اہتمام کے ساتھ، بالکل اس طرح جیسے تیر سیدھا کیا جاتا ہے لیکن اس سے لوگوں کا مقصود دنیا ہو گی، آخرت نہیں ہو گی۔ اس لیے وہ پڑھنا آخرت میں کسی کام نہیں آئے گا۔ البتہ تمہارا یہ پڑھنا بڑا قابل قدر ہے اور

الله تعالیٰ کے ہاں مقبول اور پسندیدہ ہے۔

۱۵۔ قرآن کو گویوں اور بین کرنے والیوں کی طرح نہ پڑھو

عَنْ حُذَيْفَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : إِقْرَاوَا الْقُرْآنَ بِلُحْنِ الْعَرَبِ وَأَصْوَاتِهَا، وَإِيَّاكُمْ وَلُحْنُنَّ أَهْلَ الْعِشْقِ وَلُحْنُنَّ أَهْلِ الْكِتَابَيْنِ، وَسَيِّجِيَّتِي بَعْدِي قَوْمٌ يُرْجَعُونَ بِالْقُرْآنِ تَرْجِيعَ الْغِنَاءِ وَالثُّوحِ، لَا يُجَاهِرُنَّ حَنَاجِرَهُمْ مَفْتُونَةً قُلُوبُهُمْ وَقُلُوبُ الَّذِينَ يُعْجِبُهُمْ شَانُهُمْ۔ (رواه البهیقی فی شعب الایمان و رذیں فی کتابہ)

حضرت حذیفہ رضی اللہ تعالیٰ عنہ بیان کرتے ہیں کہ رسول اللہ ﷺ نے ارشاد فرمایا، قرآن کو عربی لمحے اور عربی آوازوں میں پڑھو اور دیکھو خبردار! اہل عشق اور اہل کتابیں (یہود و نصاریٰ) کے سے لمحے اختیار نہ کرو، اور عنقریب میرے بعد ایسے لوگ آئیں گے جو قرآن کو گاگا کریا نو ہے کے اندازوں پڑھیں گے۔ قرآن ان کے حلق سے نیچے نہیں اترے گا۔ دل ان کے بھی فتنے میں پڑے ہوں گے اور ان لوگوں کے بھی، جوان کے طرز ادا کو پسند کرنے والے ہوں گے۔ (بهیقی، رذین)

قرآن عربی لمحے اور عربی آوازوں میں پڑھنے کی تائید فرمانے کا یہ مطلب نہیں ہے کہ غیر عرب بھی قرآن کو عربی لمحے میں اور عربوں کی سی آوازوں میں پڑھیں۔

بلکہ مراد یہ ہے کہ قرآن کو ایسے سادہ اور فطری طریق سے پڑھا جائے جس طرح ایک عرب پڑھتا ہے۔ ایک عرب جب قرآن مجید کو پڑھے گا تو وہ اسے اس طرح پڑھے گا جیسے ہم اپنی زبان میں کسی کتاب کو پڑھتے ہیں۔ جب آپ اردو زبان کی کوئی کتاب پڑھ رہے ہوں تو ظاہر بات ہے کہ آپ بنا بنا کر اور گاگا کرنیں پڑھتے۔ بلکہ اس طرح پڑھتے ہیں جس طرح کوئی آدمی اپنی مادری زبان کی کسی کتاب کو پڑھتا ہے۔ اس سے پہلے حضور ﷺ کا یہ ارشاد گزار ہے کہ قرآن کو اپنی اچھی آوازوں سے مزین کرو معلوم ہوا کہ اچھی آواز کے ساتھ پڑھنا اور اہل عرب کے سے سیدھے سادھے طریقے سے پڑھنا دونوں ایک ہی چیز ہیں۔ کیونکہ سادہ طریقے سے پڑھنے کا مفہوم یہ نہیں ہے کہ آدمی بے ذہنگے پن سے اور ناگوار آواز سے پڑھے۔

اس کے بعد آپ ﷺ نے فرمایا کہ خبردار قرآن کو اہل عشق کے سے لجئے میں مت پڑھو۔ مراد یہ ہے کہ جس طرح عشق بازا لوگ غزلیں گاتے ہیں اس طرح قرآن کو گاکرنہ پڑھو۔

اس کے بعد فرمایا کہ عنقریب وہ لوگ آئیں گے جو قرآن کو گاگا کر اور عورتوں کے بین کرنے کے انداز میں پڑھیں گے۔ ظاہر وہ اسے بڑے ذوق و شوق اور محنت و ریاضت کے ساتھ پڑھیں گے لیکن وہ ان کے حلق سے نیچے نہیں اترے گا اور ان کے دلوں تک اس کی رسائی نہیں ہوگی پھر یہی نہیں بلکہ دل ان پڑھنے والوں کے بھی فتنے میں ہوں گے اور ان کے بھی جوان کے اس پڑھنے کو سن کر جھوٹیں گے اور دادو ٹھیکنے کے ڈو گنگرے بر سائیں گے۔

حضور ﷺ نے اس طرح کے پڑھنے والوں اور اس پر مددھنے والوں کو یہ تنبیہہ اس لیے فرمائی کہ یہ قرآن کوئی شاعری نہیں ہے جسے لوگ محض لطف

اندوڑی کے لیے پڑھیں اور رواہ وَا اور مرحبا کا شور بلند کریں، جیسے کہ اب ہمارے ہاں قراءۃ تون کی محفلوں میں ہونے لگا ہے۔ بعض اوقات تو ان محفلوں میں مشاعرے کی سی کیفیت پیدا ہو جاتی ہے یہ طریقہ فتنے سے خالی نہیں۔

۵۲۔ خوش آوازی قرآن کے حسن میں اضافہ کرتی ہے

عَنْ الْبَرَاءِ بْنِ عَازِبٍ قَالَ سَمِعْتُ رَسُولَ اللَّهِ
صَلَّى اللَّهُ عَلَيْهِ وَسَلَّمَ يَقُولُ : حَسِّنُوا الْقُرْآنَ
بِأَصْوَاتِكُمْ فَإِنَّ الصَّوْتَ الْحَسَنَ يَزِيدُ الْقُرْآنَ
حُسْنًا۔ (رَوَاهُ الدَّارِمِيُّ)

حضرت براء بن عاذب رضی اللہ تعالیٰ عنہ بیان کرتے ہیں کہ میں نے رسول اللہ ﷺ کو یہ فرماتے سنائے: قرآن کو اپنی (اچھی) آوازوں کے ذریعے حسین بناؤ کیونکہ اچھی آواز قرآن کے حسن میں اضافہ کرتی ہے۔ (دارمی)

اب تک مسلسل ایسی حدیثیں آئی ہیں جن میں سے اگر ایک میں قرآن کو گا کر پڑھنے سے رد کا گیا ہے تو دوسرا میں اسے اچھی آواز سے پڑھنے کا حکم دیا گیا ہے۔ معلوم ہوا کہ گا کر پڑھنے میں اور خوش آوازی سے پڑھنے میں فرق ہے اور اسی فرق کی بناء پر ایک چیز ناپسندیدہ ہے اور دوسرا پسندیدہ۔

۵۳۔ حسن قراءات کا مفہوم کیا ہے

عَنْ طَاؤِ مِرْسَلِ اللَّهِ عَلَيْهِ

وَسَلَّمَ أَئِي النَّاسِ أَحْسَنُ صَوْتاً لِّلْقُرْآنِ وَأَحْسَنُ قِرَائَةً، قَالَ هَنْ إِذَا سَمِعْتَهُ يَقْرَأُ أَرِيتَ اللَّهُ يَخْشَى اللَّهُ، قَالَ طَاؤُسٌ وَكَانَ ظَلْقٌ كَذَلِكَ۔ (رواه الدارمي)

حضرت طاؤسؓ سے مرسل روایت ہے وہ بیان کرتے ہیں کہ نبی ﷺ سے پوچھا گیا:- کوئی شخص قرآن کو اچھی آواز سے اور اچھے طریقے سے پڑھنے والا ہے؟ حضور ﷺ نے ارشاد فرمایا: وہ شخص کہ جب تم اسے پڑھتے ہوئے سن تو تمہیں ایسا معلوم ہو کہ وہ اللہ سے ڈر رہا ہے.... حضرت طاؤسؓ کا بیان ہے کہ نبی ﷺ خود ایسے ہی خوش آواز اور روانی سے پڑھنے والے تھے۔ (دارمی)

اس روایت میں نبی ﷺ نے خوش آوازی سے قرآن پڑھنے کے مفہوم کو نہایت عذرگی سے واضح فرمادیا ہے..... جب حضور ﷺ نے فرمایا کہ قرآن کو خوش آوازی سے پڑھو لیکن غناہ کرو تو لوگوں نے حضور ﷺ سے عرض کیا کہ پھر خوش آوازی سے کیا مرا دیا ہے؟ اس پر حضور ﷺ نے یہ تشریح فرمائی کہ قرآن کو اس انداز سے پڑھو جس سے سخنے والا یہ محسوس کرے کہ تم خدا سے ڈر رہے ہو۔ جب ایک آدمی حضور قلب کے بغیر اور خدا سے غافل ہو کر قرآن پڑھتا ہے تو اس کی کیفیت کچھ اور ہوتی ہے اور جب وہ اسے اچھی طرح سمجھ کر اور خدا سے ڈرتے ہوئے پڑھتا ہے تو اس کی کیفیت کچھ اور ہوتی ہے وہ ایک ایک چیز کا اثر قبول کرتا ہے اور اس کے طرز ادا سے اور لب والجہ سے اس کی ان باطنی کیفیتوں کا انعامار ہوتا ہے۔

۵۲۔ قرآن کو اخروی فلاح کا ذریعہ بناؤ

عَنْ عَبِيدَةَ الْمُلَيَّكِيِّ وَكَانَتْ لَهُ صُحْبَةٌ قَاتِلَ قَاتِلَ
 رَسُولُ اللَّهِ صَلَّى اللَّهُ عَلَيْهِ وَسَلَّمَ : يَا أَهْلَ الْقُرْآنِ
 لَا تَتَوَسَّدُوا الْقُرْآنَ وَاتْلُوهُ حَقَّ تِلَاقِهِ مِنْ أَنَا إِلَّا اللَّيلُ
 وَالثَّهَارِ وَأَفْشُوهُ وَتَغْنَمُوا وَتَدَبَّرُوا مَا فِيهِ لَعْلَكُمْ
 تُفْلِحُونَ وَلَا تُعْجِلُوا ثَوَابَهُ فَإِنَّ اللَّهَ ثَوَابُهُ
 الْبَهِيرَى فِي شَعْبِ الْإِيمَانِ

حضرت عبیدہ ملیکی کی یہی بخشش جو ایک صحابی ہیں بیان کرتے ہیں کہ رسول اللہ ﷺ نے فرمایا: اے اہل قرآن (مراد ہے قرآن پڑھنے والو) قرآن کو تکمیل کیتے ہوئے بنالو بلکہ اس کی تلاوت کرو جس طرح کہ اس کی تلاوت کرنے کا حق ہے، رات اور دن کے اووقات میں، اور اسے علائیہ پڑھو، خوش آوازی کے ساتھ پڑھو، اور جو کچھ مضافین اس میں ہیں ان پر غور کرو، امید ہے تمہیں فلاح نصیب ہو گی، اور اس کا ثواب جلدی حاصل کرنے کی کوشش نہ کرو، کیونکہ آخرت میں اس کا ثواب لازما ہے۔ (بیہقی)

فرمایا کہ قرآن کو تکمیل نہ بنالو۔ اس کا مطلب یہ نہیں ہے کہ قرآن کو تکمیل کی جگہ رکھ کر نہ سویا کرو۔ بلکہ اس کا یہ مفہوم بعد کے فقرے سے سامنے آتا ہے کہ قرآن سے غفلت نہ برتو۔ صبح و شام اس کی تلاوت کرو۔ اس کا ذکر عام کرو اور اس کے مضافین میں غور و فکر کرو۔ یہ حال نہ ہو کہ قرآن آپ کے پاس موجود ہو لیکن آپ غفلت میں پڑے رہیں اور کبھی نظر اٹھا کر بھی اس کی طرف نہ دیکھیں اور اس سے

رہنمائی حاصل کرنے کی کوشش نہ کریں۔

پھر فرمایا کہ قرآن کا ثواب جلدی سے (یعنی اس دنیا میں) حاصل کرنے کی کوشش نہ کرو۔ اگرچہ اس کا ثواب یقیناً ہے مراد یہ ہے کہ چاہے اس دنیا میں اس کا ثواب تمہیں نہ ملے لیکن اس کا ثواب بہر حال ہے جو آخرت میں لازماً ملتا ہے۔ دنیا میں بھی اگرچہ اس کا ثواب کبھی نہ کبھی ملتا ہے لیکن تم اسے دینوی ثواب کی خاطر نہ پڑھو بلکہ اُخودی ثواب کی خاطر پڑھو دنیا میں تو قرآن کی وجہ سے یہ بھی ہو سکتا ہے کہ تمہیں دشمنان دین کی خاتمی کا شانہ بننا پڑے لیکن آخرت میں یہ تمہارے لیے بہترین توشہ ثابت ہو گا اور وہاں کا اجر ضائع نہیں ہو سکتا۔

۵۵۔ ابتداء میں قرآن مقامی لہجات کے مطابق پڑھنے کی اجازت تھی

عَنْ عُمَرَ بْنِ الْخَطَّابِ قَالَ سَمِعْتُ هِشَامَ بْنِ حَكِيمَ بْنِ حَزَّامٍ يَقْرَأُ سُورَةَ الْفُرْقَانَ عَلَى غَيْرِهِ أَقْرَأَهَا وَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَقْرَأَنِيهَا فَكَدْتُ أَنْ أَعْجَلَ عَلَيْهِ ثُمَّ أَمْهَلْتُهُ حَتَّى انْصَرَفَ ثُمَّ لَبَثَثَهُ بِرَدَائِهِ فَجِئْتُ بِهِ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقُلْتُ يَا رَسُولَ اللَّهِ إِنِّي سَمِعْتُ هَذَا يَقْرَأُ سُورَةَ الْفُرْقَانَ عَلَى غَيْرِهِ أَقْرَأْتِنِيهَا فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَرْسَلْتُهُ أَقْرَأُهُ الْقِرَاءَةَ الَّتِي سَمِعْتُهُ يَقْرَأُ - فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: هَكَذَا أُنْزِلَتْ - ثُمَّ قَالَ لِي أَقْرَأُ

فَقَرَأْتُ فَقَالَ هَكَذَا أُنْزِلَتْ، إِنَّ هَذَا الْقُرْآنَ أُنْزِلَ
عَلَى سَبْعَةِ أَحْرُوفٍ فَاقْرَأْهَا تَسْرِيْهَهُ۔ (مُتَّفَقٌ عَلَيْهِ
وَالْفَظُولُ الْمُسْلِمُ)

حضرت عمر رضی اللہ تعالیٰ عنہ بیان فرماتے ہیں کہ (ایک روز) میں
نے حضرت ہشام بن حکیم بن حرام کو سورہ فرقان اس سے مختلف
طریقے پر پڑھتے نا جس سے میں پڑھتا تھا، حالانکہ سورہ فرقان مجھے
خود رسول اللہ ﷺ نے پڑھائی تھی قریب تھا کہ میں بے تابی سے
ان پر جھپٹ پڑتا لیکن پھر میں نے (صبر کیا اور) انہیں مہلت دی،
یہاں تک کہ انہوں نے اپنی قراءت مکمل کر لی۔ پھر میں نے ان کی
چادر پکڑی اور انہیں کھینچتا ہوا رسول اللہ ﷺ کی خدمت میں
لے گیا۔ میں نے عرض کیا یا رسول اللہ ﷺ میں نے ان کو سورہ فرقان
اس سے مختلف طریقے پر پڑھتے نا ہے جس پر کہ آپ ﷺ نے
پڑھائی تھی۔ اس پر رسول اللہ ﷺ نے فرمایا: انہیں چھوڑ دو۔
پھر حضرت ہشام بن حکیم سے فرمایا کہ تم پڑھو۔ چنانچہ انہوں نے سورہ
فرقان اسی طرح پڑھی جس طرح کہ میں نے ان کو پڑھتے نا تھا۔
ان کی قراءت سن کر رسول اللہ ﷺ نے فرمایا کہ اسی طرح اتری
ہے۔ پھر حضور ﷺ نے مجھ سے فرمایا کہ تم پڑھو۔ چنانچہ میں
نے (اپنے طریقے پر) پڑھی تو آپ ﷺ نے فرمایا کہ اسی طرح
اٹری ہے۔ پھر مزید فرمایا کہ یہ قرآن سات حرقوں پر اتراء ہے، اس
لیے جس طرح سولت ہوا سی طرح پڑھو۔ (متفق علیہ)

سات حروف سے مراد سات تلفظ یا سات لہجے ہیں۔ عربی زبان میں اختلاف لہجات ایک معروف چیز ہے۔ عرب کے مختلف قبائل اور مختلف علاقوں کی زبان میں خاصاً اختلاف پایا جاتا ہے لیکن اس اختلاف کی نوعیت ایسی نہیں ہے کہ اس سے زبان کے اندر کوئی بنیادی تغیر و نہما ہو جاتا ہو۔ مقامی تلفظات، لہجات، محاورات اور زبان کے بعض دوسرے اسالیب کے اختلاف کے باوجود زبان کا بنیادی سانچہ ایک ہی ہے۔ زبان کے مقامی رنگ اور اختلافات کا مشاہدہ آپ یہاں بھی کرتے ہیں۔ مثلاً آپ پنجاب کے مختلف حصوں میں جائیں تو آپ دیکھیں گے کہ ہر ضلع کی، اور بعض اوقات ایک ہی ضلع کے مختلف حصوں کی، زبان مختلف ہے۔ یہی حال اردو کا بھی ہے۔ پشاور سے لے کر مدراں تک چلے جائیے، اردو بولنے والوں میں ایک ہی مضمون کو ادا کرنے کے لیے مختلف لہجے، مختلف تلفظ اور مختلف محاورے ملتے ہیں۔ ”وہی والوں اور لکھنؤ والوں کی زبان“ تو آپ نہتے ہی ہیں اسی طرح حیدر آباد (دکن) اور پنجاب والوں کی اردو ہے۔ ایک ہی مضمون کو ادا کرنے کے لیے مختلف علاقوں کے لوگ مختلف اسالیب اختیار کرتے ہیں۔ یہی چیز نزول قرآن کے وقت عرب میں بھی تھی اور آج بھی پائی جاتی ہے۔ عرب میں آپ یہاں سے لے کر شام تک چلے جائیں، آپ کو لہجے اور تلفظ بدلتے ہوئے ملیں گے۔ ایک ہی مضمون کو عرب کے ایک حصے میں کسی اور طرح ادا کرتے ہیں اور دوسرے حصے میں کسی اور طرح، لیکن اس اختلاف کے باوجود معنی میں کوئی فرق واقع نہیں ہوتا۔ چنانچہ اس حدیث میں سات حروف سے مراد یہی لہجات اور اسالیب وغیرہ کا اختلاف ہے۔ رسول اللہ ﷺ نے فرمایا کہ قرآن مجید اگرچہ قریش کی زبان میں نازل ہوا ہے لیکن اہل عرب کو اس بات کی اجازت دی گئی ہے کہ وہ اسے اپنے مقامی لہجات اور تلفظات کے ساتھ بھی پڑھ سکیں۔ کیونکہ ایک عرب جب قرآن مجید کو پڑھے گا تو زبان کے مقامی

اختلافات کے باوجود اس میں کوئی ایسا رد و بدل نہیں ہو گا جس سے معنی اور مفہوم تبدیل ہو جائیں۔ یہ نہیں ہو سکتا کہ حرام حلال ہو جائے یا حلال حرام ہو جائے۔ یا تو حیدر کا مضمون ہو اور وہ مشرکانہ زبان میں ادا کر دیا جائے۔

یہ اجازت صرف اس زمانے تک تھی جب قرآن ابھی عرب سے باہر نہیں نکلا تھا اور اس کو پڑھنے والے صرف عرب ہی تھے لیکن بعد میں یہ اجازت اور سولت ختم کر دی گئی۔

اس بات کو بھی سمجھو لجئے کہ مختلف لہجات کے ساتھ قرآن پڑھنے کی اجازت کیوں دی گئی۔ اس کی وجہ یہ تھی کہ قرآن کی اشاعت اس زمانے میں تحریری شکل میں نہیں ہو رہی تھی، عرب کے لوگ لکھنا پڑھنا نہیں جانتے تھے اور معلوم ہے کہ نزول قرآن کے وقت صرف گنتی کے پڑھے لکھے لوگ ملتے تھے۔ عربوں میں لکھنے پڑھنے کا جو کچھ رواج ہوا وہ اسلام کے بعد ہی ہوا۔ چنانچہ اس زمانے میں لوگ قرآن زبانی سنتے اور یاد کرتے تھے۔ پھر جو نکہ ان کی مادری زبان عربی تھی اس لیے انہیں قرآن کو یاد کرنے اور یاد رکھنے میں زیادہ وقت پیش نہیں آتی تھی۔ ایک عرب جب قرآن سنتا تھا تو اسے اس کا پورا مضمون یاد ہو جاتا تھا۔ اس کے بعد جب وہ جا کر دوسرے لوگوں سے بیان کرتا تھا تو زبان کے مقامی اختلافات کے سبب سے اس کے بیان میں بعض جگہ لفظی رو و بدل ہو جاتا تھا لیکن اس سے نفس مضمون میں کوئی فرق واقع نہیں ہوتا تھا، کیونکہ اس قوم کے مخاورے کے مطابق وہ بات اس طرح ہوتی تھی جس طرح وہ ادا کرتا تھا یہی وجہ تھی کہ اس زمانے میں یہ مختباش رکھی گئی کہ اہل عرب اپنے مقامی لہجات و تلفظات کے مطابق قرآن پڑھ سکیں۔

پیش نظر حدیث میں حضرت عمر بن حفیظ نے چونکہ یہ سمجھا کہ جس طرح انہوں نے

رسول اللہ ﷺ سے قرآن ساتھا اسی طرح ہر آدی کو پڑھنا چاہئے۔ اس لئے جب انہوں نے حضرت ہشام رضی اللہ عنہ کو اس سے مختلف طریقے سے قرآن پڑھتے تو ان سے ضبط نہ ہو سکا۔ جتنی دیر تک وہ پڑھتے رہے یہ اپنی جگہ مضطرب رہے۔ ادھر وہ فارغ ہوئے اور ادھر انہوں نے ان کی چادر کھینچی اور انہیں رسول اللہ ﷺ کے پاس لے گئے۔

اب یہ دیکھیے کہ رسول اللہ ﷺ کے مزاج میں کس قدر تحمل اور بڑی بھی۔ آپ ﷺ نے بڑے سکون کے ساتھ ان کی بات سنی اور پھر ان کو نہایت حکمت سے سمجھا دیا کہ میاں تم دونوں جس طریقے سے پڑھتے ہو وہ صحیح ہیں، اللہ تعالیٰ نے دونوں طرح پڑھنے کی اجازت دی ہے۔

۵۶- دین میں اختلاف کے حدود و آداب

عَنْ أَبْنَىٰ مُسْعُودِ قَالَ سَمِعْتُ رَجُلًا قَرَأَ وَسَمِعْتُ
النَّبِيَّ صَلَّى اللَّهُ عَلَيْهِ وَسَلَّمَ يَقْرَأُ أَخْلَافَهَا فَجِئْتُ بِهِ
النَّبِيَّ صَلَّى اللَّهُ عَلَيْهِ وَسَلَّمَ فَأَخْبَرْتُهُ فَعَرَفْتُ فِي
وَجْهِهِ الْكَرَاهِيَّةَ فَقَالَ كِلَّا كُمَا مَا خَسِّنَ فَلَا تَخْتَلِفُوا
فَإِنَّ مَنْ كَانَ قَبْلَكُمْ إِخْتَلَفُوا فَهُمْ كُوَّا۔ (زوادہ
البخاری)

حضرت عبد اللہ بن مسعود رضی اللہ تعالیٰ عنہ بیان فرماتے ہیں کہ میں نے ایک شخص کو قرآن پڑھتے ہوئے سنا اور اس سے پہلے میں نے نبی ﷺ کو اس سے مختلف طریقے سے پڑھتے ساتھا میں اسے

نبی ﷺ کی خدمت میں لے آیا اور حضور ﷺ کو اس بات کی خبر دی (کہ یہ شخص ایک مختلف طریقے سے قرآن پڑھتا ہے) میں نے محسوس کیا کہ رسول اللہ ﷺ کو یہ بات ناگوار گز رہی ہے۔ (میری بات سن کر) آپ ﷺ نے فرمایا: تم دونوں ہی تھیک طرح پڑھتے ہو، آپس میں اختلاف مت کرو کیونکہ تم سے پہلے جو قومیں ہلاک ہوئیں وہ اختلاف ہی کی وجہ سے ہلاک ہوئیں۔ (بخاری)

رسول اللہ ﷺ نے جناب ابن مسعودؓ کو یہ بات سمجھائی کہ اگر اختلاف اس نوعیت کا ہو کہ اس سے اصل تعلیم یا اصل حکم نہ بدلتا ہو تو اس طرح کے اختلاف کو برداشت کرنا چاہیئے۔ اگر برداشت نہ کرو گے تو آپس میں سرچھوٹوں کرو گے۔ اس طرح امت میں افتراق اور فتنے کا دروازہ کھلے گا۔ البته یہ بات ظاہر ہے کہ جماں اصل دین یادیں کا کوئی حکم تبدیل ہو رہا ہو وہاں اختلاف نہ کرنا گناہ ہو جاتا ہے، کیونکہ ایسے موقع پر اختلاف نہ کرنے کے معنی یہ ہیں کہ دین میں تحریف کو قبول کر لیا جائے یا ایک دوسرا فتنہ ہے جس کا سد باب کرنا خود دین ہی کے لیے ضروری ہے۔

۷۵۔ رَاحَ الْإِيمَانُ صَحَّاً مِنْ شَهْرٍ... شَفِيقُ نَبِيِّ الْكَلْمَبِيَّةِ... كَرِيمُ خَدَا

عَنْ أَبِي بْنِ كَعْبٍ قَالَ كَنْتُ فِي الْمَسْجِدِ فَدَخَلَ
رَجُلٌ يُصَلِّي فَقَرَأَ قِرَاءَةً أَنْكَرَ ثُمَّ أَعْلَمَهُ ثُمَّ دَخَلَ أَخْرَى
فَقَرَأَ قِرَاءَةً سَوَى قِرَاءَةِ صَاحِبِهِ فَلَمَّا قَضَيْنَا الصَّلَاةَ
دَخَلْنَا جَمِيعًا عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ
فَقُلْتُ إِنَّ هَذَا قِرَاءَةً أَنْكَرَ ثُمَّ أَعْلَمَهُ وَ دَخَلَ أَخْرَى

فَقَرَأَ سَوْى قِرَاءَةٍ صَاحِبِهِ - فَأَمْرَهُمَا النَّبِيُّ صَلَّى
 اللَّهُ عَلَيْهِ وَسَلَّمَ فَقَرَأَ فَحَسَنَ شَائِهِمَا فَسَقَطَ فِي
 نَفْسِي مِنَ التَّكْذِيبِ وَلَا إِذْكُنْتُ فِي الْجَاهِلِيَّةِ
 فَلَمَّا رَأَى رَسُولَ اللَّهِ صَلَّى اللَّهُ عَلَيْهِ وَسَلَّمَ مَا قَدَّ
 غَشِينِي ضَرَبَ فِي صَدْرِي فَفَضَّلَ عَرْقًا وَ كَانَمَا
 أَنْظَرَ إِلَى اللَّهِ فَرَقًا، فَقَالَ لِي يَا أَيُّهُ أُرْسِلَ إِلَيَّ أَنِ
 أَقْرَأَ الْقُرْآنَ عَلَى حَرْفٍ فَرَدَدْتُ إِلَيْهِ أَنْ هَوْنُ عَلَى
 أُمَّتِي فَرَدَ إِلَيَّ الثَّانِيَةَ أَقْرَأَهُ عَلَى حَرْفَيْنِ فَرَدَدْتُ
 إِلَيْهِ أَنْ هَوْنُ عَلَى أُمَّتِي فَرَدَ إِلَيَّ الثَّالِثَةَ أَقْرَأَهُ عَلَى
 سَبْعَةِ أَحْرَفٍ وَ لَكَ بِكُلِّ رَدَدٍ رَدَدْتُكُمَا مَسَالَةً
 تَسَالُنِيهَا فَقُلْتُ أَللَّهُمَّ اغْفِرْ لِأُمَّتِي أَللَّهُمَّ اغْفِرْ
 لِأُمَّتِي وَأَخْرُجْ الشَّالِدَةَ لِيَوْمَ يَرَغِبُ إِلَيَّ الْخَلْقُ كُلُّهُمْ
 حَتَّى إِبْرَاهِيمَ عَلَيْهِ السَّلَامُ - (رَوَاهُ مُسْلِمٌ)

حضرت ابی بن کعب رضی اللہ تعالیٰ عنہ کا بیان ہے کہ میں (ایک
 روز) مسجد نبوی ﷺ میں تھا، اتنے میں ایک شخص آیا اور نماز
 پڑھنے لگا۔ اس نے نماز میں قرأت اس طرح کی کہ مجھے عجیب معلوم
 ہوئی۔ پھر ایک اور شخص آیا اور اس نے ایسی قرأت کی جو پہلے
 شخص سے بھی مختلف تھی۔ جب ہم نماز سے فارغ ہوئے تو ہم تینوں
 رسول اللہ ﷺ کی خدمت میں حاضر ہوئے۔ میں نے حضور

اللهم سے عرض کیا کہ اس شخص نے قرآن مجید اس طرح پڑھا
ہے جو مجھے درست معلوم نہیں ہوا، اور اس دوسرے شخص نے
اس سے بھی مختلف طریقے سے پڑھا ہے (یہ کیا معاملہ ہے؟)..... نبی
اللهم نے ان دونوں کو (اپنے اپنے طریقے سے قرآن) پڑھ کر
نانے کا حکم دیا..... ان دونوں کی قراءت سن کر حضور اللهم نے
انہیں درست قرار دیا..... اس پر میرے دل میں تکذیب کا ایسا
وسوسہ آیا کہ جاہلیت کے زمانے میں بھی کبھی کبھی نہیں آیا تھا..... جب
رسول اللہ اللهم نے میری یہ کیفیت دیکھی تو آپ اللهم نے
میرے سینے پر ہاتھ مارا۔ آپ اللهم کے ہاتھ مارتے ہی میں پانی پانی
ہو گیا اور میرے سینے چھوٹ گئے اور مجھے ڈر کے مارے یوں محسوس
ہوا کہ گویا میں اللہ کو دیکھ رہا ہوں..... پھر حضور اللهم نے مجھے
خاطب کرتے ہوئے فرمایا: اے ابی! جب قرآن مجید میری طرف
بیجا گیا تو مجھے حکم دیا گیا کہ میں اسے ایک حرف پر (یعنی ایک لججہ کے
مطابق) پڑھوں (اور وہ لججہ قریش کا لججہ تھا) میں نے جواب میں یہ
عرض کملابھیجی کہ میری امت کے ساتھ نہی برتری جائے۔ پھر پلٹ کر
مجھے جواب دیا گیا کہ دو احرف (یعنی دو لجھوں) پر پڑھ سکتے ہو..... میں
نے پھر جواب میں عرض کیا کہ میری امت کے ساتھ اور نہی برتری
جائے..... تیری مرتبہ جواب میں یہ فرمایا گیا کہ اچھا اب قرآن کو
سات لجھوں کے ساتھ پڑھ سکتے ہو.... مزید یہ ارشاد ہوا کہ جتنی مرتبہ
تم نے گزارش کی ہے اور تمہیں اس کا جواب دیا گیا ہے اس پر
تمہیں اتنی ہی دعائیں مانگنے کی اجازت دی جاتی ہے (اور وہ دعائیں

قبول ہوں گی).... اس پر میں نے عرض کیا: اے خدا میری امت کو
معاف کر دے..... اے خدا میری امت کو معاف کر دے..... اور
تیری دعائیں نے اس دن کے لیے انثار کی جب کہ ساری مخلوق
میری طرف رجوع کرے گی (کہ میں خدا کے حضور ان کی شفاعت
کروں) یہاں تک کہ حضرت ابراہیم علیہ السلام بھی رجوع فرمائیں
گے۔ (مسلم)

حضرت ابی بن کعب رسول اللہ ﷺ کے نمایت جلیل القدر صحابیؓ تھے۔
ان کا شمار اکابر اور افاضل لوگوں میں ہوتا تھا۔ رسول اللہ ﷺ اپنے صحابہؓ میں
سے ہر ایک کے متعلق یہ جانتے تھے کہ کس میں کیا کمال ہے.... حضرت ابی بن کعب
کا کمال یہ تھا کہ وہ قرآن کے ماہر سمجھے جاتے تھے۔ ان کے سامنے یہ واقعہ پیش آتا ہے
کہ دو آدمی ایسے مختلف طریقوں سے قرآن پڑھتے ہیں جو ان کے علم کے مطابق
درست نہیں تھے۔ آپ ان دونوں کو رسول اللہ ﷺ کی خدمت میں لے جاتے
ہیں مگر رسول اللہ ﷺ دونوں کو درست قرار دیتے ہیں۔ اس پر ان کے دل میں
ایک شدید نوعیت کا وسوسہ آتا ہے، اتنی شدید نوعیت کا وسوسہ کہ آپ خود فرماتے
ہیں کہ زمانہ جاہلیت میں بھی کبھی وہ کیفیت پیدا نہیں ہوئی تھی جو یہاں کیک اس وقت
میرے دل میں پیدا ہوئی۔ ان کے دل میں شک یہ گزرا کہ آیا یہ قرآن واقعی خدا کی
طرف سے ہے یا یہ کوئی انسانی کلام ہے جس کے پڑھنے میں اس طرح کی کھلی آزادی
دی جا رہی ہے۔

اندازہ سمجھئے کہ حدیث کہ الفاظ کے مطابق ایک اس طرح کے جلیل القدر
صحابی کے دل میں بھی ایسا وسوسہ آسکتا ہے۔ معلوم ہوا کہ صحابہ کرامؓ بھی دراصل
انسان ہی تھے، فرشتے نہیں تھے اور نہ انسانی کمزوریوں سے کلیتہ منزہ تھے۔ کمال

ان کا یہ تھا کہ رسول اللہ ﷺ کی صحبت سے جو بہترین فوائد کوئی انسان اٹھا سکتا تھا وہ انسوں نے اٹھائے تھے اور حضور ﷺ کے فیض تربیت سے ایک ایسا گروہ تیار ہوا تھا کہ نوع انسانی میں کبھی اس درجے کے انسان نہیں پائے گئے۔ لیکن اس کے باوجود تھے تو وہ انسان ہی..... اس لیے جب ایک ایسی بات سامنے آئی جو بظاہرا بمحض میں ڈالنے والی تھی تو یہ کایک ان کے ذہن میں وہ دسوسرہ گزرا جس کا ذکر حدیث میں ہوا ہے۔

اب رسول اللہ ﷺ کا طریق تربیت دیکھئے۔ چرے سے فوراً بھانپ گئے کہ ان کے دل میں کیا وسوسہ آیا ہے۔ فوراً انھیں متذہب کرنے کے لیے ان کے سینے پر ہاتھ مارا کہ میاں ہوش میں آؤ..... کس سوچ میں پڑ گئے؟

یہ بھی سمجھ لجئے کہ مخف وسو سے کے آجائے سے آدمی نہ کافر ہو جاتا ہے اور نہ لازماً گنگاری ہوتا ہے۔ وسوسہ ایک ایسی چیز ہے کہ اللہ تعالیٰ اس سے بچائے تو انسان اس سے بچ سکتا ہے، درد نہیں..... احادیث میں آتا ہے کہ صحابہ کرام ﷺ نبی ﷺ کی خدمت میں آکر عرض کرتے تھے کہ یا رسول اللہ کبھی کبھی ہمارے دل میں ایسے وساوس آتے ہیں جن کے بعد ہم یہ سمجھتے ہیں کہ ہماری تو عاقبت خراب ہو گئی۔ اس پر حضور ﷺ نے ان سے فرمایا کہ اصل چیز یہ نہیں ہے کہ تمہارے دل میں وسوسہ نہ آئے، اصل چیز یہ ہے کہ وہ آکر تمہارے دل میں جنم نہ جائے۔ کوئی برا خیال آکر گزر جائے تو اللہ تعالیٰ کے ہاں اس پر پکڑ نہیں ہے ملکیں اگر برا خیال آئے اور تم اس کو دل میں جگہ دے کر اس کی پروردش کرنے لگو تو یہ چیز ایسی ہے جو آدمی کو ہلاک کرنے والی ہے۔

جب حضرت الیٰؑ کے دل میں ایک داعش اور فتنہ اگئی۔ قسم کا وہ سو سہ آیا تو حضور

اللہ تعالیٰ نے فوراً محسوس کر لیا کہ ان کے دل میں یہ وسوسہ آیا ہے۔ اس لیے ان کے سینے پر ہاتھ مارا..... آپ اللہ تعالیٰ کے ہاتھ مارتے ہی وہ ہوش میں آگئے۔ انہیں احساس ہوا کہ یہ میرے دل میں کس قدر برا وسوسہ آیا ہے۔ خود انہی کا بیان ہے کہ یہ محسوس ہوتے ہی مجھ پر اس قدر لرزہ طاری ہوا کہ معلوم ہوتا تھا جیسے خدا میرے سامنے موجود ہے اور خوف کے مارے میرے پسینے چھوٹ گئے..... حضرت ابی ہبیل بن کعب پر یہ فوری شدید رد عمل دراصل اس بات کی علامت تھا کہ وہ نہایت پختہ اور کامل ایمان رکھتے ہیں۔ اگر ان کا ایمان اس درجہ مضبوط نہ ہوتا تو ان پر ایسی شدید کیفیت طاری نہ ہوتی۔

آدمی کا ایمان اگر مضبوط ہو اور اس کے دل میں کوئی برا وسوسہ گزرنے تو وہ کانپ جاتا ہے اور اسے فوراً اپنی غلطی کا احساس ہوتا ہے۔ لیکن اگر ایک آدمی سچے ایمان کا ہو تو برا وسوسہ اس کے دل میں آتا ہے اور وہ اس کے ایمان کو ذرا سا ہلاکے چلا جاتا ہے۔ پھر وہ اپنے ایمان کی کمزوری کی وجہ سے اس سے بے پرواہ ہو جاتا ہے۔ اس کے بعد وہ وسوسہ پھر آتا ہے اور اس کے ایمان کو کچھ اور ہلاکے چلا جاتا ہے۔ یہاں تک کہ ایک وقت میں اس کے پورے ایمان کو متزلزل کر کے رکھ دیتا ہے۔ لیکن مضبوط اور استوار ایمان والے شخص کا حال یہ نہیں ہوتا۔ وہ برا وسوسہ آنے کے بعد فوراً سنبھل جاتا ہے۔ حضرت ابی ہبیل بن کعب کا رد عمل اسی بات کی شادرت پیش کرتا ہے۔

حضرت ابی ہبیل بن کعب کے سنبھلنے پر پھر رسول اللہ تعالیٰ نے ان کو سمجھانے کے لیے یہ وضاحت فرمائی کہ آغاز میں جب قرآن مجید نازل ہوا تو وہ صرف اسی لمحے اور محاورے کے مطابق اثرا جو قریش کا تھا اور جو رسول اللہ تعالیٰ کی اپنی مادری زبان تھی۔ لیکن حضور اللہ تعالیٰ نے خود اللہ تعالیٰ سے یہ درخواست کی کہ اے

دوسرے لہجات کے مطابق بھی پڑھنے کی اجازت دی جائے۔ درخواست کے الفاظ یہ ہیں کہ: **هَوْنُ عَلَى أُمَّتِي** یعنی میری امت کے ساتھ نرمی فرمائی جائے۔ حضور ﷺ کا احساس یہ تھا کہ آپ کی مادری زبان سارے عرب کی مردوں زبان نہیں ہے بلکہ مختلف علاقوں اور قبیلوں کے کچھ مقامی لمحے اور تلفظات ہیں۔ اس لیے اگر ان سب لوگوں پر صرف اہل قریش ہی کے لہجات اور تلفظات کے مطابق قرآن پڑھنے کو لازم کر دیا گیا تو وہ سخت آزمائش میں پڑ جائیں گے۔ اس لیے آپ ﷺ نے اللہ تعالیٰ کے حضور عرض کی کہ میری امت کے ساتھ نرمی فرمائی جائے چنانچہ پہلی درخواست کے جواب میں یہ اجازت دے دی گئی کہ اچھا دل جوں میں پڑھ لیا کرو۔

اب اللہ تعالیٰ کا معاملہ بھی اپنے بندوں کے ساتھ عجیب ہے کہ پہلی مرتبہ کی درخواست ہی کے جواب میں قرآن مجید سات لہجات کے مطابق پڑھنے کی اجازت نہیں دے دی، حالانکہ ارادہ سات کا تھا، بلکہ دوسری اور تیسرا مرتبہ درخواست کرنے کا انتظار کیا۔ اس طرح گویا حضور ﷺ کی آزمائش بھی مقصود تھی کہ ان کے اندر نبی ہونے کی حیثیت سے اپنی ذمہ داری کا کتنا احساس ہے اور اپنی امت کے ساتھ ان کی محبت و شفقت کا کیا عالم ہے۔ اس لیے پہلے ایک ہی لمحہ ایسا... لیکن حضور ﷺ کو اس بات کا احساس تھا کہ اہل عرب کے لہجات میں خاصاً اختلاف پایا جاتا ہے اس لیے اگر قرآن ایک ہی لمحے میں پڑھنے کی اجازت دی گئی تو لوگ سخت مشکل میں پڑ جائیں گے اور ان پر قدرتی ہدایت کی تکمیل نہ ہو سکے گی۔ اس لیے آپ ﷺ نے اللہ تعالیٰ کے حضور میں یہ عرض کی کہ میری امت کے ساتھ نرمی فرمائی جائے۔ اس کے جواب میں اجازت دو لہجات کے ساتھ پڑھنے کی دی گئی۔ حضور ﷺ نے پھر عرض کیا کہ مزید نرمی فرمائی جائے۔ چنانچہ حضور ﷺ کے دو دفعہ

اور درخواست کرنے پر سات لہجات کے مطابق پڑھنے کی اجازت دے دی گئی۔ اس کے بعد اللہ تعالیٰ نے نبی ﷺ سے فرمایا کہ چونکہ تم نے ہم سے تین مرتبہ درخواست کی ہے اور ہم نے اسے قول کر لیا ہے اس لیے اب تمھیں حق دیا جاتا ہے کہ تم تین دعائیں ہم سے مانگ سکتے ہو.... ربِ کریم کی عنانتیں کرنے کے انداز دیکھئے..... اسی چیز کو قرآن مجید میں فرمایا کہ رَحْمَتِي وَسِعَتْ كُلُّ شَيْءٍ "میری رحمت ہر چیز پر حاوی ہے" تو یہ رحمت کا انداز ہے کہ چونکہ تم نے تین مرتبہ ہم سے اپنی امت کے حق میں فرم کرنے کی درخواست کی ہے اور ہمیں تمہاری یہ اداپند آئی ہے، اس لیے اب تمھیں تین دعائیں کرنے کا حق دیا جاتا ہے۔ یہ دعائیں ہم قول کریں گے۔

اب اللہ تعالیٰ کے رسول ﷺ کی شان رحمت و شفقت بھی اپنی امت کے حق میں دیکھیے کہ دو مرتبہ دعا مانگ کر تیسرا مرتبہ کی دعا آخرت کے لیے اٹھا رکھتے ہیں اور دو مرتبہ کی دعا بھی کسی دنیوی مفاد اور کسی دولت اور اقتدار کے لیے نہیں مانگتی بلکہ صرف اس غرض کے لیے مانگتی کہ میری امت کے ساتھ درگزر اور چشم پوشی کا معاملہ کیا جائے۔

فرمایا: اغْفِرْ لِامْتَيْنِ: میری امت کی مغفرت فرم۔

مغفرت کے اصل معنی ہیں درگزر کرنا، چشم پوشی کرنا۔ مغفوروں خود کو کہتے ہیں جو سر کو چھپاتا ہے۔ چنانچہ اغْفِرْ لِامْتَيْنِ کا مطلب یہ ہے کہ میری امت کے ساتھ درگزر، نرمی اور چشم پوشی کا معاملہ کیا جائے..... ایک شکل تو یہ ہوتی ہے کہ آدمی نے قصور کیا اور جھٹ اسے سزادے دی گئی۔ دوسری شکل یہ ہے کہ آپ قصور کرتے ہیں لیکن آپ سے درگزر کیا جاتا ہے اور سنبھلنے کا موقع دیا جاتا ہے۔

آپ پھر قصور کرتے ہیں لیکن پھر سنبلنے کا موقع دیا جاتا ہے۔ اس طرح بار بار درگزر کا معاملہ کیا جاتا ہے تاکہ آدمی بالآخر سنبل جائے اور اپنی اصلاح کر لے..... حقیقت یہ ہے کہ مسلمان وہ قوم ہے جس کے پاس خدا کا آخری کلام قرآن مجید، اپنی اصلی شغل میں محفوظ موجود ہے۔ اس میں کسی طرح کا کوئی رد و بدل آج تک نہیں ہوا۔ اسی طرح مسلمان ہی وہ قوم ہے جس کے پاس اس کے نبی ﷺ کی سیرت، اس کے اقوال، اس کی ہدایات بالکل محفوظ چلی آ رہی ہیں۔ اس کو خوب معلوم ہے کہ حق کیا ہے اور اور باطل کیا ہے، ہمارے خدا کا ہم سے کیا مطالبہ ہے اور ہمارے رسول ﷺ نے ہم کو کیا راستہ بتایا ہے..... ایک الیکی قوم اگر نافرمانی کرے اور صرف انفرادی طور پر ہی نہیں بلکہ بعض اوقات پوری کی پوری قوم نافرمانی کر بیٹھے مگر اس کے باوجود اللہ تعالیٰ اس کو پیس نہ ڈالے تو یہ اللہ تعالیٰ کی بے پایا رحمت اور عظیم درگزر اور ضربانی کے سوا کیا ہے.....!..... جرم کی ایک صورت تو یہ ہے کہ آدمی کو نیہ معلوم نہ ہو کہ جرم کیا ہے اور پھر وہ جرم کر بیٹھے۔ اس صورت میں وہ ایک طرح کی زندگی کا مستحق ہوتا ہے۔ مگر ایک آدمی کو معلوم ہے کہ قانون کیا ہے اور کیا ہیز اس قانون کی رو سے جرم ہے مگر اس کے باوجود قانون کو توڑتا ہے تو اس کے معنی یہ ہیں کہ ایسا شخص سخت سزا کا مستحق ہے..... یہی مثال اس وقت مسلم قوم کی ہے..... لیکن اس کے باوجود یہ دیکھنے کے ان تیرہ چودہ سو سال میں اللہ تعالیٰ کا اعذاب عام آج تک مسلمانوں پر نازل نہیں ہوا۔ اگر وہ کسی جگہ پہنچے ہیں تو کسی جگہ پہنچے بھی رہے ہیں۔ اس کی وجہ اس کے سوا کیا ہے کہ رسول اللہ ﷺ نے اپنے رب سے اپنی امت کے حق میں درگزر اور چشم پوشی کی جو دعا مانگی تھی وہ دعا فی الواقع قبول ہوئی.....!

یہاں یہ بات بھی سمجھ لجئے کہ اغْفِرْ لَا مُتَّقِیٌ کے الفاظ سے رسول اللہ ﷺ

کی مراد یہ نہیں تھی کہ میری امت جو کچھ بھی غلط افعال کرے وہ سب بخش دیے جائیں..... خود حضور ﷺ فرماتے ہیں کہ ایک آدمی قیامت کے روز اس حالت میں آئے گا کہ اس کے اوپر سے ایک بکری میارہی ہو گی جو اس نے چراہی تھی اور وہ آکر مجھے پکارے گا، یا رسول اللہ! یا رسول اللہ!..... میں اس کو کیا جواب دوں گا؟ مطلب یہ ہے کہ اگر اس طرح کے کام کر کے آؤ گے جن کی سزا لازماً ملتی چاہیے تو تم میری شفاعت کے مستحق نہیں ہو سکتے..... وہاں شفاعت اس معنی میں نہیں ہو گی کہ چونکہ یہ میرے ہیں اس لیے خواہ دنیا میں ظلم و ستم ڈھان کے آئے ہوں، لوگوں کے حق مار کے آئے ہوں مگر ان کو معاف کر دیا جائے اور وہ سروں نے اگر ظلم کیا ہو تو ان کو پکولیا جائے..... قیامت کے روز رسول اللہ ﷺ کی شفاعت کے یہ معنی نہیں ہوں گے اور نہ ہو سکتے ہیں۔

۵۸۔ اختلاف لِجَات سے قرآن کے مفہوم میں فرق واقع نہیں ہوتا تھا

عَنْ أَبْنِ عَبَّاسٍ قَالَ إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ أَقْرَأْنِي جِبْرِيلُ عَلَى حَرْفٍ فَرَجَعْتُهُ فَلَمْ أَزَلْ أَسْتَرِيدُهُ وَيَرِيدُنِي حَتَّى انْتَهَى إِلَى سَبْعَةِ أَحْرَفٍ - قَالَ أَبْنُ شِهَابٍ بَلَغَنِي أَنَّ تِلْكَ السَّبْعَةَ أَخْذَفُ إِنَّمَا هِيَ فِي الْأَمْرِ تَكُونُ وَاحِدًا لَا تَخْتَلِفُ فِي حَلَالٍ وَلَا حَرَامٍ - (مُتَفَقُ عَلَيْهِ)

حضرت عبد اللہ ابن عباس رضی اللہ تعالیٰ عنہما سے روایت ہے کہ رسول اللہ ﷺ نے فرمایا: جبریل علیہ السلام نے پہلے مجھے

قرآن مجید ایک حرف پر پڑھوا یا۔ پھر میں نے بار بار ان سے اصرار کیا اور یہ مطالبہ کرتا گیا کہ قرآن مجید دوسرے حروف پر بھی پڑھنے کی اجازت دی جائے وہ یہ اجازت دیتے گئے یہاں تک کہ سات حروف تک پہنچ گئے..... اس روایت کے راوی جناب ابن شاہب زہری ”کہتے ہیں کہ وہ سات حروف جن پر قرآن پڑھنے کی اجازت دی گئی تھی ایسے تھے کہ وہ تعداد میں سات ہونے کے باوجود گویا ایک ہی کے بنزدہ تھے۔ ان پر قرآن پڑھنے سے (بات ایک ہی رہتی تھی اور) حلال و حرام کا فرق واقع نہیں ہو جاتا تھا۔ (متفق علیہ)

اس بات کی وضاحت گزر چکی ہے کہ اہل عرب کو سات حروف (لہجات) پر قرآن مجید پڑھنے کی اجازت اس بنا پر دی گئی کہ نزول قرآن کے وقت عرب میں لکھنے پڑھنے کا عام رواج نہیں تھا اور صرف گفتگی کے لوگ لکھنے پڑھنے کے قابل تھے، اس لیے لہ محالہ قرآن کی تبلیغ و اشاعت کا کام زبانی تلقین و بیان ہی سے ہو سکتا تھا.... رسول اللہ ﷺ قرآن مجید تقریر کی شکل میں بیان فرماتے تھے اور لوگ اسے سن کر یاد کر لیتے تھے اور آگے پہنچاتے تھے۔ چونکہ عرب کے مختلف علاقوں میں مقامی یو لیاں اور لہجات رائج تھے اس لیے لوگوں کو ایک سخت آزمائش اور مشکل سے بچانے کے لیے قرآن مجید مقامی لہجات و تلفظات کے ساتھ پڑھنے کی اجازت دی گئی۔ مگر یہ اجازت مستقل نہیں تھی۔ بعد میں حالات کی تبدیلی کے ساتھ یہ اجازت ختم کر دی گئی۔ آگے وہ احادیث آتی ہیں جن سے معلوم ہوتا ہے کہ یہ اجازت کس طرح ختم ہوئی۔

رسول اللہ ﷺ کی سالہ سال کی تبلیغ و اشاعت دین کے نتیجے میں جب مسلمی حکومت کی بنیاد پڑی تو اس کے اوپر فرانس میں سے ایک فریضہ لوگوں کو

تعلیم یافتہ بنانا تھا کیونکہ مسلمان اور جمالت دو چیزوں کا یکجا تصور نہیں ہو سکتا۔ اسلامی حکومت نے ابتدائی دور میں تو لوگوں کو دین زیادہ تر زبانی تلقین کے ذریعے سکھایا لیکن اس کے ساتھ ساتھ اس امر کی مسلسل کوشش کی گئی کہ پوری قوم تعلیم یافتہ ہو جائے۔ چنانچہ خلافت راشدہ کے زمانے میں تعلیم کا اتنے بڑے پیارے پر کام کیا گیا کہ ایک اندازے کے مطابق اس وقت سونی صدی خواندگی پیدا ہو چکی تھی اور یہ سب اہتمام صرف اس لیے کیا گیا کہ لوگ قرآن پڑھنے کے قابل ہو جائیں۔

یعنی مسلمان کی نگاہ میں خواندگی کی اولین اہمیت یہ نہیں ہے کہ وہ دنیا کے معاملات کی نوشت و خواندنے کے قابل ہو جائے، یہ تو محض ایک ضریب فائدہ ہے اصل فائدہ یہ کہ آدمی قرآن پڑھنے کے قابل ہو سکے۔ جب تک وہ قرآن پڑھنے کے قابل نہیں ہو گا اور براہ راست یہ نہیں جان سکے گا کہ اس کے خلاف اس پر کیا ذمہ داریاں عائد کی ہیں، وہ کس امتحان میں ڈالا گیا ہے اور اس امتحان میں اس کی کامیابی کی کیا صورت ہے اور ناکامی کے اسباب کیا ہیں، اس وقت تک وہ ایک مسلمان کی سی زندگی ببر کرنے کے قابل نہیں ہو سکے گا۔ اس لیے تعلیم اسلامی معاشرے میں ایک بنیادی اہمیت رکھتی ہے اور اسلامی خلافت نے اس کام کو اپنے اولین بنیادی فریضے کی حیثیت ہی سے انجام دیا ہے۔ خود رسول اللہ ﷺ نے مدینہ طیبہ کے ابتدائی دور میں یہ کام شروع کر دیا تھا۔ جنگ بد ر کے موقع پر جب قریش کے لوگ گرفتار ہو کر آئے تو رسول اللہ ﷺ نے فرمایا کہ تم میں سے جو پڑھے لکھے ہوں وہ ہمارے اتنے بچوں کو پڑھنا لکھنا سکھاویں تو ہم ان کو کوئی فدیہ یا بغير رہا کر دیں گے۔ اسی سے اندازہ کیا جاسکتا ہے کہ خود رسول اللہ ﷺ کی نگاہ میں لوگوں کو خواندہ بنانے کی کیا اہمیت تھی۔

پھر جب لوگوں کو خواندہ بنادیا گیا اور انہیں اس قابل کر دیا گیا کہ وہ پڑھ لکھ

سکھیں تو اس کے بعد قرآن مجید دوسرے لہجات پر پڑھنے کی اجازت ختم کر دی گئی، اور صرف قریش کے لمحے کو برقرار رکھا گیا کیونکہ قرآن مجید قریش ہی کی زبان میں نازل ہوا تھا جو رسول اللہ ﷺ کی مادری زبان تھی۔ حضور ﷺ کا قاعدہ یہ تھا کہ قرآن مجید جس وقت نازل ہوا تھا آپ پہلی فرصت میں اسے کسی ایسے صحابی کو بلا کر لکھوادیتے تھے جو لکھنے پڑھنے ہوتے تھے۔ آگے بعض احادیث میں اس کی کیفیت آتی ہے کہ قرآن مجید کس طرح جمع کیا گیا..... یہاں صرف یہ بتانا مقصود ہے کہ قرآن مجید آغاز میں قریش کی زبان اور محاورے کے علاوہ دوسرے جن لہجات میں پڑھنے کی اجازت دی گئی تھی وہ بعد میں ختم کر دی گئی، نیز قرآن مجید آغاز ہی سے تحریری شکل میں لغت قریش کے مطابق لکھا گیا تھا۔

۵۹۔ مختلف لہجات میں قرآن پڑھنے کی اجازت

ایک بہت بڑی سولت تھی

عَنْ أَبِي بْنِ كَعْبٍ قَالَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ جِبْرِيلُ فَقَالَ يَا جِبْرِيلُ إِنِّي بُعْثُثُ إِلَى أُمَّةٍ أُمِّيَّنَ مِنْهُمُ الْعَجُوزُ وَالشَّيْخُ الْكَبِيرُ وَالْغُلَامُ وَالْجَارِيَةُ وَالرَّجُلُ الَّذِي لَمْ يَقْرَأْ كِتَابًا قَطُّ، قَالَ يَا مُحَمَّدُ إِنَّ الْقُرْآنَ أُنْزِلَ عَلَى سَبْعَةِ أَحْرُفٍ۔ رَوَاهُ التِّرْمِذِيُّ وَفِي رِوَايَةِ لِأَحْمَدَ وَأَبِي دَاؤِدَ: قَالَ لَيْسَ مِنْهَا إِلَّا شَافِ كَافٍ، وَفِي رِوَايَةِ لِلنِّسَائِيِّ، قَالَ إِنَّ جِبْرِيلَ وَمِيقَائِيلَ أَتَيَانِي فَقَعَدَ جِبْرِيلُ عَنْ يَمِينِي وَ

بِئْكَائِيلُ عَنْ يَسَارِي فَقَالَ جِبْرِيلُ اقْرِأِ الْقُرْآنَ عَلَى
حَوْفٍ، قَالَ بِئْكَائِيلُ اسْتَرِدْهُ حَتَّى يَلْعَبْ سَبْعَةَ
أَحْوَفٍ فَكُلُّ حَوْفٍ شَافِ كَافِ۔

حضرت ابی ہبھہ بن کعب بیان کرتے ہیں کہ جبریل علیہ السلام
رسول اللہ ﷺ سے ملے تو حضور ﷺ نے ان سے فرمایا کہ
اے جبریل ﷺ! میں ایک ایسی امت کی طرف میوٹ کیا گیا ہوں
جو ان پڑھ (لوگوں پر مشتمل) ہے اور پھر ان میں سے کوئی بوڑھا
ہے، کوئی بہت زیادہ سن رسیدہ ہے، کوئی لڑکا ہے، کوئی لڑکی ہے،
کوئی ایسا آدمی ہے جس نے کبھی کوئی تحریر (یا کتاب) نہیں پڑھی
..... رسول اللہ ﷺ فرماتے ہیں کہ جبریل علیہ السلام نے مجھے
جواب دیا کہ اے محمد ﷺ، قرآن سات حروف پر نازل ہوا
ہے..... یہ روایت ترمذی نے بیان کی ہے۔ امام احمد اور ابو داؤد کی
روایت میں یہ الفاظ آئے ہیں کہ جبریل علیہ السلام نے مزید یہ فرمایا
کہ قرآن ان حروف میں سے جس حرف پر بھی نازل ہوا ہے وہ شافی
کافی ہے..... نسائی کی روایت میں یہ الفاظ آئے ہیں کہ رسول اللہ
ﷺ نے فرمایا: حضرت جبریل اور میکائیل میرے پاس آئے۔
جبریل میری دائیں طرف بیٹھے اور میکائیل بائیں طرف، پھر حضرت
جبریل نے مجھ سے کہا کہ قرآن مجید ایک حرف پر (یعنی قریش کی زبان
کے مطابق) پڑھو..... حضرت میکائیل نے مجھ سے کہا کہ ایک اور
حرف پر پڑھنے کی اجازت مانگیے..... (میں یہ اجازت مانگتا گیا) یہاں
تک کہ سات حروف پر پڑھنے کی اجازت دے دی گئی اور ان میں

سے ہر حرف شافی کافی ہے۔ (ترمذی، احمد، ابو داؤد، نسائی)

ہر حرف کے شافی کافی ہونے سے مراد یہ ہے کہ ان میں کسی قسم کی گمراہی کا خطرہ نہیں ہے جس طرح لغت قریش کے مطابق قرآن کا پڑھنا شافی کافی ہے اسی طرح دوسرے قبیلوں کی لغت میں اسے پڑھنا شافی کافی ہے۔ ان میں سے کسی کے مطابق پڑھنے سے اس بات کا کوئی خطرہ نہیں کہ قرآن کا اصل معناء اور مفہوم بدل جائے۔

۶۰۔ قرآن نانے کا معاوضہ لیتا غلط ہے

عَنْ عُمَرَ أَبْنَىٰ حُصَيْنِ أَنَّهُ مَرَأَ عَلَىٰ فَأَصَقَ يَقْرَأُ ثُمَّ
يَسْأَلُ فَاسْتَرْجَعَ ثُمَّ قَالَ سَمِعْتُ رَسُولَ اللَّهِ صَلَّى
اللَّهُ عَلَيْهِ وَسَلَّمَ يَقُولُ مَنْ قَرَأَ الْقُرْآنَ فَلَيَسْأَلِ اللَّهُ بِهِ
فَإِنَّهُ سَيَجِدُ أَقْوَامٍ يَقْرَأُونَ الْقُرْآنَ يَسْأَلُونَ بِهِ النَّاسَ۔
(رواہ احمد و الترمذی)

حضرت عمر بن حصین کا بیان ہے کہ ان کا گزاریک ایسے واعظ پر ہوا جو قرآن پڑھتا تھا اور لوگوں سے بھیک مانگتا تھا۔ یہ دیکھ کر انہوں نے اِنَّا لِلَّهِ وَإِنَّا إِلَيْهِ رَاجِعُونَ پڑھا..... پھر وہ بیان کرتے ہیں کہ میں نے رسول اللہ ﷺ کو یہ فرماتے نا ہے کہ جو شخص قرآن پڑھے اسے چاہئے کہ وہ جو کچھ مانگے صرف اللہ سے مانگے..... ایک ایسا زمانہ آنے والا ہے کہ لوگ قرآن پڑھیں گے اور اس کا معاوضہ لوگوں سے مانگیں گے۔ (احمد - ترمذی)

حدیث کا مضمون واضح ہے..... تاہم اس مقام پر ایک بات ملحوظ رہے کہ اگر چہ

قرآن پڑھ کر اس کا معاوضہ مانگنا یا اسی طرح نماز پڑھانے کا معاوضہ لینا شرعاً نایت
مکروہ چیز ہے اور قدیم زمانے میں فقہاء اس کی کراہت پر متفق تھے، لیکن بعد میں کچھ
ایسے حالات پیش آئے جن سے فقہاء گویہ اندیشہ ہوا کہ اگر ایسا کوئی معاوضہ لینے کو
قطعی منوع رکھا گیا تو اس بات کا امکان ہے کہ مسجدوں میں پانچ وقت کی نماز پا جماعت
کا اہتمام اور مسجدوں کی آبادی کا نظام برقرار نہیں رہ سکے گا۔ اس لیے انہوں نے
ایک بڑی مصلحت کی خاطر اس بات کی اجازت دے دی کہ جو لوگ دن میں باقاعدہ
نماز اپنے وقت پر پڑھانے کی ذمہ داری قبول کریں ان کو معاوضہ دیا جاسکتا ہے.....
تاہم اصولاً اب بھی یہ بات اپنی جگہ قائم ہے کہ اگر کوئی آدمی ایسے ذرائع پر آتا ہو جن
سے وہ اپنی روزی کمائے اور اس کے ساتھ مسجد میں باقاعدہ نماز پڑھانے کی ذمہ
داری قبول کر لے تو اس سے بہتر کوئی بات نہیں..... میرے نزدیک وہ امام نہایت
قابل قدر ہے جو مسجد کے دروازے کے باہر بیٹھ کر جوتی گائشہ اور پانچ وقت کی نماز
پڑھانے کی ذمہ داری قبول کرے اور کسی سے کوئی معاوضہ وصول نہ کرے۔ تاہم
اگر یہ کسی طرح ممکن نہ ہو اور ایسا کوئی امام نہ مل سکے تو پھر درجہ آخر اس کے سوا
کوئی چارہ نہیں ہے کہ ایسے امام مقرر کیے جائیں جن کو معاوضہ دیا جائے۔ اور وہ
مسجدوں کی آبادی کا نظام برقرار رکھیں۔

۶۔ قرآن کو روٹی کانے کا ذریعہ بنانے والا بے آبرو ہو گا

عَنْ بُرِيْدَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ
وَسَلَّمَ مَنْ قَرَا الْقُرْآنَ يَتَكَلَّ بِهِ النَّاسُ جَاءَ يَوْمَ
الْقِيَامَةِ وَوَجْهُهُ عَظِيمٌ لَيْسَ عَلَيْهِ لَحْمٌ۔ (زوادہ)
الْبَهِيْقِي فِي شُعْبِ الْإِيمَانِ)

حضرت بریڈہ رض سے روایت ہے کہ رسول اللہ ﷺ نے فرمایا: جو شخص قرآن اس غرض سے پڑھے کہ اس کے ذریعے سے لوگوں سے روئی مانگے تو قیامت کے روز وہ اس حالت میں آئے گا کہ اس کا چہرہ بس ہدی ہدی ہو گا، اس پر گوشت پوست کچھ نہیں ہو گا۔ (بیہقی)

کسی آدمی کے چہرے پر گوشت پوست نہ ہونے کا مفہوم یہ ہے کہ وہ بے عزت ہو گا۔ آپ اپنی زبان میں بھی یہ کہتے ہیں کہ فلاں آدمی ہے آبرو ہو گیا۔ وہ لفظ "آبرو" دراصل آپ رو ہے یعنی چہرے کی رونق۔ سو کسی آدمی کے بے عزت ہو جانے کو آپ یوں بیان کرتے ہیں کہ وہ بے آبرو ہو گیا، یعنی اس کے چہرے کی رونق جاتی رہی۔ اسی مفہوم میں یہ الفاظ آئے ہیں کہ اس شخص کے چہرے پر گوشت پوست نہیں ہو گا جو قرآن کو محض روئی کمانے کا وسیلہ بناتا ہے..... یعنی اللہ تعالیٰ اس کو قیامت کے روز بے عزت کر دے گا۔

۶۲۔ بِسْمِ اللَّهِ الرَّحْمَنِ الرَّحِيمِ فَصْلُ سورَةِ

عَنِ ابْنِ عَبَّاسٍ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَعْرِفُ فَصْلَ الشُّورَةِ حَتَّىٰ يَنْزِلَ عَلَيْهِ
بِسْمِ اللَّهِ الرَّحْمَنِ الرَّحِيمِ۔ (رَوَاهُ أَبُو دَاوُدَ)

حضرت عبد اللہ رض بن عباس رض کا قول ہے کہ رسول اللہ ﷺ ابتداء میں یہ نہیں جانتے تھے کہ ایک سورت کہاں ختم ہوتی ہے اور دوسری کہاں سے شروع ہوتی ہے یہاں تک کہ آپ پر بسم

اللَّهُ الرَّحْمَنُ الرَّحِيمُ نَازِلٌ هُوَيْ - (ابوداؤ)

مراد یہ ہے کہ جب رسول اللہ ﷺ کو سورتوں کے آغاز و انجام کو معلوم کرنے میں وقت پیش آئی تو اللہ تعالیٰ نے بِسْمِ اللَّهِ الرَّحْمَنِ الرَّحِيمِ نَازِلٌ کر کے یہ بتاویا کہ جہاں سے بِسْمِ اللَّهِ الرَّحْمَنِ الرَّحِيمِ شروع ہوا سے یہ سمجھا جائے کہ یہاں ایک سورت ختم ہو گئی ہے اور دوسری شروع ہو رہی ہے۔ اس طرح یہ آیت بِسْمِ اللَّهِ الرَّحْمَنِ الرَّحِيمِ دراصل "فصل سورت" ہے جو اللہ تعالیٰ نے سورتوں کے آغاز و انجام میں فرق کرنے کے لیے نازل فرمائی۔ یہ قرآن مجید میں سورہ نحل کی ایک آیت کے طور پر بھی آئی ہے۔۔ ملکہ سبا اپنے درباریوں سے کہتی ہے کہ میرے نام حضرت سلیمان علیہ السلام کا ایک خط آیا ہے جو اللہ رحمٰن و رحیم کے نام سے شروع ہوتا ہے۔ (إِنَّهُ بِسْمِ اللَّهِ الرَّحْمَنِ الرَّحِيمِ) اس طرح وہاں یہ اس سورت کی ایک آیت کے طور پر نازل ہوئی ہے لیکن دوسرے مقامات پر اللہ تعالیٰ نے اس کو سورتوں کے درمیان فصل کرنے کا ذریعہ بنایا ہے۔

اب ہر سورت کا آغاز اسی سے ہوتا ہے البتہ اس میں صرف ایک استثناء ہے اور وہ یہ ہے کہ سورہ توبہ کے آغاز میں بسم اللہ نہیں ہے کیونکہ رسول اللہ ﷺ کا لکھوا یا ہوا جو مسودہ ملا تھا اس پر اس سورۃ کے آغاز میں بِسْمِ اللَّهِ الرَّحْمَنِ الرَّحِيمِ نہیں ملی تھی۔ اس لیے صحابہ کرامؓ نے اس کو اسی طرح نقل کر دیا۔ انہوں نے اپنی طرف سے یہ نہیں کیا کہ بِسْمِ اللَّهِ الرَّحْمَنِ الرَّحِيمِ کا خود اضافہ کر دیں۔ اس سے آپ اندازہ کر سکتے ہیں قرآن مجید کو ایک مصحف کی شکل میں مرتب کرتے ہوئے صحابہ کرامؓ نے کس قدر ذمہ داری کا ثبوت دیا ہے۔ انہیں معلوم تھا کہ بِسْمِ اللَّهِ الرَّحْمَنِ الرَّحِيمِ سورتوں کے درمیان فصل کرنے کے لیے ہے اور وہ قیاس کر کے اسے آسانی سے سورہ توبہ کے آغاز میں لکھ سکتے تھے، نیز

وہ یہ بھی خیال کر سکتے تھے کہ ممکن ہے حضور ﷺ کو اس کے لکھوانے کا خیال نہ رہا ہو، یا جس صحابی سے آپ لکھواتے تھے وہ لکھنا بھول گئے ہوں گے لیکن انہوں نے اس طرح کا کوئی قیاس نہیں کیا بلکہ جس طرح خود حضور ﷺ کا لکھوا یا ہوا مسودہ مل اس کو اسی طرح سے نقل کر دیا اور اپنی طرف اسے اس میں ایک شوشه بھی نہیں بڑھایا۔

یہ اللہ تعالیٰ کا احسان عظیم ہے کہ اس نے اپنی کتاب کی حفاظت کا ایسا بے نظر انتظام کیا۔ دنیا میں اس وقت تک کوئی کتاب ایسی نہیں ہے جس میں کلام خداوندی بالکل اپنی اصلی صورت میں بغیر کسی آمیزش اور رد و بدل کے اس طرح محفوظ ہو۔ یہ شرف صرف قرآن مجید ہی کو حاصل ہے۔

۶۳۔ صحابہ کرامؓ نے قرآن کس ذمہ داری سے حفظ کیا تھا۔

عَنْ عَلْقَمَةَ قَالَ كَيْنَا بِحِمْصَ فَقَرَأَ أَبْنُوْنَ مَسْعُودَ
سُورَةَ يُوسُفَ فَقَالَ رَجُلٌ مَا هَكَذَا أُنْزِلَتْ فَقَالَ
عَبْدُ اللَّهِ وَاللَّهُ لَقَرَأَتْهَا عَلَى عَهْدِ رَسُولِ اللَّهِ صَلَّى
اللَّهُ عَلَيْهِ وَسَلَّمَ فَقَالَ أَجْبَسْتَ فَبَيْنَا هُوَ يُكَلِّمُهُ إِذْ
وَجَدَ مِنْهُ رِيحَ الْخَمْرِ فَقَالَ أَتَشْرَبُ الْخَمْرَ
وَيُكَذِّبُ بِالْكِتَابِ فَضَرَبَهُ الْحَدَّ۔ (مُتَّفَقُ عَلَيْهِ)

جذاب علقمه جی شیخ بیان کرتے ہیں کہ ایک دفعہ ہم حمص (شام) میں تھے، وہاں حضرت عبد اللہ بن مسعود رضی اللہ عنہ نے سورہ یوسف پڑھی تو ایک شخص نے (جو وہاں موجود تھا) کہا کہ یہ اس طرح

نازل ہوئی، حضرت عبد اللہ نے فرمایا کہ خدا کی قسم میں نے یہ سورتِ خود رسول اللہ ﷺ کے سامنے پڑھی ہے اور حضور ﷺ نے فرمایا تھا کہ تم نے ٹھیک پڑھی ہے۔۔۔ اس دوران میں جب کہ وہ اس شخص سے بات کر رہے تھے انہیں اس کے منہ سے شراب کی بو آئی..... اس پر آپ ﷺ نے اس سے فرمایا کہ شراب پیتے ہو اور پھر قرآن سن کر اس کی مکذب کرتے ہو؟..... اور اس کے بعد اس پر (شراب پینے کے جرم میں) حد جاری کی۔ (متفق علیہ)

یہ حدیث یہاں یہ بتانے کے لیے رکھی گئی ہے کہ صحابہ کرامؓ میں سے ہر اس شخص نے جس نے لوگوں تک قرآن پہنچانے کی ذمہ داری ادا کی ہے اس نے قرآن مجید یا تو براہ راست رسول اللہ ﷺ کی زبان سے سن کر یاد کیا ہے یا پھر دوسروں سے سن کر یاد کرنے کے بعد رسول اللہ ﷺ کو سنایا ہے اور حضور ﷺ نے اس کی تصدیق فرمائی ہے کہ ہاں تم نے ٹھیک یاد کیا ہے..... اس طرح قرآن مجید کے ہم تک پہنچنے کا کوئی ذریعہ ایسا نہیں ہے جس میں ذرہ برابر بھی اشتباہ کی گنجائش ہو سکتی ہو۔

۶۳۔ قرآن مجید کیسے یکجا جمع کیا گیا

وَعَنْ زَيْدِنَابِنِ ثَابِتٍ قَالَ أَرْسَلَ إِلَيَّ أُبُوبَكْرٌ مَفْتَلٌ
أَهْلِ الْيَمَاهَةِ فَإِذَا عُمِّرَ بْنُ الْخَطَابِ عِنْدَهُ، قَالَ
أُبُوبَكْرٌ أَنَّ عُمَرَ أَتَانِي فَقَالَ إِنَّ الْقَتْلَ قَدِ اسْتَحْرَرَ يَوْمَ
الْيَمَاهَةِ بِقُرْاءِ الْقُرْآنِ وَإِنِّي أَخْشَى إِنْ اسْتَحْرَرَ الْقَتْلُ

بالقرآن والمواطن فيذهب كثير من القرآن وانى
 ارى ان تامرا بجمع القرآن قلت لعمر كيف تفعل
 شيئا لم يفعله رسول الله صلى الله عليه وسلم
 فقال عمر هذا والله خير فلم ينزل عمر يراجعني
 حتى شرح الله صدرى لذلك ورأيت في ذلك
 الذي رأى عمر قال زيد قال أبو بكر انك رجل
 شاب عاقل لأنتم لا تهمك وقد كنت تكتب الوحى
 لرسول الله صلى الله عليه وسلم فتشيع القرآن
 فاجمعه فهو الله لو كلفونى نقل جبل من الجبال ما
 كان أتفق على ممما أمرني به من جمع القرآن فقال
 قلت كيف تفعلون شيئا لم يفعله رسول الله صلى
 الله عليه وسلم قال هؤلاء الله خير فلم ينزل أبو بكر
 يراجعني حتى شرح الله صدرى للذى شرح له
 صدر أبي بكر وعمر فتبعت القرآن أجمعه من
 العصب واللخاف وصدر الرجال حتى وجدت
 آخر سورة التوبه مع أبي خزيمة الانصاري لم
 أجدها مع أحد غيره : لقد جاءكم رسول من
 أنفسكم حتى خاتمه براءة فكانت الصحف عند
 أبي بكر حتى توفى الله ثم عند عمر حياته ثم عند

حَفْصَةَ بُنْتِ عُمَرَ - (رَوَاهُ الْبَخَارِيُّ)

حضرت زید بن علی ثابت الصاری بیان فرماتے ہیں کہ جس زمانے میں جنگ یمامہ میں کثرت سے صحابہ کرام شہید ہوئے حضرت ابو بکرؓ نے مجھے طلب فرمایا۔ میں حاضر ہوا تو دیکھا کہ حضرت عمرؓ بن خطاب بھی وہاں تشریف رکھتے ہیں۔ حضرت ابو بکرؓ نے مجھ سے فرمایا کہ عمرؓ میرے پاس آئے اور انہوں نے کہا کہ جنگ یمامہ میں قرآن کے قاری (جنسیں قرآن یاد تھا اور وہ لوگوں کو پڑھ کر سناتے تھے) بہت کثرت سے شہید ہوئے ہیں اور مجھے یہ ڈر ہے کہ اگر قرآن کے پڑھنے پڑھانے والے ایسی ہی دوسری جنگوں میں شہید ہوتے گئے تو قرآن کا بڑا حصہ ضائع ہو جائے گا۔ اس لیے میری رائے یہ ہے کہ آپ قرآن کو جمع کرنے (یعنی کتابی صورت میں لکھا کرنے) کا حکم دے دیں.... حضرت ابو بکرؓ فرماتے ہیں کہ میں نے عمرؓ سے کہا، تم وہ کام کیسے کرو گے جس کو رسول اللہ ﷺ نے نہیں کیا؟ عمرؓ نے مجھے جواب دیا کہ خدا کی قسم یہ کام اچھا ہے۔ پھر وہ برابر مجھ سے اصرار کرتے رہے۔ یہاں تک کہ اس معاملے میں اللہ تعالیٰ نے میرا سینہ کھول دیا اور میری رائے بھی وہی ہو گئی جو عمرؓ کی تھی..... حضرت زید بن علی کہتے ہیں کہ اس کے بعد حضرت ابو بکرؓ نے مجھ سے فرمایا: تم ایک جوان آدمی ہو، صاحبِ عقل ہو، تمہارے متعلق ہمیں کوئی شبہ بھی نہیں (یعنی تم ہر طرح قابل اعتماد ہو) اور تم پہلے رسول اللہ ﷺ کے لیے وحی کی کتابت بھی کرتے رہے ہو۔ اس لیے اب تم قرآن مجید کے اجزا کو تلاش کر کے نکالو اور

اسے یکجا جمع کر دو۔ حضرت زیدؑ کہتے ہیں کہ خدا کی قسم! اگر وہ مجھے پہاڑ اٹھانے کا حکم دیتے تو وہ میرے لیے اتنا سخت بھاری کام نہ ہوتا جتنا بھاری یہ کام تھا جس کا انہوں نے حکم دیا۔ میں نے عرض کیا کہ آپ وہ کام کیسے کرتے ہیں جو رسول اللہ ﷺ نے نہیں کیا؟..... حضرت ابو بکر رضی اللہ تعالیٰ عنہ نے جواب دیا کہ نہیں خدا کے قسم یہ کام اچھا ہے پھر حضرت ابو بکرؓ برابر مجھ سے اس پر اصرار کرتے رہے یہاں تک کہ اللہ تعالیٰ نے میرا سینہ بھی اسی طرح کھول دیا جس طرح حضرت ابو بکر رضی اللہ تعالیٰ عنہ اور حضرت عمر رضی اللہ تعالیٰ عنہ کا سینہ کھول دیا تھا..... پھر میں نے قرآن کو کھجور کی چھالوں، سفید پتھر کی تختیوں اور لوگوں کے سینوں سے ٹلاش کر کے جمع کرنا شروع کیا..... یہاں تک کہ سورہ توبہ کی یہ آخری آیات مجھے حضرت ابو خزیمہ النصاری رضی اللہ تعالیٰ عنہ کے پاس ملیں، کسی اور کے پاس نہیں ملیں، **لَقَدْ جَاءَكُمْ رَّسُولٌ مِّنْ أَنفُسِكُمْ**..... آخر سورت تک..... اس طرح قرآن کے جو صحیفے یکجا کیے گئے یا لکھے گئے وہ حضرت ابو بکر رضی اللہ تعالیٰ عنہ کے پاس ان کی زندگی تک رہے، اس کے بعد یہ حضرت عمر رضی اللہ تعالیٰ عنہ کے پاس ان کی زندگی تک رہے، پھر یہ **أُمُّ الْمُؤْمِنِينَ** حضرت حفظہ رضی اللہ تعالیٰ عنہا (بنت عمرؓ) کے پاس محفوظ رکھ دیئے گئے۔ (بخاری)

حضرت ابو بکر رضی اللہ تعالیٰ عنہ کو یہ شبہ لاحق ہوا کہ اگر قرآن کو یکجا جمع کرنا اور دین کی حفاظت کے لیے ایسا کرنا لازم ہو تو رسول اللہ ﷺ اپنی حیات مبارکہ ہی میں قرآن مجید کو مرتب کرا کے کتابی شکل میں یکجا فرمادیتے۔ لیکن جب آپ

الله ﷺ نے یہ کام نہیں کیا تو اب ہم اسے کرنے کی کیسے جرأت کریں۔۔۔ لیکن حضرت عمر رضی اللہ تعالیٰ عنہ کا استدلال یہ تھا کہ اگر یہ بجائے خود ایک اچھا کام ہے اور شریعت اور اسلام کے بنیادی تقاضوں کے مطابق ہے اور اس کے خلاف کوئی ممانعت بھی موجود نہیں ہے تو یہ چیز اس بات کے لیے کافی دلیل ہے کہ یہ کام مباح ہے۔ اسی وجہ سے انہوں نے کہا کہ خدا کی قسم میرے تزدیک یہ کام اچھا ہے۔

حضرت زیدؑ کا یہ قول کہ خدا کی قسم، اگر وہ مجھے پہاڑ اٹھانے کا حکم دیتے تو وہ میرے لیے اتنا سخت بھاری کام نہ ہو تا جتنا بھاری کام جمع قرآن کا تھا، ان کے اس شدید احساس کی ترجیحی کرتا ہے کہ قرآن کو جمع کرنا ایک بڑی کٹھن ذمہ داری تھی۔ قرآن مجید کو مختلف جگہوں سے اکٹھا کرنا اور اس کے بعد اس کو اسی ترتیب سے لکھنا جو رسول اللہ ﷺ کی بتائی ہوئی تھی حقیقتاً ایک بڑی کڑی ذمہ داری تھی اور حضرت زیدؑ کو اس بات کا پورا احساس تھا کہ اگر مجھ سے کوئی ذرہ برابر بھی غلطی ہو گئی تو آئندہ نسلوں تک قرآن کے غلط شکل میں پہنچنے کی سادی ذمہ داری مجھ پر پڑے گی۔۔۔ اس احساس نے آپ سے یہ الفاظ کھلوائے کہ یہ بوجھ مجھ پر پہاڑ اٹھانے سے زیادہ سخت ڈالا گیا ہے۔

اس حدیث سے یہ معلوم ہوا کہ قرآن تین ذرائع سے جمع کیا گیا۔

ایک ذریعہ یہ تھا کہ رسول اللہ ﷺ نے جو قرآن مجید لکھوا یا تھا وہ کھجور کی چھالوں یا سفید پتھر کی پتی پتی تختیوں پر لکھوا یا تھا۔ حضور ﷺ کا طریقہ یہ تھا کہ جب وحی نازل ہوتی تھی تو آپ ﷺ صاحبہ کرام رضوی عنہما میں سے کسی لکھے پڑھے آدمی کو، جن کے لیے کابتین وحی کا لفظ استعمال ہوتا ہے، بلاتے تھے اور حکم دیتے تھے کہ اس سورت یا ان آیات کو فلاں فلاں مقام پر لکھ دو لکھوا کر پھر آپ ﷺ سن

لیتے تھے تاکہ اس کی صحت کا اطمینان ہو جائے۔ اس کے بعد ایک تھیلے میں یہ چیزیں ڈال دی جاتی تھیں۔ پھر رسول اللہ ﷺ نے اپنے آخری زمانے میں (جیسا کہ آگے بعض احادیث آتی ہیں) یہ بھی بتا دیا کہ فلاں آیت فلاں سورت کی ہے اور فلاں آیت فلاں آیت کے بعد اور فلاں سے پہلے رکھی جائے۔ اس طرح سورتوں کی ترتیب خود حضور ﷺ نے قائم کر دی تھی جس سے لوگوں کو یہ معلوم ہو گیا تھا کہ سورتوں میں آیات کس ترتیب سے ہیں، لیکن اس ترتیب سے آپ ﷺ نے قرآن مجید کو ایک کتابی شکل میں نہیں لکھا دیا تھا جس شکل میں وہ آج پایا جاتا ہے۔

حضرت زیدؓ کہتے ہیں کہ اس تھیلے میں پھر کی جو تختیاں اور سمجھو رکی چھالیں پڑی ہوئی تھیں وہ میں نے نکالیں اور اس کے ساتھ دوسرا کام یہ کیا کہ جن لوگوں کو قرآن حفظ تھا ان کو بلا کر اور ان سے مل کر لکھئے ہوئے اور زبانی یاد کیے ہوئے قرآن کے درمیان مطابقت کرائی..... ان دونوں چیزوں کی مطابقت سے جب یہ ثابت ہو گیا کہ یہ قرآن مجید کی آیت ہے اور اس ترتیب کے ساتھ ہے تو اسے ایک مرتب شکل میں جمع کر لیا۔

حضرت زیدؓ نے یہ جو فرمایا کہ سورہ توبہ کی آخری آیات مجھے صرف حضرت ابو خزیمہؓ کے پاس ملیں، تو اس کا یہ مطلب نہیں ہے کہ یہ آیات اس تھیلے ہی میں نہیں تھیں کیونکہ انتظام اس بات کا تھا کہ اس تھیلے میں سے جو کچھ ملے اس کو قرآن کے حافظوں سے ان کے حفظ کردہ حصوں کے ساتھ مطابقت کرنے کے بعد لکھا جائے۔ چنانچہ ان کے قول سے مراد یہ ہے کہ قرآن کے جو حافظ مجھے ملے ان میں سے سورہ توبہ کی آخری آیات صرف حضرت ابو خزیمہؓ الصاری کو یاد تھیں۔ میں نے مقابلہ کرنے کے بعد ان کو درج کر لیا۔

٦٥- مصحف عثماني کیسے تیار ہوا

عَنْ أَنَسِ بْنِ مَالِكٍ أَنَّ حُذَيْفَةَ ابْنَ الْيَمَانِ قَدِمَ عَلَى
عُثْمَانَ وَكَانَ يُغَازِي أَهْلَ الشَّامَ فِي فَتْحِ أَرْمِينِيَّةَ وَ
أَذْرِيْجَانِ مَعَ أَهْلِ الْعِرَاقِ فَأَفْرَغَ حُذَيْفَةَ
إِخْتِلَافَهُمْ فِي الْقِرَاةِ فَقَالَ حُذَيْفَةُ لِعُثْمَانَ يَا أَمِيرَ
الْمُؤْمِنِينَ أَذْرِكْ هَذِهِ الْأُمَّةَ قَبْلَ أَنْ يَخْتَلِفُوا فِي
الْكِتَابِ إِخْتِلَافَ الْيَهُودِ وَالنَّصَارَى فَأَرْسَلَ عُثْمَانَ
إِلَى حَفْصَةَ أَنَّ أَرْسَلَيْ إِلَيْنَا بِالصُّحْفِ نَسْخُهَا فِي
الْمَصَاحِفِ ثُمَّ نَوَّذَهَا إِلَيْكِ فَأَرْسَلْتُ بِهَا حَفْصَةَ
إِلَى عُثْمَانَ فَأَمْرَزَ زَيْدَ بْنَ ثَابِتٍ وَعَبْدَ اللَّهِ ابْنَ الزَّيْرِ وَ
سَعِيدَ ابْنِ الْعَاصِ وَعَبْدَ اللَّهِ ابْنِ الْحَارِثِ بْنِ هَشَّامَ
فَنَسْخُوهَا فِي الْمَصَاحِفِ وَقَالَ عُثْمَانُ لِلرَّهْطِ
الْقَرِشِينَ الْثَّلَاثِ إِذَا اخْتَلَفْتُمْ أَنْتُمْ وَزَيْدُ بْنُ ثَابِتٍ
فِي شَيْءٍ مِّنَ الْقُرْآنِ فَاكْتُبُوهُ بِلِسَانِ قُرْيُشٍ فَإِنَّمَا
نَزَّلَ بِلِسَانِهِمْ فَفَعَلُوا حَتَّىٰ إِذَا نَسْخُوا الصُّحْفَ فِي
الْمَصَاحِفِ رَدَ عُثْمَانُ الصُّحْفَ إِلَى حَفْصَةَ وَ
أَرْسَلَ إِلَى كُلِّ أُفْقٍ بِمُصْحَفٍ مِّنْهَا نَسْخُوا وَأَمْرَبِّمَا
سَوَاهُ مِنَ الْقُرْآنِ فِي كُلِّ صَحِيفَةٍ أَوْ مُصْحَفٍ أَنْ
يُحْرَقُ قَالَ ابْنُ شِهَابٍ فَأَخْبَرَنِي خَارِجَةُ بْنُ زَيْدٍ

بَنْ ثَابِتٌ أَنَّهُ سَمِعَ زَيْدَ بْنِ ثَابِتَ قَالَ فَقَدْ تَثَبَّتَ أَيْةٌ مِّنْ
 الْأَخْرَابِ حِينَ نَسْخَنَا الْمُصْحَفَ قَدْ كُنْتَ أَشْمَعَ
 بِكُلِّ شَوْلَ اللَّهِ صَلَّى اللَّهُ عَلَيْهِ وَسَلَّمَ يَقْرَأُ بِهَا
 فَإِذَا نَسْخَاهَا فَوَجَدْنَاهَا مَعَ خَرْيَمَةَ بْنِ ثَابِتٍ وَ
 الْأَنْصَارِيِّ مِنَ الْمُؤْمِنِينَ رِجَالًا صَدَقُوا مَا عَاهَدُوا
 اللَّهُ عَلَيْهِ فَالْحَقْلَهَا فِي سُورَتِهَا فِي الْمُصْحَفِ۔
 (رَوَاهُ الْبَغَارِيُّ)

حضرت انس بن مالک سے روایت ہے کہ حضرت حذیفہ بن عیان حضرت عثمان رضی اللہ تعالیٰ عنہ کے پاس آئے۔ یہ اس زبانے کی بات ہے جب آپ اہل اسلام کے لٹکر کو اہل عراق کے لٹکر کے ساتھ ملا کر آرمینیہ اور آذربائیجان کی طرف کے لیے تیار کر رہے تھے۔ حضرت حذیفہؓ اس بات سے سخت پریشان تھے کہ لوگ قرآن کی قرأت میں اختلاف کرتے ہیں۔ اس لیے انہوں نے حضرت عثمانؓ سے کہا کہ اے امیر المؤمنینؓ! اس امت کی فکر کیجئے اس سے قبل کہ کتاب اللہ کے بارے میں ان کے درمیان وہی اختلاف پیدا ہو جائے جو یہود و نصاریٰ کے درمیان ہوا تھا۔

حضرت عثمانؓ نے (ان کی بات سن کر) حضرت حفصہ رضی اللہ تعالیٰ عنہا کو پیغام بھیجا کہ آپ کے پاس قرآن مجید کے جو صحیح ہیں (یعنی مصحف صدیقی جسے حضرت ابو بکر صدیقؓ نے مرتب کروایا تھا) وہ ہمسر، بھیج دیجئے تاکہ ہم اس سے نقل کروا کر دو سرے مصاہف

تیار کرالیں، اس کے بعد ہم یہ اصل صحیفے آپ کو لوٹا دیں گے۔۔۔۔۔

حضرت حفصہؓ نے وہ صحیفے حضرت عثمانؓ کو بھجوادیئے اور انہوں نے چار اصحاب زیدؓ بن ثابت النصاری حضرت عبد اللہؓ بن زبیرؓ، حضرت سعیدؓ بن عاص اور حضرت عبد اللہؓ بن حارثؓ بن ہشام کو اس کام پر مقرر کر دیا کہ وہ اس مصحف صدیقی سے نقل کر کے مصاحف تیار کریں۔۔۔۔۔ مزید برآں ان چار اصحاب میں سے قریش کے جو تین آدمی تھے (یعنی حضرت زبیرؓ، حضرت سعیدؓ اور عبد اللہؓ) کو یہ حکم دے دیا کہ جب کبھی قرآن کی کسی چیز کے بارے میں تمہارے اور زیدؓ بن ثابت النصاری کے درمیان اختلاف ہو جائے تو تم قرآن کو قریش کی زبان کے مطابق لکھنا کیونکہ وہ انہیں کی زبان میں نازل ہوا ہے۔ ان اصحاب نے ایسا ہی کیا اور جب وہ مصاحف کی شکل میں قرآن کے (نئے) نسخے تیار کر چکے تو حضرت عثمانؓ نے مصحف صدیقی حضرت حفصہؓ کو لوٹا دیا اور قرآن کے جو نسخے تیار کئے گئے تھے ان میں سے ایک ایک مصحف اسلامی مقبوضات کے ہر علاقے میں بھجوادیا اور حکم دے دیا کہ اس کے سوا قرآن کا جو کوئی نسخہ یا صحیفہ کسی کے پاس موجود ہو وہ جلا دیا جائے۔۔۔۔۔ (اس روایت کے راوی) جناب ابن شہاب زہریؓ بیان کرتے ہیں کہ حضرت زیدؓ بن ثابت کے صاحبزادے حضرت خارجہ بن زیدؓ نے مجھے بتایا کہ انہوں نے اپنے والد حضرت زیدؓ بن ثابت کو یہ فرماتے سنائے کہ جب ہم یہ مصحف عثمانی لکھنے لگے تھے تو اس وقت مجھے سورہ احزاب کی وہ آیت نہ ملی جو میں رسول اللہ ﷺ کو پڑھتے سنائی تھا۔ ہم

نے اس آیت کو تلاش کرنا شروع کیا تو وہ حضرت خریسہؓ بن ثابت
النصاری کے پاس ملی۔ وہ آیت یہ ہے: **هِنَّ الْمُؤْمِنُونَ رِجَالٌ**
صَدَقُوا مَا عَاهَدُوا اللَّهَ عَلَيْهِ..... تب ہم نے اس آیت کو
قرآن کے اس نسخے میں اس کی سورت میں داخل کر دیا۔ (بخاری)

حضرت حذیفہؓ بن عبیدہ بن میمان کی اس گھبراہٹ کی وجہ یہ تھی کہ چونکہ سارے
عرب کے لوگوں کو قرآن مجید اپنے اپنے علاقے کے محاورے، لمحے اور تلفظ کے
مطابق پڑھنے کی اجازت دے دی گئی تھی اس لیے بعد کے زمانے میں جب بڑی بڑی
مہمات پیش آئیں اور عرب کے مختلف علاقوں کے لوگ جمع ہو کر ایک ایک لشکر میں
شامل ہوئے اور پھر مختلف ملکوں میں گئے تو وہاں ان کے درمیان قرآن کی القراءات میں
اختلافات پیدا ہونے شروع ہوئے۔ اس صورت حال کو دیکھ کر حضرت حذیفہؓ بن
میمان سخت پریشان ہوئے اور وہ گھبرائے ہوئے حضرت عثمانؓ کے پاس آئے اور ان
سے کہا کہ آپ اس امت کی فکر کبھی ورنہ قرآن کے معاملے میں ان کے درمیان
دیے ہی اختلافات پیدا ہو جائیں گے جیسے یہود و نصاری میں توریت و انجلیل کے مسئلے
میں پیدا ہوئے۔۔۔ چنانچہ حضرت عثمانؓ نے معاملے کی نزاکت کے پیش نظر قرآن کا
ایک معیاری نسخہ تیار کرنے کا اہتمام کر دیا۔

حضرت عثمانؓ نے قرآن کے اس معیاری نسخے کے علاوہ دوسرے صحیفوں کو
جلانے کا حکم اس لیے دیا کہ جب لوگ لکھنے پڑھنے کے قابل ہو گئے تو انہوں نے
قرآن مجید کو اپنے اپنے قبلے کی زبان کے مطابق لکھ بھی لیا۔ اگر یہ لکھے ہوئے نسخے بعد
میں محفوظ رہتے تو خود حضرت عثمانؓ کے مختلف علاقوں میں بھیجے ہوئے اس مصحف
کے بارے میں کہ جس سے نقل کر کے پھر ساری امت میں قرآن پھیلا، مختلف
شہماں پیدا ہو جاتے۔ اس لیے جو جن لوگوں نے بھی قرآن مجید کا کوئی حصہ لکھ دیا

تحا، یہاں تک کہ اگر کسی کے پاس کوئی ایک آیت بھی لکھی ہوئی تھی وہ اس سے واپس لے لی گئی اور پھر جلا دی گئی۔ اور ایک عام حکم دے دیا گیا کہ قرآن کا یہ نسخہ جو اب باقاعدہ سرکاری اہتمام میں تیار ہوا ہے کسی اب اصل نسخے سے جس کو بھی آئندہ قرآن مجید نقل کرنا ہو وہ اسی نسخے سے نقل کرے۔ اس طرح آئندہ کے لیے قرآن مجید کی کتابت اسی مصحف عثمانی پر موقوف کروی گئی اور باقی تمام صحیح تلف کر دیئے گئے۔

یہ جو فرمایا کہ ہمیں سورہ احزاب کی ایک آیت صرف حضرت خزینہ "النصاری" کے پاس ملی تو اس سلسلے میں یہ بات پیش نظر رہنی چاہیئے کہ حضرت ابو بکر صدیق "کے زمانے جو مصحف لکھا گیا تھا، معلوم ہوتا ہے کہ اس کا کاغذ زیادہ مضبوط نہیں تھا، اس لیے عین ممکن ہے کہ وہ آیت کسی کمزور کاغذ پر لکھی گئی ہو اور جب اس سے نقل کرنے کی نوبت آئی تو وہ واضح طور پر پڑھی نہیں جاسکی۔ اس لیے اس کی تحقیق کرنے کی ضرورت پیش آئی۔ پھر یہ دیکھئے کہ اگرچہ حضرت زید بن ثابت کو اچھی طرح یاد تھا کہ یہ آیت اس جگہ تھی لیکن اس کے باوجود انہوں نے کسی ایسے شخص کو تلاش کرنا ضروری سمجھا جس کو یہ آیت یاد ہوتا کہ اس بات کا پورا اطمینان ہو جائے کہ ہاں فی الواقع یہ قرآن کی آیت ہے۔ اس تلاش کے نتیجے میں حضرت خزینہ "بن ثابت النصاری" کے پاس وہ آیت لکھ آئی، تب انہوں نے اس کو درج کیا۔

کتابت و حفاظت قرآن کے معاملے میں صحابہ کرام "کی احتیاط کا انداز کیجئے کہ یہ بات یاد ہونے کے باوجود کہ میں نے یہ آیت اس وقت مصحف صدیقی میں لکھی تھی، اور یہ بھی کہ میں نے اسے رسول اللہ ﷺ کو پڑھتے ہوئے سنائے لیکن پھر بھی محض اپنے حفظ اور یاد کے اعتبار پر اس کو اس وقت تک لکھا نہیں جب تک کہ ایک آدمی مزید اس بات کی شہادت دینے والا نہ مل گیا کہ ہاں یہ آیت اس جگہ تھی اور یہ

اسی سورت کا حصہ ہے۔

۶۶۔ سورتوں کی ترتیب خود نبی ﷺ کی قائم کردہ ہے

عَنْ أَبْنَى عَبَّاسٍ قَالَ قُلْتُ لِعُثْمَانَ مَا حَمَلْتُكُمْ عَلَى
أَنْ حَمَدْتُمْ إِلَيَّ الْأَنْفَالِ وَهِيَ مِنَ الْمَثَانِي وَإِلَى بَرَاءَةَ
وَهِيَ مِنَ الْمَئِينَ فَقَرَأْتُمْ بِيَهُمَا وَلَمْ تَكْتُبُوا سَطْرَ
بِسْمِ اللَّهِ الرَّحْمَنِ الرَّحِيمِ وَوَضَعْتُمُوهَا فِي السَّبْعِ
الظَّوَالِ مَا حَمَلْتُكُمْ عَلَى ذَلِكَ قَالَ عُثْمَانُ كَانَ
رَسُولُ اللَّهِ صَلَّى اللَّهُ عَلَيْهِ وَسَلَّمَ مِمَّا يَاتَى عَلَيْهِ
الزَّمَانُ وَهُوَ تَنْزِيلٌ عَلَيْهِ الشَّوْرُذَوَاتُ الْعَدَدِ وَكَانَ إِذَا
نَزَّلَ عَلَيْهِ شَيْءٌ دَعَاهُ بَعْضُهُ مِنْ كَانَ يَكْتُبُ فَيَقُولُ
ضَعُوا هُؤُلَاءِ الْأَيَّاتِ فِي الشُّورَةِ الَّتِي يُذْكُرُ فِيهَا
كَذَا وَكَذَا وَكَانَتِ الْأَنْفَالُ مِنْ أَوَائِلِ مَا نَزَّلْتُ
بِالْمَدِيْنَةِ وَكَانَتْ بَرَاءَةُ هُوَ مِنْ أَخْرَى الْقُرْآنِ نَزُولًا
وَكَانَتْ قِصَّتُهَا شَبِيهَةٌ بِقِصَّتِهَا فَقَبِضَ رَسُولُ اللَّهِ
صَلَّى اللَّهُ عَلَيْهِ وَسَلَّمَ وَلَمْ يَبْيَغْ لَنَا أَنَّهَا مِنْهَا فَمِنْ
أَجْلِ ذَلِكَ قَرَأْتُ بِيَهُمَا وَلَمْ أَكُتبْ سَطْرَ بِسْمِ اللَّهِ
الرَّحْمَنِ الرَّحِيمِ وَوَضَعْتُهَا فِي السَّبْعِ الظَّوَالِ۔
(رَوَاهُ أَحْمَدُ وَالْتَّرمِذِيُّ وَأَبُو دَاؤِدَ)

حضرت عبد اللہ بن عباس رضی اللہ عنہ کا بیان ہے کہ میں نے حضرت عثمان
رضی اللہ عنہ سے پوچھا: یہ کیا بات ہے کہ آپ نے سورہ انفال کو سورہ توبہ
کے ساتھ ملا دیا حالانکہ سورہ انفال کی آیتیں 75 ہیں اور سورہ توبہ کی
سو سے زیادہ ہیں (اور قرآن مجید کے آغاز میں انہی سورتوں کو رکھا
گیا ہے جو سو سے زیادہ آیات پر مشتمل ہیں) اور پھر ان دونوں
سورتوں کے درمیان آپ نے بِسْمِ اللَّهِ الرَّحْمَنِ الرَّحِيمِ
نہیں لکھی؟..... کیا وجہ ہے کہ آپ نے اس سورہ انفال کو ابتدائی
سات بڑی سورتوں کے اندر شامل کر دیا (حالانکہ اس کی آیتیں سو
سے کم ہیں)؟..... حضرت عثمانؓ نے جواب میں فرمایا کہ رسول اللہ
صلوات اللہ علیہ وآلہ وسلم کا قاعدہ یہ تھا کہ لمبی سورتوں کے نزول کے زمانے میں جب
آپ صلوات اللہ علیہ وآلہ وسلم پر کچھ آیات نازل ہوتی تھیں تو آپ صلوات اللہ علیہ وآلہ وسلم کا تبین
و حجی میں سے کسی کو بلا کر فرماتے کہ ان آیات کو فلاں سورت میں
رکھو جس میں فلاں فلاں چیز کا ذکر آیا ہے۔ اسی طرح جب کوئی آیت
آپ صلوات اللہ علیہ وآلہ وسلم پر نازل ہوتی تو آپ صلوات اللہ علیہ وآلہ وسلم فرماتے تھے کہ اس آیت
کو فلاں سورت میں رکھو جس میں فلاں فلاں چیز کا ذکر آیا ہے۔ اب
سورہ انفال ان سورتوں میں سے ہے جو مدینہ طیبہ کے ابتدائی
زمانے میں نازل ہوئیں اور سورہ براءۃ (توبہ) آخری زمانے کی
سورتوں میں سے ہے، اور ان دونوں سورتوں کا مضمون اگرچہ ایک
دوسرے سے مشابہت رکھتا ہے لیکن رسول اللہ صلوات اللہ علیہ وآلہ وسلم نے اپنی
حیات مبارکہ میں ہم سے اس بات کی وضاحت نہیں فرمائی کہ سورہ
انفال سورہ توبہ کا ایک حصہ ہے اس لیے میں نے ان دونوں کو ایک

دوسرے سے الگ الگ رکھتے ہوئے انہیں ساتھ ساتھ بھی رکھا
اور ان کے درمیان **بِسْمِ اللَّهِ الرَّحْمَنِ الرَّحِيمِ** نہیں لکھی،
اور اس کو سات بڑی سورتوں کے اندر شامل کر دیا۔ (احمد) -
ترمذی - ابو داؤد

حضور ﷺ کا یہ ارشاد کہ، اس آیت کو فلاں سورت میں رکھو جس میں فلاں
چیز کا ذکر آیا ہے اس بات کی وضاحت کرتا ہے کہ سورتوں کے نام کیسے رکھے گئے۔
سورتوں کے ناموں کا تعین اس بات سے نہیں کیا گیا کہ اس میں فلاں فلاں موضوعات
زیر بحث آئے ہیں۔ (کیونکہ موضوعات و مفہومیں کے تنوع کی وجہ سے ایسا کرنا ممکن
نہیں تھا) بلکہ مختلف سورتوں کے نام محض علامتوں کے طور پر رکھے گئے۔ مثلاً پہلی
سورت کا نام "البقرہ" رکھنے کی وجہ یہ نہیں ہے کہ اس میں گائے کے مسئلے پر بحث کی
گئی ہے بلکہ یہ نام صرف اس بنابر رکھا گیا ہے کہ اس میں ایک مقام پر گائے کا ذکر آیا
ہے۔

اس حدیث سے دوسری بات پر معلوم ہوتی ہے کہ رسول اللہ ﷺ اپنے
زمانے میں سورتوں کی ترتیب ابراہیم لو اتے جاتے تھے۔ دوسری احادیث جو یہاں
نقل کی گئی ہیں ان سے معلوم ہوتا ہے کہ آپ ﷺ یہ بھی بتاتے تھے کہ اس آیت
کو فلاں آیت سے پہلے اور فلاں آیت کے بعد رکھو۔ اس طرح رسول اللہ ﷺ
کے زمانے میں ایک ایک سورت کی ترتیب بھی مکمل کر دی گئی تھی۔ ظاہر ہاتھ ہے
کہ جب نماز میں قرآن مجید پڑھا جاتا تھا تو اس کی کوئی ترتیب قائم ہوئے بغیر اس کا
پڑھنا ممکن نہ تھا۔ جس ترتیب سے رسول اللہ ﷺ مختلف سورتیں لکھواتے تھے
اسی ترتیب سے وہ پڑھی جاتی تھیں اور اسی ترتیب سے لوگ انہیں سنتے تھے۔

سجدہ انقلال اور بورہ توبہ کی باہمی مشاہست اس طرح ہے کہ دونوں جمادے سے متعلق ہیں اور دونوں میں لٹے جلتے مسائل پر صنگوکی گئی ہے دونوں میں منافقین پر بھی تنقید ہے اور کفار پر بھی۔ دونوں میں جنگ کے احکام بیان کیے گئے ہیں اور جماد پر کبھی بیوہ ابھارا گیا ہے۔ اس طرح مذاہلہ کے اعتبار سے یہ دونوں سورتیں آجیں میں قرآنی مہماں کرت رکھتی ہیں۔

اگرچہ ان دونوں سورتیں کو الگ الگ بھی رکھا گیا ہے لیکن ان کے درمیان **بِسْمِ اللَّهِ الرَّحْمَنِ الرَّحِيمِ** بھی نہیں لکھی گئی اس کے متعلق حضرت عثمانؓ نے یہ وضاحت فرمائی کہ مخصوصون کی مشاہست کی بجائے پران دونوں کو ایک دوسرے کے ساتھ تو رکھا گیا لیکن ان کو ایک ہی سورت نہیں بنا لیا گیا کیونکہ رسول اللہ ﷺ نے اپنی حیات مبارکہ میں اس بحث کی وضاحت نہیں فرمائی کہ یہ دونوں ایک ہی سورت ہیں۔ پھر جو نکہ رسول اللہ ﷺ کے مخصوصائے ہوئے صحیفوں میں سورہ توبہ کے آغاز میں **بِسْمِ اللَّهِ الرَّحْمَنِ الرَّحِيمِ** لکھی ہوئی نہیں ملی اس لیے مصحف عثمانی میں بھی یہ نہیں لکھی گئی..... اس سے آپ اندازہ کر سکتے ہیں کہ صحابہ کرامؓ نے قرآن مجید جمع کرنے میں کس قدر احتیاط سے کام لیا اور اس نازک فریضے سے کس ذمہ داری سے عمدہ برآ ہوئے۔